

UNIVERSAL
LIBRARY

OU 194886

UNIVERSAL
LIBRARY

OUP—391—29-4-72—10,000.

OSMANIA UNIVERSITY LIBRARY

Call No. **M323.2** Accession No. **M774.**

Author **B57A**
भट, वि. म.

Title **आधुनिकभारत.**

This book should be returned on or before the date last marked below.

--	--	--	--

अभिनव भारत

अथवा

सावरकरांची क्रांतिकारक गुप्त संस्था

लेखक

डॉ. विष्णू महादेव भट,
बी. ए., अम्. बी. बी. अस्., येवले



प्रकाशन-क्रमांक ३९

ग. पां. परचुरे प्रकाशन मन्दिर, मुंबाी ४

मूल्य चार रुपये

प्रकाशक

ग. पां. परचुरे,
ग. पां. परचुरे प्रकाशन मन्दिर,
गोरेगांवकर चाळ, क्रमांक २,
गिरगांव, मुंबाी ४.

★ ★

मुखपृष्ठ-सजावट
दीनानाथ दलाल

★ ★

सर्व हक्क प्रकाशकाच्या स्वाधीन

★ ★

प्रथमावृत्ति १९५०

★ ★

मुद्रक

श्री. आ. रा. भट, अेम. कॉम्.,
५६८ नारायण पेठ, गायकवाड-
वाडा, केसरी मुद्रणालय, पुणे २.

प्रस्तावना

राज्यक्रांतिकारक गुप्त सस्थांचे अितिहास क्वचित्च लिहिले जातात. त्यांच्या गुप्ततेमुळे, त्यांच्या अितिहासाची साधनें जतन करून ठेवणें धोक्याचें असतें. कारण जर तीं सांपडलीं तर ज्या राजसत्तेविरुद्ध त्या संस्था क्रांति करूं अिच्छित असतात तिच्या हातांत या साधनांचा पुरावा आयताच मिळून, अशा संस्था नामशेष करणें, सत्ताधिकांना शक्य असतें. अभिनव भारत या सावरकरांनीं अिग्रजी राज्य अुलथून पाडण्याकरितां स्थापलेल्या गुप्त संस्थेचा अितिहास लिहिणें या कारणानेंच दुष्कर झालें आहे. या संस्थेबद्दल जीं कांही हस्तलिखित साधनें क्वचित् होती तीं आम्हीं, आपल्या हातानें, वरील कारणांकरितांच नष्ट केलीं, आणि कांहीं सरकार-जमा झालीं. त्यामुळें आतां, त्या संस्थेचे जे कांही थोडे सभासद आज हयात आहेत त्यांच्या माहितीवरच विसंबून, जीं कांही पुटपुंजी साधनें मिळाली तीं जमेस धरून, मीं हा प्रयत्न केला आहे. अपुर्युक्त कारणांनीं तो पुष्कळच अपुरा आहे हें सांगणें नकोच.

साधनांच्या अपूर्णतेचीं आणखीहि दोन कारणें आहेत. राज्यक्रांति ही कांहीं लौकर साध्य होणारी गोष्ट नाही. त्यांतूनहि हिंदुस्थानांत सशस्त्र व प्रबल अिग्रजी साम्राज्याला, त्यांनीं हेतुपुरःसर निःशस्त्र केलेल्या प्रजेनें, सशस्त्र क्रांति करून सुरंग लावणें हें तर महादुर्घट काम होतें. किंबहुना सशस्त्र व प्रचंड राजसत्तेला निःशस्त्र प्रजेनें राज्यक्रांति करून अुखडल्याचें हिंदुस्थान हें, आजपर्यंतच्या अितिहासांत, अेकच अुदाहरण आहे. पण ही अघटित घटना घडून यावयाला ९० वर्षे—१८५७ ते १९४७ पर्यंत—लागलीं. अर्थात् त्यांत निदान तीन तरुण पिढ्या खर्ची पडल्या. या अेवढ्या प्रदीर्घ काळांत, पहिल्याच काय पण दुसऱ्याहि पिढींतलीं क्रांतिकारक माणसें जिवंत राहणें प्रायः अशक्यच. आणि माणसाच्या सामान्य आयुर्मर्यादेमुळें मागच्या १ ल्या पिढींतले तर कोणी जिवंत राहिलेच नाहीत, पण आमच्या पिढींतलेहि आम्ही फारच थोडे विद्यमान आहोंत. त्यामुळें या ९० वर्षांचा अितिहास संपूर्णतया लिहिणें, या दोन पिढ्यांतले पुष्कळसे क्रांतिकारक दिवंगत झाल्यानें,

आणि त्यांच्याबरोबरच त्यांची माहितीहि नष्ट झाल्याने, शक्य नाही. त्यांतूनहि आम्ही जे कांहीं थोडे अवशिष्ट राहिले आहेत त्यांची, ६० नंतरच्या वयोमानाप्रमाणे, स्मृति पूर्वीअतकी तीव्र राहिली नाही. त्यामुळे बराचसा अतिहास विस्मृतीच्या सागरांत लुप्त होऊन गेलेला आहे. स्मरणशक्तीच्या या वृद्धत चाललेल्या वृक्षास जी कांहीं पालवी शिल्लक आहे, तिलाच टवटवीत करून, तिला लागलेली पुष्पे खुडून, ही माळ मी तयार केली आहे. ती भरगच्च असती तर तिचा सुगंध व तिचे स्वरूप अधिक मोहक झाले असतें. पण तें तसें असणें शक्य कां नाही याची कारणे वर दिलीच आहेत.

साधनांच्या अपूर्णतेचें तिसरे कारण म्हणजे अभिनव भारताला सोसावा लागलेला पराजय हे आहे. आणि मनुष्यस्वभावच असा आहे की, तो विजयी वीरांचे पोवाडे गातो, पराजितांचे नाही. कुस्तीत पडलेल्या माणसाला शेलापागोटें कोणी बांधीत नाही. पण जाणते तज्ज्ञ असतात त्यांना पराजितांतहि गुण दिसतात, आणि ते पडलेल्या मलालाहि अल्पसें पारितोषिक देतात. राज्याक्रांतीच्या चिरकालीन युद्धांत यश हे अखेरच्या प्रयत्नालाच मिळतें. त्याच्या पूर्वीचे सर्व प्रयत्न, सर्व बंडे, सर्व चकमकी, सर्व झुठावण्या यांच्या वाढ्याला अपयशच आलेलें असतें. पण या अपयशी बंडांनी, चकमकींनी, झुठावांनी क्रांतीची ज्वाला धगधगलेली, भडकलेली, राहते. स्वातंत्र्यलालसेचा नंदादीप सारखा तेवत ठेवण्याला या सर्व प्रयत्नांचें तेल अेकसारखें घालावेंच लागतें. आणि या दृष्टीनें तरी त्यांचें महत्त्व अतिहासाला मान्य असतें. म्हणून या १८५७ प्रमाणें पराजित बंडांचा अतिहासहि लोकांना आदरणीयच वाटतो. अेतदर्थ या पराजयाचा अतिहास शक्य तितका ग्रथित करून ठेवणें, हे अेक राष्ट्रैतिहासाचें साधनच आहे. तें साधन पुरेसें हातीं यावें म्हणून मी माझ्या सहकाऱ्यांना विनंत्या केल्या, पत्रें लिहिलीं, वृत्तपत्रांतूनहि माहिती मागवली. पण आमच्या पराजयानें निराश झालेल्या कित्येकांनी ती पाठवली नाही, याचें मला वाशीट वाटतें.

पण त्यांनीं लिहिली नाही म्हणून आपणहि ती लिहूं नये हे मला प्रशस्त वाटेना. माझी कल्पना अशी होती की, सावरकरच हे काम हातीं घेतील. अभिनव भारत हा त्यांचाच मानस पुत्र. त्याच्या पराक्रमाचें, त्यागाचें, धैर्यशौर्यादिकाचें खरें कौतुक त्यांनाच अधिक. म्हणून तो जरी अल्पायुषी

ठरला तरी त्याचें गुणवर्णन त्यांनींच जितकें सहृदयतेनें केलें असतें, आणि त्यांच्या अपजत काव्य-प्रतिभेनें तें जसें मोहक व भव्य मनोहर झालें असतें, तसें व तितकें माझ्यानें होणार नाही. म्हणून मी त्यांनाच त्याबद्दल वारंवार लिहिलें. 'त्यांचें आत्मचरित्र' प्रसिद्ध झाल्यावर माझी आशा द्विगुणित झाली. पण शेवटीं त्यांच्या प्रकृतीनें त्यांच्या हातून तें होअीलसें दिसना. म्हणून त्यांनीं अुलट मलाच गळ घातली कीं, "बाबा गेले, बाळहि गेला, मीहि दुर्बल झालों, तूच तें पुरें अपुरे कसें होअील तसें लिहून काढ." त्यांच्याप्रमाणेंच माझ्या अितर स्नेह्यांनीहि. मला लकडा लावला कीं, मीच तें पुरें करावें. म्हणून मी तें काम १९४८ च्या प्रारंभीं हातीं घेतलें. अितक्यांत गांधीजींच्या वधानंतर झालेली काँग्रेस गुंडांची हुल्लड मलाहि भोंवली; ८ दिवस तुरुंगवासहि झाला. त्यामुळें मी मोठ्या प्रयासानें मिळवलेलीं तुटपुंजी साधनें, आणि लिहिलेला मजकूरहि मला मित्रांच्या सहाय्यानें दडवून ठेवावा लागला. सावरकरांवरहि सरकारनें खूनशीपणानें खटला चालवला. त्यामुळें गोडसे खटल्याचा निकाल लागेपर्यंत हें काम मला स्थगित करावें लागलें. सावरकर त्यांत निर्दोषी ठरून सुटून आल्यावर मग पाहतों तों लिहिलेलीं २ प्रकरणें च माझ्या सहकाऱ्यांच्या माहितीचीं कांहीं पत्रें, या गडबडींत गहाळ झालेलीं. म्हणून मला तीं प्रकरणें पुन्हां लिहावीं लागलीं. असा हा द्राविडी प्राणायाम झाला. पण तो अेकदां करावयाचाच असें ठरवून तो आज पुरा केला आहे. मला जेवढी माहिती होती ती यांत संक्षेपानें आढळेल. सावरकर विलायतेंत होते तोंपर्यंतचा अितिहास अर्थात् त्यांनाच माझ्यापेक्षां अधिक माहीत असणार. म्हणून त्यांना तो तरी लिहून पाठवा म्हणून लिहिलें. पण ते वरील कारणांनीं, आणि प्रकृतीच्या अस्वास्थ्यानें, लिहूं शकले नाहीत. म्हणून सेनापति बापटांना तो लिहून पाठवण्यास विनंती केली. आणि सावरकरांचे त्यावेळचे अितर सहकारी मद्रासचे मंत्री डॉ. राजन्, आफ्रिकेंतले बॅ. पाथर, मुंबअीचे डॉ. अेरळकर यांनाहि विनंतिपत्रें पाठवलीं. पण फक्त बापटांनींच थोडीशी माहिती पाठवली. बाकीच्यांचीं अुत्तरेंहि आलीं नाहीत. त्यामुळें विलायतेंत, व अितरत्र, ज्या क्रांति-कारक खटपटी सावरकरांनीं केल्या त्यांपैकी थोडीशीच माहिती मी येथें देवूं शकलों. सावरकरच जर ती लिहितील तरच ती पूर्णपणें अितिहासांत जमा होअील.

‘मुहूर्तं ज्वलितं श्रेयो न च धूमायितं चिरं’ या सुभाषिताला अनुसरून, अभिनव भारताची कारकीर्द जरी १० च वर्षांची असली तरी त्याने प्रचलित केलेले सशस्त्र राज्यक्रांतीचे नाणें पुढें बरींच वर्षे तरुणांच्या व्यवहारांत होतें. स्वातंत्र्यकवि गोविंद यांची काव्ये जशीं राज्यक्रांतिकारक तरुण गुणगुणत, तसें अभिनव भारताचें नाणेंहि त्यांच्या अकमेकांच्या देवघेवींत असे. आणि तें, किंवा त्याच किमतीचें व जातीचें, नाणें नेताजी सुभाषचंद्रांच्या सैन्यांतहि खुळखुळत होतें. हिंदुस्थानांतली राज्यक्रांति ही सशस्त्र किंवा निःशस्त्र साधनांनीं घडून आली, हा वादाचा प्रश्न आपण सोडून देऊं. दोन्ही तऱ्हेच्या साधनांनीं तीं घडली, हा समन्वयच स्वातंत्र्याचा अितिहास मान्य करील. त्या प्रश्नांतर्गत अहिंसेचा अह्वापोह पुढें अेका प्रकरणांत मीं केला आहे. म्हणून येथें त्याची द्विरुक्ति करीत नाही. पण या समन्वयांत, सशस्त्र साधनांचा जो भाग आहे त्यांत, अभिनव भारताचा अंश थोडा तरी आहे हें खचित. आणि त्याची तत्त्वप्रणालीच पुढें आजहि चालत आहे, हें हैड्रोजन बॉंबची जी तयारी राष्ट्राराष्ट्रांत चालली आहे तिच्यावरून सिद्ध होत आहे. अहिंसा हा परम धर्म खरा. पण तो धर्म मानणारे दोन विरोधी पक्ष असतील तरच त्याला यश आहे. तसे धर्मप्रवण लोक जगांत नाहींत. तोंवर सशस्त्र साधनांवरच विसंबणें भाग आहे.

क्रांतिवीर बाबा आणि स्वातंत्र्यवीर विनायकराव सावरकर यांची जीं चरित्रें माझे मित्र रा. गोखले व करंदीकर यांनीं लिहिलीं आहेत त्यांत, व विशेषतः सावरकरांच्या ‘आत्मचरित्रांत’, अभिनव भारताच्या कार्याबद्दल बरीच माहिती आलेली आहे. त्यांत मीहि कांहींशी पुरवली होती. म्हणून या ग्रंथांत त्याची कांहींशी पुनरुक्ति आढळेल. पण ती शक्य तितकी कमी करून, त्यांत न आलेली, पण खरी महत्त्वाची, माहिती, म्हणजे अभिनव भारताखेरीज दुसऱ्या गुप्त संस्था, शस्त्रास्त्रांची सिद्धता, बाँबचे कारखाने, ज्याक्सन वधाचा कट, खटल्यांतली अंतस्थ माहिती वगैरे यांत दिलेली आहे. यांपैकी पुष्कळशा गोष्टी गोखले किंवा करंदीकरांना प्रसिद्ध करणें शक्य नव्हतें. हिंदुस्थान आतां स्वतंत्र झाला असल्यानें त्या प्रसिद्ध करण्यास हरकत नाहीं. त्यांपैकी अभिनव भारताच्या बाँबच्या कारखान्यांबद्दल माझे मित्र, आणि अभिनव भारताचे जुने सभासद, रा. रामभाबू भाटे

यांनी पुष्कळच गोष्टी अगदी नव्यानेच अजुजेडांत आणल्या. ते आणि त्यांचे सहकारी ह्यांच्याशिवाय त्या कोणासहि माहीत नव्हत्या. म्हणून त्यांचें महत्त्व विशेष आहे.

त्यांतहि आम्ही आमच्या खटल्यांत गायडरचे अजुजे हात असलेले पोलीस अिन्स्पेक्टर सदावर्ते यांस फितवून, बाँबच्या कारखान्याबद्दल अेक अवाक्षरहि पोलिसांपुढें, आणि म्हणून आमच्यावरील खटल्यांत, कसे येवूं दिलें नाहीं, आणि त्यामुळें त्या बाँबच्या कारखान्यांतले आमचे अभिनव भारताचे सभासद कसे अजिबात सरकारच्या तावडींतून निसटले, आणि म्हणून रा. भाटे नुसते सुरक्षित राहिले अितकेंच नव्हें, तर अिग्रज सरकारच्याच नोकरींत शिरून सुखानें आज कसे निवृत्तवेतन खात आहेत, याची सत्यकथा प्रथमच आज अजुजेडांत येत आहे. कल्पित कादंबरी-सारखी ती आश्चर्यकारक, मनोरंजक, तशीच अुद्धोधकहि वाटेल आणि आमच्या कार्याच्या व्यापाचीहि कल्पना त्यानें स्पष्टपणें येतील. शिवाय त्या बाँबच्या कारखान्यांत गुप्तपणें कार्य करणाऱ्यांचें समाधानहि होतील. रा. भाटे यांनी जी माहिती दिली ती त्यांच्याच शब्दांत दिली आहे. त्यांच्या अुपकारांचें ऋण मी कसें फेडूं? वाडीट अितकेंच वाटतें कीं, हें प्रकरण भाट्यांचें बाँबच्या कलेंतले, गुरु रा. कृष्णाजी गोपाळ खरे, वकील यांना, मी रा. डावरे यांच्या मार्फत, वारंवार विनंती केली असतांहि, त्यांनी तें लिहिलें नाहीं. त्यांनी तें लिहिलें असतें तर अधिक स्पष्ट व भव्य तें झालें असतें.

असो. ज्या माझ्या मित्रांनीं मला बरीच माहिती देअून अुपकृत केले त्यांचीं नांवें योग्य त्या ठिकाणीं मीं दिलींच आहेत. त्याबद्दल त्यांचें प्रसिद्धपणें आभार मानणें माझें कर्तव्य आहे. तसेंच रा. गोखले व करंदीकर यांनीं लिहिलेल्या चरित्रांचा मी थोडासा अुपयोग केला असल्यानें त्यांचेहि आभार मानतां. सावरकरांसारख्या अलौकिक क्रांतिवीरांचीं चरित्रें त्यांनीं प्रथमच प्रसिद्ध करून जनतेला त्यांचें कार्य व त्यांचें महत्त्व पटवून दिलें. या ग्रंथांत त्या चरित्रांत नसलेला भाग प्रसिद्ध होत असल्यानें अभिनव भारताचें कार्य व माहात्म्य प्रथमच कांहींसें जनतेला समजेल, अशी आशा आहे.

तुरुंगांत व सुटकेनंतर जे आमचे हाल पोलिसांनीं व अधिकाऱ्यांनीं केले त्याबद्दलची माहिती, प्रकाशक रा. परचुरे व विश्वासराव सावरकरांच्या

आग्रहावरून, त्रोटक रूपानें १ ल्या परिशिष्टांत दिली आहे. न्यायदानांत खास न्यायालयानें कशा कायद्याच्या कसरती केल्या तेवढ्यापुरतीच माहिती २ न्या परिशिष्टांत घातली आहे. कोल्हापूर प्रकरणाची माहिती १९४८ पासून मी मागत होतो, ती माझे मित्र गंगाधरपंत गोखले यांनी नुकतीच पुरवली म्हणून तिचें ३ रें परिशिष्ट केलें आहे. हस्तलिखितें पाहून माझे मित्र व सहकारी रा. कृ. गो. खरे, विश्वासराव डावरे, वामनराव जोशी, गोपाळराव धारप व कोल्हापूर केसमधले रा. गोविंदराव बापट यांनी ज्या सूचना केल्या त्याप्रमाणें दुरुस्त्या, शक्य तें, केल्या आहेत. कोल्हापूर प्रकरणावरूनहि लो. टिळक व गंगाधरराव देशपांडे यांचे क्रांतिकारकांशी किती दृढ संबंध होते हें वाचकांच्या लक्षांत येतील. रा. गंगाधरपंत गोखल्यांचे त्याबद्दल मी आभार मानतो.

ग्वाल्हेरच्या कटाची हकीकत लिहून धाडावी म्हणून प्रा. डॉ. हरी रामचंद्र दिवेकर यांना मी वारंवार विनंत्या केल्या. पण त्यांनीं ती पाठवली नाहीं याबद्दल खेद होतो. ती आली असती तर कोल्हापूर, ग्वाल्हेर, नासिक, सातारा येथल्या अुघडकीस आलेल्या सशस्त्र क्रांतीच्या प्रयत्नांची संगतवार हकीकत पुरी मिळाली असती. पण ग्वाल्हेरचें गालबोट राहिलेंच.

अभिनव भारताचे बरेचसे सभासद आतां दिवंगत झाले आहेत. त्यांना, व ज्यांनीं आमच्याबरोबर देहदंड व सर्वस्व हानि आनंदानें पत्करली त्या आमच्या विद्यमान ज्ञाताज्ञात सहकाऱ्यांना, कृतज्ञतेनें शतशः अभिवादन करून ही प्रस्तावना संपवतो.

अक्षय्य तृतीया, }
शके १८७२, }
येवळें }

विष्णू महादेव भट

अनुक्रमणिका

- प्रकरण पहिलें - अभिनव भारताची पार्श्वभूमि १, टिळकांची पिढी व क्रांतीची स्फूर्ति २, महाराष्ट्राला क्रांतीचा अग्रमान ३, क्रांतीची स्मरणी ५. १-७
- प्रकरण दुसरें - महाराष्ट्रांतल्या गुप्त संघटना व त्यांचें कार्य ८, नाशिकचा मित्रमेळा - अभिनव भारत ९, प्रतिकूल परिस्थिति १०, गुप्त-प्रकट-विरोधी कार्ये ११, सुशिक्षितांत प्रक्षोभ, तरुण क्रांतिकारकांचा संग्रह व शिक्षण १३, अभिनव भारतातील प्रसिद्ध व्यक्ति १५, मराठें परी कीर्तिरूपें नुरावें १६, मित्रमेळ्याची प्रगति १७, इंग्रजाची नोकरी नव्हे नाकेबंदी व हेरगिरी १८, मित्रमेळ्याचें प्रचारकार्य १९, मित्रसमाज २०, मुख्य प्रकट कार्ये २२, वार्षिक वा अर्धवार्षिक बैठकी व संमेलने, मित्रमेळ्याचें अभिनव भारत झालें २४, मित्रमेळ्याची प्रकाशने २६, गोविंदकाव्य २७, समान गुप्त संस्था आणि त्यांचें संघराज्य २९, अितर प्रांत मंद व थंड ३२. ८-३४
- प्रकरण तिसरें - पुण्यांतून क्रांतिकार्यांचा महाराष्ट्रभर प्रसार, पुण्यांतल्या मित्रमेळ्याच्या शाखा ३४, ट्रेनिंग कॉलेजांतील शाखा, डेक्कन कॉलेजांत प्रसार ३६, विलायती कपड्यांची चिता, सावरकर-जोगळेकरांची हद्दपारी ३८, अितर कार्ये, सिंहगडावरील सफर ४०, बृहन्महाराष्ट्रभर क्रांतिकारकांचा प्रसार ४१. ३४-४२
- प्रकरण चौथें - मुंबर्ींतल्या प्रकट व गुप्त चळवळी ४३, माधवाश्रमांतला आमचा अड्डा ४४, बंगाली क्रांतिकारकांशीं नातें जुळवलें ४५, मुंबर्ींतला गुप्त प्रचार ४६, देशभर अेकदम अुठावणीची योजना ४८. ४३-४९

- प्रकरण पांचवें - अभिनव भारताचें विलायतेंतलें कार्य ५०. ५०-५३
- प्रकरण सहावें - अभिनव भारताची शस्त्रास्त्रसिद्धता ५४, ५४-६८
 बौद्धिक व सैनिकी शिक्षण ५५, दरिद्री नारायणांचा
 त्याग ५७, द्रव्यासाठी वक्र भुपाय ५९, शस्त्रास्त्रांची
 जमवाजमव ६०, सावरकरांनीं पाठवलेलीं पिस्तुलें ६१,
 पिस्तुलांची रवानगी व प्रसार, हुतात्मा कर्व्यांचा संबंध
 ६४, कर्व्यांची व माझी योजना व आणाभाका ६६.
- प्रकरण सातवें - अभिनव भारताचे बाँबसूचे कारखाने ६९, ६९-१०८
 बाँबसूचे प्यारिस येथें प्रयोग ७०, आमचे स्फोटकास्त्र-
 तज्ञ खरे गुरुजी ७१, स्फोटकास्त्रविद्येंतले अनेक
 शिष्य ७४, बाँबकर्ते रामभाऊ भाट्यांच्या स्मृति ७६,
 वसर्गीची शाखा ७७, बाँब तयार करण्याचा निश्चय व
 योजना ७८, बाँब करण्याचे प्रयोग ८०, प्राणसंकट ८१,
 जर्मन कंपन्यांची सहानुभूति, पहिला बाँब अडवण्याचा
 फसलेला प्रयोग ८२, यशस्वी प्रयोग ८३, ग्रामकंट-
 कांच्या चांभारचौकशा ८४, वसर्गीकरांची मदत ८६,
 गुप्त अंकलिपी ८७, ज्याक्सनचा वध व निरवानिरव ८९,
 समुद्रास्तृप्यंतु ९३, बाँबचे कारखानदार सरकारी नोकर
 झाले ९४, दैवानें खैर केली ९५, नियमच भोंवला
 ९६, पाटणकरांना पडलेला भयंकर पेंचप्रचंग ९७,
 पाटणकरांनीं मला गोवले ९९, पोलीस अिन्स्पेक्टर सदा-
 वर्ते यांची सहानुभूति व मदत १०१, सदावर्ते यांची
 थोडीशी माहिती १०२, आमचें साहस व सदावर्त्यांवर
 विश्वास १०३, बाँबचे कारखानदार वांचवले १०४,
 सदावर्त्यांच्या गमती १०५, बाँब करण्याचे अन्य प्रयत्न
 १०६, औंधचा प्रयत्न व साताऱ्याचा अभियोग,
 आमच्या विध्वंसक्षमतेचें गमक १०७.
- प्रकरण आठवें - सरकारचे अभिनव भारतावरील हल्ले १०९, १०९-१२९
 वंदेमातरम्चा खटला ११०, १९०८ मधला बाबां-

वरचा दुसरा खटला १११, सरकारचें मवाळांशीं कार-
स्थान ११२, आमचे हेर मोघे ११३, ना. गोखल्यांची
भेट व मोर्ल्यांचीं कारस्थानें ११४, गोखल्यांचें
कारस्थान व बाबांवर सक्त पहारा, बाबांना
जन्मठेपीची शिक्षा ११५, बाबांची घातकी इतिहास-
लोलुपता ११६, वाळवे यांना शिक्षा ११८, श्रीधर
वामन बर्वे व गाडगीळ आणि जोशी यांना शिक्षा ११९,
खऱ्यांचा मोकासा जप्त व जामीन, नारायणराव कल्हई-
करांना शिक्षा १२०, जुळुमाची प्रतिक्रिया, प्रतिहिंसा
ही अहिंसाच आहे १२१, क्रांतिपूर्व प्रतिहिंसेची आव-
श्यकता १२४, अहिंसेचा व्यवहार प्रतिपक्षसापेक्ष असतो
१२७, मदनलाल धिंग्रा १२८.

प्रकरण नववें—ज्याक्सन-वध १३१, कर्व्यांची गुप्त शाखा १३१-१५०

१३२, अनंतराव कान्हेरे अभिनव भारताचे सभासद
१३३, अनंताची वधाची तयारी व गणूची भंबेरी १३४,
अनंतरावाची तळमळ १३५, कर्व्यांची वधाची योजना
१३६, धिंग्रा व कान्हेरे यांच्यांतलें साम्य १३७, हत्या-
रांचे विषम कायदे १३८, हत्यारांचा कायदा भोंवला
१३९, ज्याक्सन-वधाचा गौप्यस्फोट १४०, औरंगाबाद
नांव भोंवलें १४१, अनंताच्या औरंगाबादी स्नेह्यांची
कुतरओढ १४३, योजनेच्या अभावीं घात १४४, दोष-
चक्र मध्येच कां तुटलें नाहीं? १४७, वधाचा अचा-
नक बेत १५०.

प्रकरण दहावें—अंग्रज सरकारविरुद्ध सशस्त्र बंडाचा अभियोग १५१-१६७

१५१, छळाला मुक्तद्वार १५२, कांहीं देशभक्त पोलीस
१५३, टिळकांना गोंवण्याची कारवाही १५५, ज्याक्सन-
वधाबद्दल शिक्षा १५६, सशस्त्र क्रांतीचा कट १५७,
आमचें अगतिकत्व १५८, बॅ. बॅप्टिस्टांचे अपकार,
न्यायाची विचित्रता व घाभी १६०, अंग्रज व हिंदी

पोलीस १६२, बंड केल्याबद्दल झालेल्या शिक्षा, साध्या चुकीचे घनघोर परिणाम १६३, अभिनव भारताची योजना १६५, तिचे अंतिम साफल्य १६६.

प्रकरण अकरावे - अपयशाची कारणमीमांसा १६८, १६८-१८१

पोलिसांचा अमानुष छळ १७०, कायद्याचे थोतांड १७२, कळकळ म्हणजे कर्तबगारी नव्हे १७४, दुर्दैवाचा कहर १७५, अभिनव भारताची अखेर १७९.

परिशिष्ट पहिले - तुरुंगांत आणि मुक्ततेनंतरचा छळ १८२, १८२-२००

माझा अपमृत्यूचा छळ १८३, चतुर्भुजला फोडण्याचा प्रयत्न १८४, तुरुंगांतल्या छळाची सुरुवात १८५, ३ आठवड्यांत २१ पौंड वजन घटले १८६, तुरुंगांत माणूसकीलाहि मज्जाव, अेकांतवास व आत्महत्येचा संकल्प १८८, कदान्न व विषारी अन्नाचा कहर १८९, दुःसह शीतोष्णता व त्यामुळे मृत्यु १९०, तुरुंगांतल्या कांहीं प्रतिष्ठित चोऱ्या १९१, मुंगी नाही पण हत्ती गेला, अिग्रजी भाषेचे आम्ही दोन अधिकारी १९२, सरकारचा खुनशीपणा, सोडतांनाहि प्लेगांत ढकलले १९३, दारिद्र्याची सीमा १९४, लो. टिळकांचा अेकमेव आधार, सरकारचे टिळकांविरुद्ध कारस्थान मी मोडले १९५, गणूचा पश्चात्ताप व पापक्षालन १९६, मुक्ततेनंतरहि छळ, माझा विश्वविद्यालयांत छळ १९८.

परिशिष्ट दुसरे - खास कोर्टाचा खासा न्याय २०१, २०१-२१४

खास न्यायाची खास पद्धति २०२, सरकारवर अपुकार २०३, सर्वांची अेकच मोट बांधली २०४, शास्त्र व न्यायनीति गुंडाळली २०५, न्यायमूर्ति का न्यायाची विभूति ? पुराव्यांतल्या ग्राह्याग्राह्यतेच्या मौजा २०६, सर्वत्र बनावट पुरावा २१०, खरा पुरावा २११, न्यायाची घिसाडघाभी, अस्सल अिग्रजांचे स्वातंत्र्य-प्रेम २१३.

परिशिष्ट तिसरें - कोल्हापूर बाँब केस, लो. टिळक व २१५-२२४
 गंगाधरराव देशपांडे यांचे क्रांतिकारकांशी संबंध २१५,
 सशस्त्र क्रांतीची पूर्वतयारी २१६, घटनेचें सुसंघटित
 कार्य २१७, पुण्याचा बाँबचा कारखाना २१८, कोल्हा-
 पुरास प्रयाण २२०, टिळकाविरुद्ध छत्रपतींचें कारस्थान
 २२१, बाँबस् कुठे गेले, गंगाधरराव मोकळेच राहिले
 २२२, पुनः गंडांतर, कर्नल फेरिस वांचले २२३,
 कोल्हापूर कटाचे धागेदोरे २२४.

भारतांतिल दुःख, कष्ट, निराशा यांनीं व्यापलेल्या आजच्या धकाधकीच्या
जीवनांत आनंद, भुत्साह अल्पन्न करून शरीर सुदृढ करण्यासाठीं

सात्त्विक आहार

अत्यंत स्वच्छतेनें पुरविणारें मुंबर्तीतील आदर्श

श्री. अण्णा शेटी यांचें

राजा रिफ्रेशमेन्टस्

गिरगांव नाका, मुंबर्ती ४

आबालवृद्ध स्त्री-पुरुषांच्या स्वागतास सिद्ध आहे



शुद्धिपत्र

पृष्ठ	ओळ	अशुद्ध	शुद्ध
३	वरून ११	आगरकरांच्यासारखे रोगजर्जर	'सुधारका'चे संपादक
१५	वरून ५	त्यांग	धैर्य
४४	वरून १७	आठवले यांच्यापुढे	ग. र. वैशंपायन (हिंदी- कोशकर्ते) व रा. आबा- साहेब सहस्रबुद्धे (बेला- पूर) हीं नांवें हवींत
७०	वरून ९	प्यारिस	प्यारिस
७२	शेवटची	आधारानें	आधारापूर्वींच
७३	वरून २	बांधला	बांधला होता
७४	„ ४	बाबूरावांच्या	बाबूरावांच्या व कव्यांच्या
„	„ १७	मुंबई	मुंबई, पुणे
८१	„ ८	अडनांव	आडनांव
८९	„ ४	खून	वध
९०	„ १२	अहोरात्र	५-६ तास
९९	„ १२	करून जेरबंद	जेरबंद करून
१०१	खालून ८	आरंभापासूच	आरंभापासून
१०४	वरून ७	आहीं	नाहीं
१११	„ १२	गुदगुदल्या	गुदगुल्या
११९	खालून ६	आपल्या	आमच्या
१२२	„ ५	न्याय	न्याय्य
१२५	शेवटची	हजार	हजारों
१२६	वरून ४	वाढेल	वाढलें
१२९	खालून २	अभिवन	अभिनव
१३६	„ ७	संस्कृतज्ञ	संस्कृतज्ञ

अभिनव भारत

१३९	वरून १५	मुलभ	सुलभ
१४२	,, १५	पहुणे	पाहुणे
१६६	खालून ११	off	oft
१८०	,, १०	नेताजी	नेताजी
२०२	,, १४	ल्यांतहि	ल्यांतली
२१६	शेवटची	लागल	लागला



व्ही. पी. बेडेकर आणि सन्स लि.

मुगभाट, मुंबाी ४

दुकानें :- दादर, परळ, ठाकूरद्वार, कोट.

अभिनव भारत

अथवा

सावरकरांची क्रांतिकारक गुप्त संस्था



प्रकरण पहिलें

अभिनव भारताची पार्श्वभूमि

स्वराज्येच्छुनें पाहिजे युद्ध केलें । - गोविंद

१८५७ च्या सशस्त्र स्वातंत्र्ययुद्धांत हिंदुस्थानाला रजपूत, शिंदे, शीख आणि अितर संस्थानिक यांचें साहाय्य न मिळाल्यानें अपयश आलें; आणि त्याचा सूड अंग्रजांनीं अितक्या अघोर कृत्यांनीं घेतला कीं, पुढें स्वातंत्र्यवादी पिढी निर्माण होअूं नये म्हणून त्यांच्यांतल्या कित्येक राक्षसांनीं हिदीं स्त्रियांचे स्तनहि कापून टाकले ! त्यानंतर कित्येक वर्षेपर्यंत सर्व-सामान्य जनतेनें स्वातंत्र्यार्थ कोणतेहि प्रयत्न केले नाहीत. जवळजवळ अेक पिढीपर्यंत ही अनास्था टिकली. त्या कालांत राणीचा जाहीरनामा, शस्त्र-बंदीचा कायदा, संस्थानें खालसा करण्याचें रहित करणें, आणि जनतेला संतुष्ट राखणें हें घोरण अवलंबून अंग्रजांनीं आपलें आसन पुनः स्थिराबलें. पण स्वातंत्र्याची अपुजत लालसा कांहीं काळ प्रसुप्त झाली असली तरी ती ठार मेली नव्हती. कांहीं सरकारी नोकरांतच त्या स्वातंत्र्याच्या लालसेच्या स्फुल्लिंगानें पेट घेतला ! 'लोकहितवादी' गोपाळराव देशमुख आणि प्रसिद्ध बंडखोर वासुदेव बळवंत फडके हे सरकारी नोकरच होते. देशमुखांना स्वातंत्र्याचीं सुखस्वप्नें पडत होती, असें त्यांच्या हल्लीं प्रसिद्ध झालेल्या चरित्र-लेखांवरूनच दिसतें.

वासुदेव बळवंत फडक्यांनी तर अिग्रजांविरुद्ध खास बंडाचा झेंडाच अुभारला ! रा. जोशी यांनी जें फडक्यांचें चरित्र लिहिलें आहे त्यांत स्वातंत्र्यप्राप्तीबद्दलच्या फडक्यांच्या मनोवृत्तींचा सुंदर आविष्कार सापडतो. विष्णु शास्त्री चिपळूणकर हेहि प्रथम सरकारी नोकरांतच शिरले होते. पण सरकारी नोकरांत असतांना देशस्वातंत्र्याची हरहर त्यांना स्वस्थ बसूं देत नव्हती. प्रसिद्ध ज्योतिराव फुले यांनाहि अिग्रजांचा कांटा काढण्याची स्फूर्ति अेकदां झाल्याचें त्यांच्या अुद्धारांवरून दिसतें. सुप्रसिद्ध माधवरावजी रानडे हे जरी त्या वेळीं सरकारी नोकर होते तरीहि, ते वासुदेव बळवंतांना मदत करितात या संशयावरून, अिग्रज सरकार त्यांच्या पाळतीवर होतें, व त्यांचा पत्रव्यवहारहि फोडून पाही. यावरूनच असें दिसतें कीं, स्वतंत्र, जिवंत, प्रतिभासंपन्न माणसांना स्वातंत्र्यप्राप्तीशिवाय देश अूर्जितावस्थेला यावयाचा नाहीं, हें कळून चुकलें होतें. आणि जो तो आपापल्या परीनें त्या दृष्टीनें लोकशिक्षणाचें काम करीत होता.

टिळकांची पिढी व क्रांतीची स्फूर्ति

या कालांतच चिपळूणकर, टिळक व आगरकर यांसारख्या स्वयंप्रभ विभूर्तींना 'लोकहितवादी' व माधवरावजी रानडे याचें मिळमिळीत धोरण न पटून त्यांनीं त्यांच्यापेक्षां अेक पाअूल पुढें टाकलें. 'निबंधमाला', 'केसरी' आणि 'सुधारक' या वृत्तपत्रांतून अिग्रज सरकारविषयीं द्वेष अुत्पन्न होअील असे लेख येअूं लागले. निःशस्त्रता आणि राजद्रोहाच्या कायद्याचें कांटेरी कुंपण यांच्या कचाट्यांत सांपडलेल्या असहाय्य, असंघटित, अज्ञानी जनतेला हळूहळू देशभक्तीचें, स्वार्थत्यागाचें, प्रतिकारक्षमतेचें बाळकडू पाजून भारतीय जनता, विशेषतः महाराष्ट्रीय जनता, त्यांना क्रांतिपथावर आणावयाची होती. १८५७ च्या सशस्त्र क्रांतीच्या आठवणी पुसट होत जात होत्या, पण वासुदेव बळवंतांच्या प्रयत्नांची स्मृति ताजी होती. त्या स्मृतीच्या स्फुल्लिगाला देशभक्तीचा फुंकर घालून तो प्रज्वलित ठेवणें अवश्य होतें. या पेटत्या देशभक्तीच्या ज्वाळेंत अिग्रजसरकारच्या हरअेक दुष्कृत्यांच्या अिधनावर, कडक टीकेचें पेट्रोल ओतून, क्रांतीचा वणवा पेटवण्याचें व्रत ह्या टिळकांच्या पिढींतील देशभक्तांनीं केलें. आणि त्यांच्या लेखांमुळेच चाफेकर व सावरकर यांना क्रांतिप्रवण केलें, हें अितिहासच सांगतो.

चाफेकरांनी न्यांडचा वध केल्याच्या आरोपाच्या खटल्यांत आपल्याला 'केसरी'मुळे स्फूर्ति मिळाली हें स्पष्टच सांगितलें होतें. स्वातंत्र्यवीर सावरकरहि आपल्या आत्मचरित्रांत लो. टिळकांना "गुरूणां गुरुः" असाच मान देतात (सावरकर आत्मचरित्र पृ. ८९). त्यांच्या 'लेखाचीं पारायणें' ते करीत होते. आणि 'टिळक आंतून सदैव राजद्रोहीच होते' असाच संस्कार त्यांच्या मनावर या 'टिळकपणा'मुळे झाला होता (तोच ग्रंथ पृ. २१६). चिपळूणकरांच्या निबंधमालेंतील "आमच्या देशाची स्थिति" या, त्यावेळीं व नंतरहि, जहाल गणलेल्या लेखावर अिग्रजसरकार कैक वर्षे प्रेस अॅक्टचा घण मारीत होतें, हा अेकच पुरावा चिपळूणकरांच्या ज्वलंत देशभक्तीच्या पुरस्काराचा अुत्कृष्ट पुरावा आहे. आणि न्यांडशाहीमुळे आगरकरांच्यासारखे वृद्ध व रोगजर्जर देशभक्ताहि अितके खवळले होते की, त्यांचे त्या वेळचे 'सुधारकां'तील लेख हे केसरींतल्या लेखांपेक्षांहि अधिक कडक व भडक होते, असें दिसून येतें.

पण या देशभक्तांनी अिग्रजसरकारांविरुद्ध पेटवलेल्या वणव्यांत सशस्त्र क्रांतीच्या विचारांचा भडका अुठवण्याचें प्रत्यक्ष कार्य 'काळ' कर्ते शिवरामपंत परांजपे यांचेंच होय. न्यांडसारख्या जुलमी अधिकाऱ्याचा शिताफीनें वध करणाऱ्या चाफेकरांस सर्व नरमगरम पत्रकार खुनी, माथेफिरू, असें म्हणत असतां, चाफेकरांच्या देशप्रेमाचा गौरव करून त्यांना 'हुतात्मा' 'देशवीर' martyr या आदरदर्शक विशेषणांनीं परांजप्यांनींच प्रथम संबोधलें ! आणि म्हणूनच सावरकर म्हणतात की, माझ्या क्रांतिकारक जीवनाचें गुरुपद "मी काळासच देअूं शकेन" (सा० आ० पृ. ८८). पण तेंहि 'स्फूर्तीचें, कृतीचें नव्हे.' आणि शेवटच्या शब्दांतच खरी मख्खी आहे; कारण पुढें शिवरामपंतांचें चरित्र या पूर्वध्येयापासून अलग झालें, हें पुष्कळांस माहीतच आहे. पण 'क्रांतिकारकांची पिढी' महाराष्ट्रांत निर्माण करण्याचें श्रेय त्यांनाच पुष्कळांशीं दिलें पाहिजे, हेंहि खरें आहे.

महाराष्ट्राला क्रांतीचा अग्रमान

क्रांतिकारक जीवनाच्या 'स्फूर्तीचें' ऋण जरी अभिनव भारताच्या जनकांनीं - सावरकर, म्हसकर, पद्मे यांनीं - या सर्वांपासूनच घेतलें असलें तरी 'कृतीचें' ऋण फडके, चाफेकर यांच्यापासूनच सावरकरांनीं घेतलें

हैं अघड आहे (सा० आ० पृ. ७८, ८१). आणि त्याचा प्रत्यक्ष परिणाम म्हणजे 'राष्ट्रभक्तसमूह' या अभिनव भारताच्या पूर्वांच्या रूपांतल्या गुप्त संस्थेची १८९९ च्या अखेरीस नाशिकक्षेत्रांत झालेली स्थापना, हा होय. तिचे ' स्वातंत्र्य हेंच साध्य, आणि सशस्त्रक्रांति हेंच साधन होतें. (सा० आ० पृ. १३८) '. सावरकरांच्या आत्मचरित्रांत (पृ. २१३-२३३) हें ध्येय व हेंच साधन ठरवणें कां अवश्य होतें, याची उत्कृष्ट मीमांसा केली असल्याने त्याची पुनरावृत्ति मी करीत नाहीं. वाचकांनी तें वर्णन मुळांतूनच वाचावे अेवढीच शिफारस मी येथें करूं शकतो. अभिनव भारताच्या तत्त्वप्रणालीचें सारच त्यांत आलें आहे. आणि तदनुसारच त्याचा पुढला ३० वर्षांतला प्रचंड विस्तार पांढिला पाहिजे.

स्वातंत्र्यप्राप्तीच्या ध्येयाचा अुगम प्रथम महाराष्ट्रांतच झाला, याला अंग्रज सरकारच्या दप्तरांतलाच प्रत्यक्ष पुरावा आहे. हिंदुस्थानांत जेव्हां राजद्रोहाचा कळोळ अुठून अंग्रज सरकारविरुद्ध सशस्त्र क्रांतीची चौफेर अुठावणी होअं लागली, तेव्हां त्यावर अुपाययोजना सुचवण्यासाठीं सरकारनें १९१८ सालीं रौलेट कमिटी नेमली होती. तिनें जो अहवाल प्रसिद्ध केला त्यांत राजद्रोहप्रसाराच्या अग्रपूजेचा मान महाराष्ट्रांतल्या चित्पावन ब्राह्मणांनाच दिला आहे. तसेंच Indian Unrest म्हणजे " हिंदुस्थानांतली अशांतता " या चिरोलच्या ग्रंथांत या " अशांततेच्या जनकत्वाचा मान " हि त्यानें टिळकांनाच दिला आहे. आणि त्यांत 'केसरी', 'काळ', 'विहारी' यांनीच हा प्रसार केला, आणि चाफेकरांना व सावरकरांच्या अभिनव भारताला टिळक-परांजपे यांनीच स्फूर्ति व अुत्तेजन दिलें, असा स्पष्ट अुल्लेख आहे. बंगाल व मद्रास या प्रांतांत अंग्रजी शिक्षणाचा प्रसार ५०-७५ वर्षे अगोदर झाला असला तरी, तिकडे स्वातंत्र्याच्या कल्पनेचा अुदय न होतां, महाराष्ट्रांतच तिचा अुदय झाला, ही घटना खरोखरच महत्त्वाची आहे. असा अेक अैतिहासिक गैरसमज निबंधमालाकारांनीं हि पसरविला होता आणि आहे कीं, केवळ अंग्रजी शिक्षणानेंच स्वातंत्र्याच्या विचारांचा सुशिक्षितांत अुदय झाला. पण केवळ तेंच कारण असतें तर बंगाल व मद्रासमध्येच या स्वतंत्रतेच्या कल्पनांचें बीजारोपण प्रथम व्हावयास पाहिजे होतें. पण तें झालें नाहीं, अ्यावरून केवळ अंग्रजी शिक्षण हें स्वातंत्र्याच्या कल्पनेचें अेकमेव कारण नव्हे हें अुघड ठरतें. आणि अुपर्युक्त सर-

कारच्या “ राजद्रोही कमिटीचा ” निर्णयहि तसाच आहे. महाराष्ट्रांतल्या ब्राह्मणवर्गांत पेशवांशीच्या वेळची स्वातंत्र्यलालसा जागृत असल्यानें, त्या पुढारलेल्या वर्गांतच तिनें, शिक्षणाच्या साहाय्यानें, प्रक्षोभ अुत्पन्न केला, आणि बेडरपणे त्याच मार्गांनें तिचा प्रसार केला, हें खरें ऐतिहासिक सत्य आहे. मराठ्यांत ही स्वातंत्र्यप्रीति आणि लढाअुवृत्ति अुपजत व जागृत नसती तर अिग्रजी शिक्षणानें त्यांच्यावरहि फारसा परिणाम द्दोण्याचें कारण नव्हतें. तेव्हां मराठ्यांच्या रक्तांतच स्वातंत्र्यप्रेमाची लाली चमकत होती, आणि अितर प्रांतांत असलीच तर ती पंडुरोग्याच्या रक्ताप्रमाणें निस्तेज होती, हें अुघड आहे. असो.

क्रांतींची स्मरणी

अभिनव भारताच्या पूर्वपीठिकेचा हा थोडक्यांत आढावा आहे. सावरकर हे या सशस्त्र क्रांतिकारक संस्थेचे जनक असल्यानें त्यांनी आपल्या आत्मचरित्रांत तो विस्तारानें, त्यांच्या अुपजत काव्यमय भाषेत, सांगितला आहे. तेव्हां त्याची द्विरुक्ति येथें करण्याचें कारण नाहीं. त्या संस्थेचें मूळ नांव ‘राष्ट्रभक्तसमूह’ आणि उघड टोपणनांव ‘मित्रमेळा’. यां मित्रमेळ्याचेंच रूपांतर कालांतरानें १९०४ मध्ये ‘अभिनव भारता’त झालें, आणि पुढें तेंच गाजलें. या संस्थेंत माझा प्रवेश १९०१ मध्ये झाला आणि तो अखेरपर्यंत टिकला. हिंदुस्थानांतला, विसाव्या शतकांतला, हा स्वातंत्र्यप्राप्तीचा पहिलाच अुठाव असल्यानें त्याचा अितिहास विस्तृत लिहिणें योग्य. पण सावरकरांच्या आत्मचरित्रांत, (पृ. १११, १७१, १८३) आणि पुढें यां ग्रंथांतहि, सांगितल्याप्रमाणें त्या अितिहासाचीं साधनें आम्हींच आपल्या हातानें नष्ट केलीं असल्यानें, आतां केवळ यमराजाच्या तावडींतून अद्याप सुटलेलों, व साठीच्या पैलतीरावर गेलेलों, असे जे काय आम्ही दोघे-चौघे आहोंत त्यांच्या “आठवणी”वरच विश्वासून राहणें अपरिहार्य आहे. मूर्ख ब्राह्मणांच्या आज्ञेनें तुकाराममहाराजांनीं जशा आपल्या अभंगांच्या वद्या अिद्रायणींत बुडविल्या त्याचप्रमाणें आम्हींहि आमच्या दैनंदिन्या, टांचणें, टिपणें, अग्नये स्वाहा करून टाकलीं. तुकोबांना खुद्द परमेश्वराचें पाठबळ असल्यानें त्यांच्या वद्या अगदीं कोरज्या व जशाच्यातशाच राहिल्या. आम्हांला अीश्वराचें साहाय्य नसलें तरी आमच्या सर्व दिव्यांतून बचावलेल्या

स्मृतिशिलांवर कोरलेले जे संस्कार आहेत तेच अजडून वाचकांपुढे ठेवण्यावरच आम्हांस समाधान मानून घेणे भाग आहे. आणि या आठवर्षांनाच शक्य तितकें नीटनेटकें स्वरूप देऊन त्यांचीच स्मरणी मी वाचकांना सादर करीत आहे. खुद्द सावरकरांनीं व अितरांनींही अनेकवार सूचना करून गळ घातली म्हणूनच मी ही स्मरणी जुळवली. या स्मरणींतहि सर्व मणी अकसारखे व सलग ओवलेले नाहीत. थोडेच पण ठसठशीत आहेत ते, येतील तसे, ओवून ही मुक्तांची माला स्वातंत्र्याच्या प्राप्तीकरतां सशस्त्र वानिःशस्त्र क्रांतीच्या यज्ञकुंडांत ज्यांनी अक्षरशः, कणशः आणि क्षणशः, आपलें आयुष्य भस्मसात् केलें त्या मुक्तात्म्यांच्या चरणांवर अर्पित आहे. १८५७ तले नानासाहेब पेशवे, बहादुरशहा, तात्या टोपे आणि झांशीच्या लक्ष्मीबायींपासून तो तहत १९४७त स्वातंत्र्य प्राप्त होऊपर्यंत, ९० वर्षांच्या या काळांत, ज्यांनी ज्यांनी स्वातंत्र्यार्थ आत्मबलिदान केलें ते सर्व पुण्यात्मे वंदनीयच आहेत. या स्वातंत्र्यार्थ चाललेल्या यज्ञांत आम्हीहि आमच्या कर्तृत्वाच्या ज्या कांहीं आहुति टाकल्या त्यांची अल्पशीच माहिती या स्मरणीत आहे. तिचा योग्य तो उपयोग भावी सरकारी अतिहासकार करो हीच इच्छा.

ही स्मरणी शक्य तितकी पुरी व सर्वांगसुंदर व्हावी म्हणून मी अनेक प्रयत्न केले. जे कांहीं थोडेफार आमचे देशभक्त यावेळीं जिवंत आहेत त्यांना पत्रें लिहिलीं. वृत्तपत्रांतून विनंती करून माहिती मागविली. पण त्याचा फारसा उपयोग झाला नाही. फारच थोड्या मित्रांनी लेख पाठवले. त्यांचा शक्य तो उपयोग मी या ग्रंथांत केला आहे. आणि त्यांचे त्याबद्दल मी आभारहि येथें मानतो. या अभिनव भारताचे खरे जनक म्हणजे स्वातंत्र्यवीर सावरकर. त्यांनींच वास्तविक हा ग्रंथ लिहावयाचा. पण त्यांनीं आपल्या आत्मचरित्राचा १९०२ पर्यंतच जो अर्धविराम केला आहे तो अद्याप तेथेंच आहे. त्यांना मी वारंवार सांगितलें कीं, तुम्हीच हा ग्रंथ लिहा. निदान तुमची विलायतंतली कामगिरी आम्हांला पुरी माहीत नाही ती तरी तुम्ही लिहून काढा; बाकीची आम्ही लिहितों. पण त्यांच्या प्रकृतिमानामुळे, अिच्छा असूनहि, त्यांना तें करणें अशक्य आहे, असें त्यांनीं मला केंळवले, आणि “तूंच तुला जितकी माहिती आहे तितकी लिहून काढ व प्रसिद्ध कर” अशी मलाच अुलट गळ घातली. कै. डॉ. नारायणराव अूर्फे.

बाळ सावरकर यांनाहि मी त्यांची माहिती कळवण्याबद्दल लिहिलें होतें. पण महात्मा गांधीवधानंतर त्यांच्यावर अधम काँग्रेसगुंडांनी हल्ले करून त्यांना ज्या प्राणांतिक जखमा केल्या, त्यामुळें मरेपर्यंत पुरती त्यांची प्रकृति बरी झालीच नाही, आणि त्यांच्याहि हातून कांहीं लिहिलें गेलें नाही. म्हणजे ज्यांच्याकडून ह्या ग्रंथ वास्तविक पुरा लिहिला जावयाचा त्यांना प्रकृतीच्या अस्वास्थ्यानें तें शक्य झालें नाही. मीहि आतां ६५ व्या वर्षांत आहे. माझीहि प्रकृति बरी नाही व नसते. तरी पण आपण आपलें कर्तव्य करावें, त्याचें चीज होवो न होवो, अशा आर्षेनें मी हें लिहून काढीत आहे. आमचे सर्वच प्रयत्न जेथें विफल झाले तेथें हा तरी सफल होऊील याची आशाच कशाला ! प्राप्त कर्तव्य करीत रहावयाचें अवघेंच आमचें व्रत. तेंच आमचें ब्रीद. त्याप्रमाणेंच हा यत्न करीत आहें. आणि तो ज्या देशस्वातंत्र्यासाठीं आम्हीं आमच्या संसाराची, आयुष्याची, सर्वस्वाची होळी केली, त्या स्वातंत्र्यलक्ष्मीच्या चरणांवर अर्पित आहे. विस्मृतीमुळें यांत बऱ्याच अुणीवा राहिल्या आहेत, हें मीच कबूल करतो. पण आतां विस्मृति वाढणार, कमी होणार नाही. म्हणून तिचा फारसा पगडा बसला नाही तोच आठवते ती कथा येथें अुतरून ठेवीत आहे.

प्रकरण दुसरें

महाराष्ट्रांतल्या गुप्त संघटना व त्यांचें कार्य

मामनुस्मर युध्य चं । - गीता

फडके, चाफेकर, टिळक, परांजपे वगैरे प्रसिद्ध महाराष्ट्रीय क्रांतिप्रचारकांच्या कार्यांचा अिष्ट तो परिणाम म्हणजे सुशिक्षित तरुणांच्या अंतःकरणांत सशस्त्र क्रांतीची ज्योत पेटवणें, हाच होता. आणि त्यांनीं पेटवलेल्या या ज्योतीवर, आपल्या अंतःकरणांतील ज्योत पेटवून, हजारां सुशिक्षित तरुण क्रांतिप्रवण झाले होते. या क्रांतीचा अुद्देश अिग्रज सरकारची जुलमी परकी राजवट अुलथून पाडणें हाच होता. असे प्रयत्न कोणतेंहि जुलमी सरकार अुघडपणें करूं देत नाहीं. अिग्रज सरकार तरी ते कसें करूं देणार ? म्हणून हे प्रयत्न गुप्तच करणें भाग होतें. पण गुप्त प्रयत्न करणें म्हणजे खालीं, वर, मागें, पुढें, चोहोंबाजूस, सरकारच्या रोषाचा अग्नि पेटलेला असतां त्यामध्ये बसून पंचाभिसाधनाअितकीच त्रासदायक व धोक्याची तपश्चर्या होती. असले प्रयत्न करणाऱ्या लोकांस फांशी, जन्मठेप, व सर्व अिस्टेट जप्ती वगैरे अत्यंत दारुण शिक्षा, दंडविधीमध्ये (पीनल कोडमध्ये) सांगितलेल्या होत्या. त्यामुळें सामान्य अशिक्षित माणसें या असल्या भयंकर साहसी प्रयत्नांत पडणें शक्य व अिष्टहि नव्हतें. सर्वस्वाचा होम करण्यास सदैव तत्पर असे त्यागी, धाडसी,

हजरजबाबी, सुशिक्षित व निष्ठावंत तरुणच या कामास हवे असतात. आणि असे शेकडो तरुण मातृभूमीच्या स्वातंत्र्यार्थ महाराष्ट्रांत तयार होवू लागले होते.

या सुविद्य तरुणांना ऐकत्र आणून त्यांची सर्वसमर्थ अशी गुप्त संघटना घडवून आणणे म्हणजे सुळावरची पोळी होती. पण तीहि घेण्याचा प्रयत्न करणे अवश्यक होते. सुसंघटित, प्रबळ आणि, सशस्त्र सरकारला सुलथून पाडण्यास तितकीच, किंबहुना अधिक विशाल व अधिक जोरदार, सशस्त्र संघटना हवी. म्हणून विस्कळितपणे भडकलेल्या या तरुणांना ऐकत्र आणण्याचे, लोकसंग्रहाचे, संघटित प्रयत्न सुरू झाले. प्रथमश्रेणीचा मान, या बाबतीत वासुदेव बळवंत फडक्यांचा. त्यांच्या चरित्रांत तो सविस्तर दिला आहे. नंतरचा, आधुनिक काळांत तरी, चाफेकरांच्या संघटनेला द्यावा लागेल. त्यांच्या खटल्यांत शिवाजीवरचे काव्यात्मक शुद्धार जे त्यांचे दिलेले आहेत त्यांवरून, आणि त्यांनी ज्या दिकमतीने न्यांड व आयस्ट यांच्या वधाचा घाट रचला त्यावरून, ही त्यांची गुप्त संस्था चांगलीच संघटित आणि दक्ष असावी, असे वाटते. शिवाय त्यांचे नांव सांगणाऱ्या देशद्रोही, विश्वासघातकी, द्रविडांचा वध वासुदेव चाफेकर, रानडे व साठे यांनी ज्या युक्तीने केला त्यावरून, तर ह्या अनुमानाला अधिकच बळकटी येते. आणि पिस्तुलें, तरवारी वगैरे शस्त्रे जमवण्याच्या त्यांच्या गुप्त प्रयत्नास गुप्त संघटनेचा आधार असलाच पाहिजे, असेहि निर्विवाद म्हणता येते. असो. ही त्यांची संघटना त्यांच्या फांशीच्या शिक्षेनंतर लौकरच विरून गेली. आज त्या संघटनेपैकी कोणी शिल्लक असतील तर रा. साठे हे ह्यात आहेत. त्यांनी आपले अनुभव आतां प्रसिद्ध करण्यास हरकत नाही. मला स्वतःला त्याबद्दल कांहींच माहिती नाही.

नाशिकचा मित्रमेळा - अभिनव भारत

क्रांतिवृक्षाची चाफेकरांची शाखा सरकारी दडपशाहीने जरी तुटली तरी त्याला मित्रमेळ्याची किंवा अभिनव भारताची नवी शाखा १८९९ तच लौकर फुटली. सावरकर नाशकास विद्यार्जनासाठी आल्यानंतर त्यांचा व नाशिकचे रा. त्र्यंबकराव म्हसकर व रावजी कृष्ण पागे यांचा स्नेहसंबंध लौकरच जुळला. हे दोघेहि गृहस्थ त्यावेळी सरकारी नोकरीत

होते. पण 'केसरी', 'काळ' वगैरे वर्तमान पत्रांच्या वाचनानें त्यांनाहि देशाच्या स्वातंत्र्यासाठीं कांहीं करावें, अशी मनापासून कळकळ होती. म्हणून तिघांच्या विचारविनिमयानंतर प्रथम 'राष्ट्रभक्तसमूह' या नांवाची अेक गुप्त संस्था १८९९ च्या नोव्हेंबरांत या तिघांनीं काढली, आणि हे तिघेहि त्या संस्थेचे शपथबद्ध सभासद झाले. स्वातंत्र्य, स्वराज्य हे शब्दहि त्या कालांत सामान्य लोकांस परिचित नव्हते. त्यांतहि अिंम्रज सरकारशीं झगडूनच स्वातंत्र्य मिळणें शक्य असल्यानें अुघडपणें कोणतीहि चळवळ त्यासाठीं अिंम्रज सरकार करूं देणें हेंहि शक्य नव्हतें. म्हणून संस्थेचें सर्व कार्य गुप्तपणेंच चालें.

पण 'गुप्त' संस्था लोकांना कळणार कशी, आणि कळल्याशिवाय तिला लोक मिळणार कसे! हा पेंच या तरुणांना अडवीत होता. म्हणून स्वराज्याचा आणि स्वातंत्र्याचा अुघडपणें प्रचार करणारी, आणि त्या प्रचारानें आकृष्ट झालेल्या देशभक्तांतून राज्यक्रांतीच्या प्रचंड दीर्घोद्योगाला लागणाऱ्या कसलेल्या युयुत्सु वीरांना चांगल्या कसोटीवर परीक्षून अेकत्र करणारी, अशी अेक अुघड कार्यकर्ती संस्था हवी, असें या संस्थापकांना वाटूं लागलें. आणि या विचारांचा परिपाक म्हणजेच १९०० च्या प्रारंभीच "मित्रमेळा" या साध्यः सौवळ्या नांवाची अुघड कार्य करणारी संस्था प्रस्थापिण्यांत आली. वरील तीन संस्थापकांशिवाय या अुघड संस्थेंत तात्या सावरकरांचे वडील बंधु गणेश दामोदर अूर्फे बाबा सावरकर, वैद्यभूषण वामन केशव व त्यांचे वडील बंधु रामचंद्र केशव दातार, त्र्यंबक रघुनाथ व त्यांचे वडील बंधु नाना वर्तक व अितर कांहीं हे प्रारंभीचे सभासद होते.

प्रतिकूल परिस्थिति

अुघड आणि गुप्त कार्य करणाऱ्या अशा या दोन संस्था स्थापल्या खऱ्या. पण तो काळच राजकीय चळवळीच्या अगदीं बाल्यावस्थेचा होता. अनेक वर्षांच्या पारतंत्र्यांत कावळ्याकुत्र्यांप्रमाणें जगण्यापलीकडे कांहीं ध्येय नसल्यामुळें, शिक्षणाच्या अभावामुळें, आणि जाति - धर्म - भाषा - आचारविचार यांच्या भेदामुळें, समाज शतशः विदीर्ण आणि निर्बल कुजट झाला होता. कोणतीहि संघटित चळवळ चालूं ठेवण्याचें, समाजकार्य करण्याचें, शिक्षण, वळणच, लोकांना नव्हतें. त्यामुळें कोणतेंहि कार्य जाणते-

पणानें, नेटानें, कष्टानें, त्यागानें सतत होत नव्हतें. सुशिक्षित मंडळीहि थोडी आणि त्यांतली बरीचशी आळशी, चैनी, स्वार्थलंपट आणि व्यसनी होती. समाजांतला जाणता वर्गच जर असा नीति आणि विवेकभ्रष्ट, तर खालच्या अज्ञानी थरांबद्दल तर विचारावयासच नको. न कळतच, शाक्त पंथांतल्या पंच मकारांनीं, आणि तदुद्भव गुह्य रोग, आपापसांतलीं भांडणें, मारामाऱ्या यांनीं समाज अगदीं पोखरून कुजून गेला होता. कोणत्याहि सार्वजनिक चळवळीला त्यामुळें जोर चढत नव्हता. आपणांस काय हवें, हेंच बहुजन समाजाला कळत नव्हते ! त्यामुळें लोकसत्ता, स्वातंत्र्य, स्वराज्य म्हणजे काय, याचा बोधच लोकांना होईना. मग त्याकरितां करावा लागणारा प्राणत्यागापर्यंतचा स्वार्थयज्ञ याची कल्पनाच लोकांना कशी येणार ? अज्ञ स्थितीत गुप्त राष्ट्रभक्तसमूह किंवा प्रकट मित्रमेळा, या संस्थांना सभासद मिळणार कसे ? त्यांतहि या संस्थांचे सभासद नुकतेच विशी-तिशीच्या आंतले. पोरसवदाच लोकांना ते वाटत. त्यामुळें सभासदांची संख्या फारशी त्यावेळीं लौकर वाढत नव्हती. अितकेंच नव्हे तर मिळविलेले सभासदहि चुकारपणा करीत. सावरकरांच्या आत्मवृत्तांत व बाबाराव सावरकरांच्या चरित्रांत, खुद्द बाबा, रामभाऊ दातार, नाना वर्तक यांसारखी जरा वडीलधारी मंडळी, मित्रमेळ्याच्या साप्ताहिक बैठकीलाहि, पोरखेळ समजून, अनेक बयादी सांगून, कशी हजर रहात नसत, याचें वर्णन वाचकांनी पहाण्यासारखें आहे. जाणत्या वर्गांतल्या लोकांची, साप्ताहिक सभांसारख्या साध्या लोकसंग्रहाच्या व शिक्षणाच्या प्रकट कार्याविषयी, ही अनास्था, तर मग त्या कार्यातून त्यागानें तावूनसुलाखून आणि अभ्यासानें घासूनपुसून, सुसंस्कृत होऊन, रेखीव सतत कार्य करणारी आणि स्वातंत्र्य-संपादनाच्या कार्यांत अेकनिष्ठेनें शिस्तीनें दीर्घोद्योगी असलेली मंडळी मिळणें किती दुष्कर होतें, याची वाचकांना कल्पना येतील.

गुप्त-प्रकट-विरोधी कार्यें

या सभासदत्वाच्या अल्पसंख्येमुळें प्रथमतः गुप्त व प्रकट कामें त्याच त्याच माणसांना करावीं लागत. घरांतल्या कर्त्यांवरल्या व जबाबदार अशा अेकाच माणसाला ज्याप्रमाणें बाहेरचा बाजारहाट आणि घरांतले कुलुपबंद जडजवाहिराचे व अितर गुप्त व्यवहार करावे लागतात, त्याप्रमाणेंच, नाअि-

लाजाने, याहि दोन्ही संस्थांत मंडळी थोडीच असल्यानें, त्यांनाच हीं परस्परविरोधी कामें करणें भाग असे. नटांची संख्या कमी असली म्हणजे नाटकांत अेकाच नटाला ज्याप्रमाणें परस्परविरोधी दिसणारीं कामें करणें जरूर असतें, तसेंच येथेंहि होआी. त्यांतहि, दुष्काळांत तेराव्या महिन्याच्या अडचणीप्रमाणें, कार्याचा व्याप वाढलेला असतांच त्र्यंबकराव म्हसकर प्लेगने वारले, पागे बदलून गेले, आणि वर्तनानेंहि अगदीं बहकले. त्यामुळें या नवीन असंस्कृत, अननुभवी, तरुणांनाच कोणतेंहि काम निघालें म्हणजे वेठीस धरावें लागे. सुदैवानें लोकसंग्रहासारखें प्रकट कामच त्यावेळीं करणें जरूर होतें म्हणून फारशी अडचण किंवा कार्यांत फारसा परस्परविरोध, निर्माण झाला नाहीं. कारण साप्ताहिक गुप्त सभांत तरी, पण जरा जीभ अधिक सैल ठेवून, मनः-क्रांतीचें शैक्षणिक कार्यच चालू असे. अंग्रजी राज्याबद्दल तिरस्कार, द्वेष निर्माण करणें, त्यांच्या अन्यायांचें खत घालून स्वातंत्र्यप्राप्तीच्या कल्पनांचें शेत पिकवणें, अितर परतंत्र राष्ट्रांनीं आपलें गतस्वातंत्र्य कोणत्या मार्गांनीं व साधनांनीं मिळवलें ते अितिहास सभासदांपुढें : व्याख्यानरूपानें मांडणें, अडीअडचणीच्या प्रसंगीं प्रसंगावधान राखून त्यांतून कसें निसटून जावें हें शिकवणें, अेवढेंच मुख्य कार्य मित्रमेळ्याच्या साप्ताहिक गुप्त सभांतून तेव्हां चालत असे. पण तें अुघडअुघड राजद्रोही असे; आणि म्हणून तें गुप्तच करावें लागे. गुप्त व प्रकट अशीं विरोधी कार्ये अेकाच व्यक्तीनें किंवा समुदायानें करणें हें तत्त्वतः चूक खरें. पण पुरेशा संख्याबळाच्या अभावीं, मित्रमेळ्याच्या आरंभकाळांत, तें परस्परविरोधी दिसणारें कार्य सावरकर-मंडळाला करणें अपरिहार्यच होतें. पुढें पुढें जेव्हां गुप्त मंडळाचे सभासद वाढत गेले तेव्हांच यां दोन विरोधी कार्यांसाठीं निरनिराळ्या व्यक्तींची योजना करण्यांत आली. त्याला अवधीहि बराच लागला. पण या मध्य-तरींच्या काळांत लोकसंग्रहासाठीं केलेलीं अुत्सव, मिरवणुकी, व्याख्यानें, मेळे, दौरे, ग्रंथप्रकाशनें वगैरे प्रचारार्ची प्रकट कार्ये यां मित्रमेळ्याच्या सभासदांनाच करावीं लागलीं. क्रांतीच्या गुप्त कार्याला सभासद मिळवण्या-साठीं हा प्रचार जरी अुपयुक्त झाला तरी तो थोडाफार बाधक झाला हेंहि नाकारतां येत नाहीं. पण परिस्थितीच अशी होती कीं, त्यावेळीं हीं दोन्ही कार्ये अेकाच मंडळाला करणें भाग होतें. त्यांतून सुटकाच नव्हती.

सुशिक्षितांत प्रक्षोभ

राष्ट्रभक्तसमूह किंवा मित्रमेळा ज्या परिस्थितीत स्थापला गेला ती परिस्थिति मात्र अशी होती की, सुशिक्षित तरुणांची मने प्रक्षुब्धच व्हावीत. चाफेकरांनी केलेले न्यांड-आयस्टचे वध हे ल्लेगंप्रतिबंधक अुपायांच्या नांवाखाली गोऱ्या सोल्जरांनी निःशस्त्र भाणि असहाय लोकांवर केलेल्या जुलुमाचा धडकबंद प्रतिकारच होता. आणि म्हणून लोकांना चाफेकर हे आदरणीय, पूजनीय वादं लागले होते. न्यांडच्या वधानंतर हा जुलूम थंडावला, हेंच त्या वधाच्या विजयी सुपरिणामाचें प्रत्यक्ष गमक होतें. त्या वधाच्या निमित्तानें टिळकांवर सरकारनें राजद्रोहाचा खटला भरून त्यांना १८ महिन्यांची सक्तमजुरीची शिक्षा दिली. हा लोकांना जुलूम तर वाटलाच; पण 'वडाची साल पिंपळाला' लावण्याअितकें अिग्रज सरकार मूर्ख व खुनशी आहे, हेंहि लोकांना समजलें. त्यामुळें विचारी मनें जळफळतच होती. मला आठवतें की, आमच्या सरकारी हायस्कूलचे मास्तर रां. बेळगांवकर व गद्रे यांनी, सरकारच्या या असल्या कृत्याबद्दल, अितिहास शिकवतांना, अनेक वेळां जळजळीत राजद्रोहाचे अुद्गार काढले होते. गद्रे मास्तरहि अशाच राष्ट्रीयत्वाच्या गोष्टी मधून मधून आम्हांला सांगत. राष्ट्रीय शिक्षणाबद्दल पुढें १९०५ नंतर जी चळवळ झाली ती योग्यच होती. पण राष्ट्रीय शिक्षण हें गुरुनिष्ठ असतें, केवळ दगडामातीच्या निर्जीव भिंतींतल्या संस्थेंत नसतें, हें या अुदाहरणांनीं आम्हांला सरकारी हायस्कुलांतल्या गुरुजींनींच शिकवलें होतें. असो. या शिकवणीमुळें आम्हीं त्या वेळच्या तरुण मुलांनीं "अैक्यवर्धक संस्था" म्हणून मित्रमेळ्यापेक्षां अेक निराळी संस्थाहि काढली होती. तिच्याहि साप्ताहिक, पाक्षिक बैठकी भरत. त्यांत मी एक निबंध वाचलेलाहि मला आठवतो. मित्रमेळ्याप्रमाणें गणेशोत्सवहि आम्हीं त्या संस्थेमाफत १-२ वर्षे केला. सारांश अितकाच की, सावरकरच काय पण अितरहि शिक्षित गुरुशिष्यांच्या मनांत कालमाहात्म्यानेंच राष्ट्रीयत्वाची ज्योत पेटत होती.

तरुण क्रांतिकारकांचा संग्रह व शिक्षण

सावरकरांचें व माझें थोडेसें नातें असल्यानें बाबा हे प्रथम आमच्या घरीं येऊं लागले. माझी आधी व त्यांची आधी या आतेमामे बहिणी.

सावरकरांच्या आधीचे वडील लौकरच वारल्यानंतर त्या दोघी माझ्या आजोळीच लहानाच्या मोठ्या झाल्या. त्यामुळे त्या सख्या बहिणी-प्रमाणेच वागत. सावरकरांची आधी वारल्यानंतर माझी आधी बेवढीच त्यांना मावशी अंरली. म्हणून नाशकास त्यांनी बिऱ्हाड केल्यावर अधूनमधून ते आमच्याकडे येऊ लागले व आमचा घोबा वाढला. १९०१ पर्यंत बाबाहि मित्र-मेळ्यांत फारसे लक्ष घालीत नसत. पण या सुमारास त्यांचे मत निश्चित बनत चालले होते. तात्यांचे अगोदरच ठाम ठरले होते. त्यामुळे होतकरू तरुण मुले दिसली की, राजकीय स्वातंत्र्याच्या, देशाभिमानाच्या, गोष्टी सांगून ते अशा मुलांना मित्रमेळ्याचे सभासद करून टाकीत. १९०१ च्या सुमारास तात्यांचे लग्न झाले तेव्हा सावरकरांचा वऱ्हाडी म्हणून मी होतो. त्यावेळी केव्हांतरी तात्यांनी मला मित्र-मेळ्याची दीक्षा दिली. त्यावेळच्या कांहीं साप्ताहिक गुप्त बैठकींना मी उपस्थितहि होतो. म्हसकर पागे गेल्यानंतर, आणि राष्ट्रभक्तसमूह व मित्र-मेळा यांचे “लोकसंग्रह व राजकीय शिक्षणाने मनःक्रांति” हेच कांहीं काल मुख्य प्राथमिक अुद्दिष्ट ठरल्यानंतर, दोन नांवांच्या दोन संस्थांची गरज फारशी अुरली नव्हती. त्यामुळे राष्ट्रभक्तसमूह हे नांवहि विसरून जाऊ लागले होते. आणि “मित्रमेळा” हेच प्रचलित नाणे वापरण्यांत येऊ लागले होते. १९०१ साली म्हणजे मित्रमेळ्याच्या पहिल्याच वर्षी त्याच्या-तर्फे पुण्याच्या धर्तीवर गणेशोत्सव साजरा झाला होता. श्रीशिवाजी महा-राजांचा अुत्सवहि दुसऱ्या वर्षी मित्रमेळ्याने मोठ्या थाटाने साजरा केला. या दोन्ही अुत्सवांमुळे मित्रमेळ्याचे नांव नाशकास सर्वतोमुखी झाले.

मित्रमेळ्याच्या साप्ताहिक गुप्त बैठकी कोणाच्या तरी घरी प्रारंभी भरत. नंतर धोंडभट विश्वामित्रांच्या घरांत राहणारे गोविंदराव दरेकर, गोविंद कवि, हे शपथबद्ध सभासद झाल्यावर त्यांच्या घरीच त्या नित्यनेमाने भरू लागल्या. हिंदुस्थानचे पराक्रमी वीर, स्वातंत्र्यसंपादक श्रीशिवाजीमहाराज, राणा प्रताप, बंडवाले नानासाहेब व तात्या टोपे, वासुदेव बळवंत फडके आणि श्रीकृष्ण, श्रीराम यांसारख्या देवदेवतांच्या चित्रांनी सभास्थान शृंगारलेले असे. पाळीपाळीने कोणी तरी एक विषय अभ्यासून तो मांडावा व नंतर त्यावर सभासदांनी चर्चा करावी, असा साप्ताहिक शैक्षणिक

कार्यक्रम अखंड चालू होता. हेतु हा की, मित्रमेळ्याच्या सभासदांना प्रचार-कार्य करण्यासाठी अनेक विषयांचे, वक्तृत्वाचे, वादविवादाचे, समयसूचक-तेचे, सभाधीटपणाचे, लोकसंग्रहाचे, शिक्षण मिळावे; अनेक देशांनी केलेल्या स्वातंत्र्ययुद्धाचे व त्यासाठी लागणाऱ्या संघटना, काटकपणा, निष्ठा, स्वार्थ-त्याग, शिस्त, त्याग, प्रसंगावधान, साहस या गुणांचे संवर्धन त्यांनी करावे; आणि अशा रीतीने मित्रमेळ्याचा सभासद बुद्धीने, मनाने आणि शरीराने सर्वतोपरी स्वातंत्र्ययुद्धाच्या कामी लायक पुढारी व सैनिक बनावे. अपेक्षे-प्रमाणे सर्वच सभासदांना जरी हे गुण संपादतां आले नाहीत तरी त्या काळच्या अितर लोकांपेक्षा मित्रमेळ्याचा सामान्य सभासद हा या साप्ताहिक बैठकी-तल्या नुसत्या श्रवणभक्तीने, वादविवादांत किंवा अितर बाबतींत, सहजच सरस ठरे. आमच्यापैकी पुष्कळांना समयसूचकता, साहस, बहुश्रुतपणा, वक्तृत्व, वादकुशलता, लेखनकौशल्य, सभाधीटपणा या गुणांचे शिक्षण या शाळेतच मिळाले. आणि त्यामुळे आयुष्यांत सर्वांनाच, शाळांतून किंवा अन्यत्र न मिळणाऱ्या, या शिक्षणाने फारच फायदा झाला. मित्रमेळ्याचा व नंतरच्या अभिनव भारताचा हा कटाक्षच होता की, शाळा-कॉलेजांत काय किंवा अितरत्र काय, त्याच्या सभासदांनी शक्य तर पहिल्या किंवा निदान दहा क्रमांकांत तरी वर्गांत असलेच पाहिजे. देशभक्ति म्हणजे गांवगुंडांचा अखेरचा आश्रय (Patriotism is the last refuge of a scoundrel) हें जें जॉन्सनचे वाक्य त्याला मित्रमेळ्याचे सभासद अपवादच ठरले पाहिजेत, असा आमचा निर्धार होता.

अभिनव भारतातील प्रसिद्ध व्यक्ति

या बौद्धिक अत्कर्षाच्या नियमानुसार बऱ्याच सभासदांनी आपापल्या परीं विविध क्षेत्रांत कोणते ना कोणते तरी मानाचे, विद्वत्तेचे, स्थान पटकावण्याचा प्रयत्न केला आहे. त्यांतलीं कांहीं नांवे येथे देतो :- स्वातंत्र्यवीर व त्यांचे दोषेहि बंधु सावरकर, स्वातंत्र्यशाहीर कै. गोविंद कवि, वैद्यभूषण कै. वामन-शास्त्री दातार, वैद्यरत्न विष्णुशास्त्री केळकर, बडोद्याचे वकील व ज्योतिषा-चार्य दाजी नागेश आपटे, सेवाग्रामचे आचार्य काका कालेलकर, १९४६-४७ तले काँग्रेसचे अध्यक्ष किरपालानी, मुंबईचे पंतप्रधान बाळासाहेब खेर, फर्ग्यु-सन कॉलेजचे कै. प्रो. डॉ. गुणे, जुनागड कॉलेजचे प्रो. एच्. बी. भिडे,

अमळनेरचे चिंचाळकर व पाठक वकील, साताऱ्याचे डॉ. आठल्ये, बाला-घाटचे: खाडिलकर वकील, खामगांवचे खोपकर वकील, सॉलिसिटर थत्ते, डॉ. थत्ते, बडोद्याचे कै. प्रो. केतकर, सरदार आबासाहेब मुजुमदार, कै. डॉ. आठवले, पुण्याचे कै. श्री. शि. परांजपे वकील, जुन्नरचे वकील ग. वा. जोगळेकर, अमरावतीचे माजी मंत्री ना. बाबासाहेब खापर्डे, नागपूरच्या लॉ रिपोर्टरचे रा. चितळे, तेथले अॅडव्होकेट, कै. वि. वि. केळकर, नाशिकचे श्री. र. वर्तक वकील, महाबळ गुरुजी, श्री. किसन तिवारी, हरिजनसेवक काकासाहेब बर्वे, कै. वामनराव खरे, दादासाहेब गद्रे, गोसावी, भाभूसाहेब अकूत वकील, सोलापूरचे रा. मोहोळकर, अंत्रोळीकर, खडकीकर व केळकर वकील, व. रा. लिमये, ठाण्याचे अंजिनिअर घाटे, पंजाबचे सर शिकंदर हयातखान, जबलपूरचे बॅ. ग्यानचंद वर्मा, मद्रासचे व्ही. व्ही. अेस्. अय्यर, पिले व डॉ. राजन्, गुरुकुल हृषीकेशचे महेश चरणसिंह, बॅ. मिर्झा अबास, मुंबई कॉर्पोरेशनचे अन्यालिस्ट कै. डॉ. जोशी, बॅ. भेदवार, आफ्रिकेंतले बॅ. फडके व पाथर अशी शेंकडों नररत्नें मित्रमेळा किंवा अभिनवभारताच्या छत्राखाली येवून, सुसंस्कृत होवून, हिंदुस्थानांत माननीय म्हणून गणली गेली किंवा जात आहेत. कालौघाप्रमाणें कित्येकांचीं मते बदललीं आणि कार्यक्षेत्रेंहि विविध ठरलीं. तरी या सर्व देशभक्तांनीं देशसेवेचें कंकण जें 'अभिनव भारता'ची शपथ घेवून बांधून घेतलें, तें आजवरहि सुटलें नाहीं. मित्रमेळा किंवा अभिनवभारत या संस्थांना याबद्दलचा अभिमान व गौरव वाटला तर त्यांत नवल तें कसलें !

मरावें परी कितिरूपें नुरावें !

मित्रमेळ्याच्या साप्ताहिक गुप्त बैठकींतल्या व्याख्यानचर्चाचें मासिक समालोचन प्रारंभी कांहीं काळ तरी करण्यांत येत असे. चिटणीसांनीं तें लिहून वाचावें, आणि सभासदांच्या गुणदोषांचीहि चर्चा त्या प्रसंगानें करावी, असा प्रघात होता. बरेच महिनेपर्यंत हा रिवाज चालूं होता. आणि त्या मासिक समालोचनांचें दप्तरहि बरेच मोठें झालें होतें. पुढें पोलिसांच्या हातांत हे गुप्त दप्तर पडेल अशा भीतीनें त्याचाहि नाश नंतर करण्यांत आला. ज्या राजसत्ते-विरुद्ध क्रांति करावयाची तिला प्रत्यक्ष लेखी पुरावा आपल्याविरुद्ध मिळूं नये म्हणून प्रत्येक देशांतल्या राज्यक्रांतिकारकांना आपापल्या कृत्यांचा व विचारांचा लेखी पुरावा असाच नष्ट करावा लागला आहे. आणि म्हणूनच कोणत्याहि

राज्यक्रांतीचा संपूर्ण अितिहास हा नेहमी अलभ्यच असतो. गुप्त क्रांति-कारक संस्थांची व व्यक्तींची ही अतिहासिक व अचिह्नक जलसमाधीच होय. आणि याचें कारण प्रकट आणि गुप्त कार्य अेकाच क्रांतिकारक व्यक्तीनें किंवा समूहानें करूं नये, हें जसे कार्यसुरक्षिततेच्या दृष्टीनें अवश्य, तसेंच आपल्या हातानें लेखी पुरावा न ठेवणें हेंहि गुप्ततेच्या, सुरक्षिततेच्या आणि कार्यसिद्धीच्या दृष्टीनें अवश्य. त्यामुळे वैयक्तिक किंवा सामुदायिक महत्त्वा-कांक्षेचा व कार्यप्रसिद्धीनें मिळणाऱ्या कीर्तीचा चक्काचूर होतो ही गोष्ट खरी. पण त्याला अिलाज नाही. “मरावे परी कीर्तिरूपे नुरावें” हा मनुष्य-स्वभाव असला तरी असल्या कार्यांत “मरावे परी कीर्तिरूपे नुरावें” हाच शुलट दंडक असतो. मनुष्य अेकवार प्राणत्यागहि सुखानें ध्येयासाठीं करील, पण कीर्तीचा त्याग करणें हा महत्तम त्याग आहे. तो करणारीं माणसें फारच थोडीं असतात. कीर्तिलोलुप असणारेच पुष्कळ. आणि आम्हांला ही कीर्तिलोलुपताच कशी नडली, याचें वर्णन पुढे येतीलच.

मित्रमेळ्याची प्रगति

यानंतर पुन्हा आपण १९०२ च्या कालाकडे वळूं. मित्रमेळ्यांत आतां बरेच नवे तरुण सभासद झाले होते. त्यांत शंकरराव वाघ आणि गणपतराव व गंगाराम मगर हे तिघे न्हावी होते. तुकाराम खाडे, शंकरगीर गोसावी, खुशालसिंग, गोपाळसिंग, व देवीसिंग परदेशी, सखाराम सरोदे, गणपतराव ओक, पुढें सबजज झालेले बाळकृष्णपंत गोडबोले, सखारामपंत गोन्हे, विष्णु-शास्त्री केळकर, जयवंत, खोपकर, काशीकर, बाबासाहेब खरे वकील, माधवराव गाडगीळ, दामूअण्णा चंद्रात्रे, आबा गायधनी वगैरे मंडळी प्रमुख होती. शंकरराव वाघ हे आपल्या धंद्यांत फारच कुशल असल्यानें त्यांना श्री-सयाजीराव गायकवाड या बडोदानरेशांनी, “व्ही फ्युझातील” या मुंबजी-तल्या अिटालियन कंपनींत शिकवावयाला ठेवून, त्यांना आपल्या धंद्यांत तरबेज केले, व नंतर आपल्याजवळ ठेवून घेतले ! इमशुकाराच्या नेहमींच्या स्वभावा-प्रमाणें हे श्रीसयाजीमहाराजांपर्यंतहि कधीं कधीं मित्रमेळ्याच्या गोष्टी दळूच पोहोंचवीत. पण हे लौकरच कालवशा झाले. दुसरे आमचे सभासद गणपतराव मगर यांनीं पळण्याची संवय अितकी केली कीं, ते नाशिक ते त्र्यंबक मधलें १९ मैल अंतर १। तासांत तोडीत व त्याच द्रुतगतीनें परतहि

येत. कोणत्याहि अडीअडचणीच्या कामाला त्यांचा या दृष्टीने फारच उप-योग होई. बुवा गोसावी, खुशालसिंग, खाडे, सरोदे, देवीसिंग हीं माणसें अत्यंत विश्वासू, कर्तबगार व अेकनिष्ठ होतीं. त्यांच्या अंगावर कोणतेंहि काम सोंपवा कीं तें झालेंच म्हणून समजावें, अितके ते कार्यतत्पर होते. त्यांतहि देवीसिंगांच्या नेतृत्वाखालीं अेक तालीम असल्यानें ते वस्ताद म्हणून बरेच अपयोगी पडत. दांडपट्टा, लाठीकाठी वगैरे मर्दानी खेळांत हे लोक प्रवीण होते. आणि जुनीं हत्यारें - बंदुका, तरवारी, जंबिये, भाले वगैरे - मोठ्या प्रमाणावर गोळा करण्याचाहि यांनीं धंदा चालविला होता. अितर सभासदाहि मिळेल तेथें खाजगी किंवा सरकारी नोकरी करून बाकीचा वेळ पडेल त्या देशकार्याला देत. बाबासाहेब खरे हे नाशकांतले त्यावेळचे नामांकित वकील व पुढारी. त्यांच्या वशिल्यानें नंतर दादासाहेब गद्रे, भाअूसाहेब अकूत हेहि प्रसिद्ध वकील मित्रमेळ्याचे शपथबद्ध सभासद झाले. अशा रीतीनें हळूहळू मित्रमेळ्याचें वस्तान खालच्या व वरच्या थरांत बसत चाललें होतीं; आणि त्यामुळें त्याच्या बाह्य प्रचारकार्याला बाळसेंहि चांगलें चढलें.

अिंम्रजांची नोकरी, नव्हे नाकेबंदी व हेरगिरी

आमच्यापैकीं रामभाअू दातार, त्र्यंबकराव वर्तक, सखारामपंत गोन्हे, हरि अनंत रिसबुड, लक्ष्मणराव डांगे, सखारामपंत सरोदे, गणपतराव ओक वगैरे कांहीं मंडळी सरकारी नोकरींतहि होती. राजकीय चळवळ, आणि तीहि अिंम्रज राज्यकर्त्यांना सिंहासनावरून खालीं ओढणारी चळवळ, अिंम्रज सरकारच्या नोकरांनीं करणें हें थोडें अवघड होतीं. पण तें पोटासाठीं करणें भाग होतीं.

मागें सांगितलेंच आहे कीं, “ राष्ट्रभक्त-समूहाचे ” तिघापैकी दोन अुत्पादकच सरकारी नोकर होते. पुढें अनेक सभासदांना पोटाकरितां सरकारी नोकऱ्या धराव्या लागल्या. अुलट कांहीं सरकारी नोकरच या राजद्रोही संस्थेचे सभासद झाले. जसजसें राजकीय चळवळीचें तारूं मवाळांच्या राजनिष्ठेच्या किनाऱ्यावरून, राजद्रोहाच्या सागरांतून, राज्यक्रांतीच्या अुद्दिष्टाकडे चालूं लागलें, तेव्हां सरकारी अधिकाऱ्यांनीं ‘ सरकारी नोकरांनीं कोणत्याहि राजकीय चळवळीशीं संपर्क ठेवूं नये ’ असे सक्त नियम केले. राजकीय विषयांचा वास

असलेल्या साध्या सभांना सुद्धां हजर राहूं नये, राजद्रोही वृत्तपत्रें घेऊं नयेत, असे हुकूम फर्मावले गेले. चोरूनमारून, किंवा चुकूनमाकून, अखाद्या अशा सभेला हजर राहणारांविरुद्ध कडक अुपाय योजण्यांत आले. कोणी बडतर्फ झाले, कोणाची बहाली-बढती रद्द झाली, कोणाला सक्तीनें निवृत्त करण्यांत आलें, कोणाचें निवृत्तवेतनहि खालसा झालें. अशा अनेक शिक्षांच्या कांटेरी लगामांनी सरकारी नोकरांना मारूनमुटकून राजनिष्ठ बनवण्याचा सपाटा सुरू झाला. त्यामुळें राजकीय चळवळींत, आणि तेंहि राजद्रोही चळवळींत, गुप्तपणे शिरलेल्यांना मोठाच पेंच पडला. अिग्रजांच्या नोकरी-शिवाय अुदरभरणाची सोय नाही, आणि राष्ट्रसेवेशिवाय मनाचें समाधान नाही; व्यक्तीच्या संसारासाठीं राजसेवा व राष्ट्राच्या संसारासाठीं राजद्रोह, असा हा नित्य व्यवहारांतला, पण कांहींसा नैतिक विरोधाचा भास अुत्पन्न करणारा, प्रश्न होता. दुर्बल, भेकड मनाच्या कैक लोकांना त्यानें भेवडावून टाकलें आणि राष्ट्रसेवेपासून सपशेल परावृत्त केलें. अर्थात् परस्परविरोधी दिसणाऱ्या या व्यवहारांत फार सावध, खंबीर, व तारेवरची कसरत करण्या-अितर्की दक्ष व कुशल माणसें ही थोडींच असणार. पण तींच आम्हांस हवीं होतीं. सरकारच्या गोटांत नाकेबंदी हेरगिरी करणारे देशसेवक हे प्रत्येक देशाला हवेच असतात. तसेच हे होते. आणि केवळ या हेरगिरीच्या भूमिकेवरून पाहिलें तरी आम्हांस आमचीं विश्वासू माणसें सरकारी नोकरांत मुद्दाम पेरणें, किंवा अगोदरच सरकारी नोकर असलेल्यांना आमच्यांत ओढणें, हें प्राप्त कर्तव्यच होतें. याचा फायदा कसा झाला याचीं कांहीं अुदाहरणें पुढें येतीलच.

भिन्नमेळ्याचें प्रचारकार्य

असो. अशा रीतीनें आमच्या संस्थेंत शेंकडों लोक गोवले गेले. त्यांत सरकारी नोकर, तरुण विद्यार्थी व अठरापगड जातीचे लोक होते. सावरकरांचे व गोविंद कवींचे पोवाडे, मेळे, मेळ्यांतील पदें, व्याख्यानें, अैतिहासिक, व स्वराज्यसंपादक व रक्षक विभूतींचे अुत्सव, मिरवणुकी, सभा, या प्रचाराच्या साधनांनीं नाशिक शहर १९०१ ते १९०८ पर्यंत सारखें गरजलें होतें. त्यांताहे वंगभंगाच्या चळवळींत प्रसृत झालेल्या राजकीय चतुःसूत्रीचा - स्वराज्य, स्वदेशी, बहिष्कार, राष्ट्रीय शिक्षण यांचा - प्रचार सर्व हिंदुस्थानभर

दुमदुमला. मित्रमेळ्यानें १९०७ मध्ये त्यातहि लक्ष घालून, वामनराव खरे वकील व दातार शास्त्री यांना सर्व जिल्हाभर दौरे काढावयास लावून, व्याख्यानें देऊन सर्व जिल्हा हलवून सोडला. कै. बाबासाहेब खरे व दातार शास्त्री यांची ही कामगिरी अत्यंत प्रभावी झाली. या सर्व प्रचारकार्याचे सूत्रधार बाबा सावरकर हेच असत. स्वतः प्रासिद्धिपराङ्मुख राहून त्यांनीं १९०२ ते १९०९ पर्यंत अभिनव भारताच्या प्रत्येक चळवळींत तनमनधन वेंचलें. १९०९ मध्ये जन्मठेपीच्या शिक्षेनंतर अंदामानांतहि जसे ते देश-हितार्थ झिजले तसेच रात्रंदिवस ते या स्वातंत्र्ययज्ञांत आपल्या प्राणांची कणशः क्षणशः आहुति टाकीत होते.

त्यांच्याबरोबरच आमचे पांगळे कवि गोविंदराव दरेकर यांनीहि या रणयज्ञांत अुडी घेतली होती. त्यांनीं काव्यप्रतिभेच्या जोरावर तरुणवर्गावर आपल्या पदांनीं अितकी मोहनी घातली होती की, नाशिक हायस्कुलांतील व मराठी शाळांतील मुले त्यांची देशभक्तिप्रचुर काव्ये रात्रंदिवस गुणगुणत असत. आमच्या मित्रमेळ्यांतील गोविंदांची पदे पुण्यास लोकमान्य टिळक व काळकर्ते परांजपे यांनीहि मुक्तकंठानें प्रशंसिलीं होती. खुद्द श्रीशिवाजी अुत्सवाच्या वेळीं, निमंत्रणावरून, रायगडावरहि या मेळ्याच्या मुलांनीं आपल्या स्वातंत्र्यगानाचा नजराणा अर्पिला होता व अखिल महाराष्ट्राचें मन आकर्षून घेतलें होतें.

मित्रसमाज

हीं पदे म्हणणारीं मुलें हायस्कुलांत अुच्च वर्गांत शिकत होतीं. शिवाय मित्रमेळ्याच्या धर्तीवर त्यांनींहि आपापल्या वर्गांतल्या तरुणांची गुप्तसंस्था 'मित्रसमाज' या नांवानें काढली होती. त्यांपैकींच आज प्रौढ झालेले रा. श्रीधरपंत वर्तक, वकील, लिहितात कीं, "मित्र-मेळ्याच्या धर्तीवर नाशिक हायस्कूलमधील प्रत्येक वर्गांत अशी गुप्त संस्था काढावी, असें आमच्या मनानें घेतलें; बाळ (आतां कै. डॉक्टर) सावरकर व (आतां कै.) दत्तू केतकर (नंतर बडोद्यास प्रोफेसर झालेले) यांनीं त्यांच्या वर्गांत त्याप्रमाणें गुप्त संस्था काढल्या. मीहि रा. (आता कै. बापूराव खरे, नंतर अिंपीरिअल सेक्रेटरीअेटमध्ये असलेले), बा. ज. मराठे, चितळे (पोस्टल सुपरिटेंडंट), दीक्षित, बर्वे यांच्या सहकार्यानें अेक गुप्त संस्था

काढली." या सर्व गुप्त संस्थांचा मेळावा म्हणजेच मित्रसमाज होता. त्यावेळी हायस्कुलांत असलेल्या ३०० मुलांपैकी ही शेंदीडशें तरुण मुलें दांडपट्टा, तरवार, बोथाटी, फरीगदगा, कुस्ती वगैरे शारीरिक शिक्षण नियमानें घेत. शिवाय रात्रीं-बेरात्रीं किल्ल्यावर, अरण्यांत, मैदानावर, लटकी लढाभीहि खेळत. त्यांच्या या शिक्षणासाठी बडोद्याहून प्रो. माणिकरावांनी अंब्राहिमभाभी म्हणून अेक मल्लविद्याविशारद पाठवला होता. त्यानें आपली कामगिरी चोख बजावली होती. नाशिक शहरांतल्या अुच्च वर्गांतले सुशिक्षित तरुण हे याप्रमाणें कोठें ना कोठें तरी अभिनव भारताच्या कक्षे-खांलीं आले होते. यांतच पुढें खुनासाठीं फांशी गेलेले हुतात्मे कृष्णाजी गोपाळ कर्वे व विनायक नारायण देशपांडे हेहि होते. आणि राज्यक्रांतीच्या कटांत गोवले गेलेले अनेक तरुण - पुरुषोत्तम लक्ष्मण दांडेकर (५ वर्षे शिक्षा झालेले), सदाशिव दांडेकर, गोपाळ गोविंद धारप (३ वर्षे शिक्षा), शंकर रामचंद्र सोमण (जन्मठेप शिक्षा), काथे, मनोहर अंबेडकर, व अितर होते. (वर्तक व धारप यांच्या लेखांवरून).

मित्रमेळ्याच्या धर्तीवर नाशकास स्त्रियांनीहि एक समाज स्थापला होता; पण तो फार दिवस टिकला नाहीं. मित्रमेळा किंवा अभिनव भारताचा हा कटाक्ष असे की, शक्यतो शाळाकॉलेजांतले भावी तरुण आपल्या कक्षेंत, चांगले परीक्षून, ओढावेत. कारण हेच पुढें राष्ट्राच्या स्वातंत्र्यसंग्रामांतले नेते, सैनिक, किंवा सहानुभूतिक होणार. म्हणून विद्यार्थी, शाळामास्तर, प्राध्यापक यांच्यावर क्रांति-विचारांचें जाळें टाकण्यांत येअी. आणि परिस्थितीच अशी होती कीं, अिंज्रजांविरुद्ध सुशिक्षित समाजांत धुमसत असलेल्या असंतोषाला क्रांतिकारक विचारांचें अिंधन मिळालें कीं, तें क्रांतीची ज्योत भडकवूनच अुठे. म्हणून मराठी-अिंज्रजी शाळांतले प्रौढ विद्यार्थी व शिक्षक, आणि कॉलेजांतले तरुण विद्यार्थी ह्यांच्यांतूनच आमचे 'रंगरूट' मिळत. शाळा, हायस्कुलें, व कॉलेजें ह्या आमच्या मोक्याच्या जागा. तसेंच सरकारी नोकरीपैकीं पोलीस, न्यायखातें, तारखातें, लष्कर, तुरंग, रेल्वे वगैरे खात्यांतूनहि अभिनव-भारतांत शक्य तर भरती करावी, किंवा अुलट अभिनव-भारतीयांनी त्या मुख्य मोक्याच्या खात्यांत शिरावें, व अभिनव-भारताला शक्य ती माहिती पुरवावी, आणि ती

खार्ती शक्य तेवढी आत्मसात् करावी, या प्रयत्नांना बरेच यश येत चाललें होतें. आमच्याप्रमाणेंच विचारसरणी असणारे अितर विचारी सुज्ञ तरुण याप्रमाणेंच वर्तत होते. अभिनव-भारताशीं समांतर चाललेल्या बंगाल, पंजाब, व महाराष्ट्रांतल्या अितर संस्था हाच कार्यक्रम आंखून तो अमलांत आणीत होत्या. अर्थात् प्रत्येक संस्था गुप्तपणें आपापलें कार्य करीत असल्यानें अेकमेकांची माहिती अेकमेकांना फारशी नसे; पण कार्य मात्र तेंच चाले.

मुख्य प्रकट कार्यें

वर निर्दिष्ट केलेल्या रिकूट-भरतीच्या कामीं प्रकट कार्य करावेंच लागे. मित्रमेळ्यानें (नंतर अभिनव भारतानें) त्यासाठी सभा, व्याख्यानें, प्रकाशने, अुत्सव, मेळे हे कार्यक्रम ठरवले होते. आमच्या आधींच हे अुत्सव लो. टिळकांनीं दूरदर्शीपणानें सुरू केले होते. त्या प्रसंगी आम्ही नाशकास दरवेळीं बाहेरच्या कोणा ना कोणा तरी प्रसिद्ध देशभक्तांना व्याख्यानासाठीं बोलवीत होतो. नाशकास तदर्थ वार्धाचे काशिनाथशास्त्री लेले (“धर्मा”चे संपादक), धुळ्याचे समर्थभक्त शंकरराव देव, दिल्लीचे सध्यद हैदर रेझा, पुण्याचे देशभक्त काळकर्ते अण्णासाहेब परांजपे, लोकमान्य टिळक यांना व्याख्यानासाठी आम्ही बोलावलें होतें. बाबा सावरकरांच्या चरित्रांत त्यांचें वर्णन आढळेल. धर्मकार लेलेशास्त्री यांना केवळ बाबांनीं ते धर्मिष्ठ म्हणूनच बोलावलें होतें. आणि ते शास्त्रीहि अेवढे कर्मठ की त्या वेळीं (१९०३ साल असेल) वार्धाहून नाशकास येतांना ३६ तासांच्या प्रवासांत, आगगाडीत पाणी पितांना पाण्यास अब्राह्मणांचा स्पर्श होअील या भीतीनें, शास्त्रीबोवा पाणीहि प्यायले नाहीत ! अर्थात् बाबांव्यतिरिक्त आम्हां अितरांना अितका कर्मठपणा आवडला नाही. आणि शास्त्रीबोवा आपला हा सनातनी पराक्रम मिटक्या मारून वर्णन करीत असतां आम्ही सर्व कुचेष्टेनें हंसत होतो ! विनायकराव सावरकरांनीं तर शास्त्रीबोवांची थोडीफार कुचाळीहि केली; पण बाबांच्यासाठीं नंतर आम्ही तें आवरते घेतलें. पुढें बाबांनींच हे असले सनातनी विचारहि सोडून दिले. ते अितके कीं, नंतर त्यांना गण-पति-अुत्सवांत, हिंदु-मुस्लिम-अैक्य दर्शविण्यासाठीं, आणि त्या अुत्सवाचा केवळ राजकीय हेतु प्रस्थापण्यासाठीं, सध्यद हैदर रेझा हे मुसलमान पुढारीहि पसंत व पचनीं पडूं लागले. असो. या दोन टोकांशीं असलेल्या या पुढाऱ्यांनीं

देशभक्तीचा संवादी सूर मात्र आपापल्या व्याख्यानांतून काढला होता. आणि जनसमूहालाहि हे अतिसव राजकीय क्रांतिप्रवण आहेत हे, या हिंदु-मुसलमान पुढाऱ्यांच्या गणेशोत्सवांत झालेल्या व्याख्यानांनी, पटलें होतें. या सर्व पुढाऱ्यांच्या व्याख्यानांतून 'स्वातंत्र्य' हा शब्द, ही कल्पना, ध्वनित सूचित केली जाओ. स्पष्टपणें ती बोलण्याची सोयच तेव्हां नव्हती. दे. भ. शंकरराव देवांनी आपलें ध्येय हे 'अनिर्वाच्य', पण सर्वांना माहीत आहे असें आहे, असें त्याचें वर्णन केल्याचे मला अजून आठवतें. अण्णासाहेब परांजप्यांची व्याख्यानें तर त्यांच्या अत्यंत सुंदर वक्रोक्ति, व्याजोक्ति, अपुहास, अपुरोध वगैरे अप्रतिम काव्यगुणसमुच्चयानें अितर्की लोकप्रिय ज्ञालीं कीं, त्यांच्या व्याख्यानांना हजारों लोकांचा समुदाय जमत असे. आणि ३-३ तास तो चित्रासारखा तटस्थ राही. त्यांच्या 'काळां'तल्या लेखांनीं, व या असल्या वक्रोक्ति व अपुहासपूर्ण व्याख्यानांनीं, अिंम्रज सरकारचें कातडें सोलल्याप्रमाणें होओ. अिंम्रज अधिकारी जळफळत, पण त्यांचा अिलाज नसे. हिंदी अधिकारी मात्र मनांतल्या मनांत खूप असत पण वरकरणीं दाखवीत नसत. शिवाय मराठी लघुलेखकहि फारसे नसल्यानें सरकारला काय किंवा परस्थांना काय, असल्या ज्वलंत व्याख्यानांच्या सारांशाच्या ताकावरच आपली तृप्ति करून घेणें भाग पडे. शिवरामपंतांचीं सर्व व्याख्यानें जर मराठी लघुलेखकांनी टिपून प्रसिद्ध केलीं असतीं तर वक्तृत्वकलेंत प्रतिभेचा पूर्ण विलास व नवविकासच दृष्टीस पडला असता.

टिळकांच्या व्याख्यानासंबंधानें बोलणें, लिहिणें म्हणजे सूर्याला निरांजन दाखवणेंच होय. जनतेवरचा त्यांचा पगडा अलौकिक होता. ते म्हणतील तीं पूर्वे दिशा अशी लोकांची भावना होती. त्यांच्या व्याख्यानांच्या परिणामांबद्दल मीं काय व किती लिहावे? आमच्या अुतास चाललेल्या घाओला त्यांनींच १९०६मध्ये त्याचवेळीं पायबंद घातला होता. त्यांच्या मार्गदर्शनासाठीं आम्ही ओक गुप्त बैठक घेतली होती. त्यांत त्यांनीं सांगितलें होतें कीं, " आम्हीहि अशा गुप्त चळवळी, शस्त्रास्त्रांची जमवाजमव, केली होती. तुम्ही अुतावळेपणानें फार घाओ करूं नका. कार्य योग्य आहे. पण धिमेपणानें शिस्तीनेच चला. "

वार्षिक वा अर्धवार्षिक बैठकी-संमेलने

प्रतिवर्षीं अेकदां किंवा दोनदां निवडक प्रतिनिधींची गुप्त षाण्मासिक वा वार्षिक बैठक कोणत्या तरी ठिकाणी आम्ही भरवीत होतो. अुद्देश हा कीं, वर्षांत झालेल्या कार्याचा आढावा काढतां यावा, नव्या योजना आंखतां याव्या, आणि कोठें अडचणी व चुका होत असतील तर त्या कशा दुरुस्त कराव्या, हें ठरवतां यावें. नव्या निवडक शपथबद्ध सभासदांची दाट मैत्री व्हावी हाहि अुद्देश सांगावयास नकोच. पहिली बैठक १९०३ मध्ये धुळ्यास रा. रणदिवे वकील यांच्या घरी आम्ही भरवली. त्यांचे बंधु व ते आमच्या संस्थेंत होते. या सभेस वऱ्हाडांतले वीर वामनराव जोशी, बाबासाहेब खापर्डे, पृथ्वीराज व्यास, सदाशिवराव बल्लाळ, रा. पांडे वगैरे मंडळी हजर होती असें आठवते. पुणे, नाशिक, कोठुरें, त्र्यंबक, भगूर वगैरे ठिकाणचे ६०-७० निवडक सभासद अुपस्थित होते. फर्ग्युसन कॉलेज आणि डेक्कन कॉलेज, व धुळ्याचें ट्रेनिंग कॉलेज यांतले बरेच सभासद होते. पहिलीच बैठक ही असल्याने अेकमेकांच्या कार्याचा आढावा घेण्यापलीकडे आणि परस्पर विचारविनिमयापेक्षां अधिक कांही कार्यक्रम नव्हता. तरी तो पार पाडावयास दोन दिवस लागले.

मित्रमेळ्याचें 'अभिनव भारत' झालें

नंतर १९०४ मध्ये आम्ही नाशकासच, मी रहात होतो त्या भागवतांच्या वाड्यांत, जमलो होतो. दोनशें प्रतिनिधि सभासद अजमासें असतील. त्याच सभेंत मित्रमेळ्याचें नवें नामकरण 'अभिनव भारत' हें झालें. अिटलीच्या 'तरुण अिटली' या माझिनीच्या संस्थेची हकीकत सांगून त्या धर्तीवर आपण ही काढीत आहों, असें विनायकराव सावरकरांनीं सांगितलें. अितरहि वक्त्यांनीं ज्वलज्जहाल भाषणें करून सशस्त्र कांतीची आवश्यकता पटवली. या सभांस मुंबअी, पुणे, सौलापूर, खानदेश, वऱ्हाड व अितर जिल्ह्यांतील प्रतिनिधि आले होते. १९०५ मध्ये कोठुऱ्यास हा वार्षिक मेळावा भरला होता. १९०६ मध्ये मुंबअीस शीव येथें खिमजी आसरवीरजी यांच्या बंगल्यांत ही बैठक भरवली होती. १९०७ मध्ये सुरतेस काँग्रेसच्या अधिवेशनाच्या निमित्तानें आम्ही जमलों होतो. त्यापूर्वीं मी व बाबासाहेब खरे वकील असे १९०६ च्या डिसेंबरांत कलकत्यास काँग्रेसच्या बैठकीस गेलों होतो, आणि

तेथल्या गुप्त मंडळ्यांशी संधान जमवून आलों होतो. अनुशीलन समिति, स्वाधीन भारत वगैरे संस्थांच्या प्रमुखांशी ५।६ दिवस वाटाघाटी केल्या व सर्वांनी मिळून, अकाच वेळीं, हिंदुस्थानांत सशस्त्रकांतीची उठावणी करावी, अगोदर कांहीं करूं नये, असें ठरवून आलों होतो. बाबांनी त्यांचे एक मित्र सदाशिवराव (अिष्टगुंडू) यांनाहि बंगाल्यांत पाठवले होते. बंगाली पुढाऱ्यांपैकी बरेच बॅरिस्टर, वकील, डॉक्टर वगैरे सुशिक्षित मंडळी गुप्तपणानें या कार्यास बरीचशी मदत करीत होती. ही मंडळी १९०७ च्या सुरतेच्या काँग्रेसच्या अधिवेशनास आली होती. म्हणून त्यांच्या पुनर्भेटीसाठीं आम्ही सुरतेस मुद्दामच गेलों होतो. तेथल्या गुप्त बैठकींत २-३ शें माणसें निरनिराळ्या प्रांतांतलीं आलीं होती. सुप्रसिद्ध बाबू अरविंद घोष, त्यांचे बंधु बारिंद्रकुमार घोष वगैरे प्रसिद्ध क्रांतिकारक तेथें जमले होते. मद्रासचे क्रांतिकारक चिदंबरं पिले हे तेथेंच अभिनव भारताचे सभासद झाले. या आमच्या वार्षिक अधिवेशनांत गतकार्याचा आढावा घेऊन किती सभासद, किती शाखा, कोणकोणतीं शस्त्रास्त्रें जमवलीं, याचा अंदाज घेतला जात असे. नवीन काय करावयांचें तेंहि ठरवीत असूं. निरनिराळ्या जिल्ह्यांतल्या, प्रांतांतल्या, सुशिक्षित पुढाऱ्यांची आपल्यासारखीच विचारसरणी व कार्य-प्रणाली आहे, असे सदस्यांना समजल्यावर त्यांचा अत्साह द्विगुणित होओ, निष्ठा स्थिर होओ, आणि कार्याची जगड्व्याळ कल्पनाहि येओ. या दृष्टीनें हे मेळावे फार उपयुक्त होत असत. सावरकर विलायतेला जाण्यापूर्वीं अभिनव भारताचें अध्यक्षस्थान त्यांच्याकडेच असे. ते गेल्यावर मी किंवा मि. दाजी नागेश आपटे (बडोदें) यांपैकी कोणास तरी तें द्यावें, असा त्यांचा मानस होता. पण शेवटीं आम्हां दोघांनाहि वगळून रा. हरि अनंत थत्ते (आतां सॉलि-सिटर) यांच्याकडेच तें सोंपवण्यांत आलें. त्यांना निवडण्याचा हेतु अवेढाच होता कीं, त्यांचे आश्रयदाते खिमजी आसरवीरजी शेट यांच्याकडून ते कांहीं आर्थिक मदत अभिनव भारत संस्थेला मिळवून देतील. पण ती मिळाली नाही.

या वार्षिक आढाव्यांत असें दिसून येओ कीं, अद्यापहि प्रचारकार्य अपुरेंच पडत आहे. म्हणून अत्सव, व्याख्यानें व सभा यांच्या जोडीला अधिक व्यापक अशीं प्रकाशनें उपयुक्त होतील, या हेतूनें ती शाखा जोरानें चाल-वावयाचें ठरलें आणि त्याप्रमाणें बाबांनीं सुरवातहि केली.

मित्रमेळ्याचीं प्रकाशनें

मित्रमेळ्याचें मोठें प्रचारकार्य म्हणजे लहान व मोठी प्रकाशनें होत. सावरकर व गोविंदकवींचे पोवाडे व मेळ्याची देशभक्तीनें रसरसलेलीं पदें हीं प्रारंभीचीं लहान नखू प्रकाशनें होती. म्हणून त्यांना “ लघु अभिनव भारत-माला ” हें नांव देअून बाबा सावरकरांनी ती प्रसिद्ध केली. त्या काळांत महाराष्ट्रांत बहुतेक प्रमुख शहरी श्रीशिवाजी व गणेशोत्सवांत पुण्या-नाशिकच्या अनुकरणानें मेळे काढण्याचा प्रघात होता. पुण्याचा सन्मित्रसमाज मेळा हा प्रथम फारच लोकप्रिय झाला होता. आमच्या राज्यक्रांतीच्या कटाच्या खटल्यांतले (आतां कै.) शंकर पांडुरंग महाजन हे या मेळ्याचे पद्यकार व सूत्रधार कित्येक वर्षे होते. त्यांनी पदांच्या रूपानें देशभक्ति व सामाजिक अनिष्ट रूढींवर जहरी टीका सर्व समाजांत गाजवली. तें पाहूनच नाशकास मित्रमेळ्यानेंही त्यांचें अनुकरण करून सवाळी कामगिरी केली. गोविंद कवींनीं या मेळ्याकारितां पदें करून दिलीं. कांही सावरकरांनींही केलीं होती. रा. दाजी नागेश आपटे व ‘चापधर’ मोघे यांनींही अेकेक पोवाडा केला होता. तुलनाच केली तर गोविंदकवि व सावरकर या द्याची पदेंच अितर त्यावेळच्या सर्व पदांपेक्षां अतिशय तेजस्वी, आणि अिंग्रज सरकारचे वाभाडे काढणारी, होती. पुण्यास लोकमान्यांच्यासमोर जेव्हां सन्मित्रसमाज व मित्रमेळा यांचीं पदें अेकाच रात्रीं म्हटली गेली, तेव्हां हा फरक स्पष्टच दिसून आला. तेजस्वी, ओजस्वी, देशप्रेमानें ओथंबलेली, राज्यक्रांति ध्वनित करणारी आणि वक्रोक्तीनें अिंग्रज सरकार व त्यांचे तोंडपुजे यांचें स्वरूप अुघडेंनागडें करून त्यांना बोचबोचून शरमवणारी मित्रमेळ्याची पदे, आणि ती साभिनय गाअून दाखवणारे बाळ सावरकर, वर्तक, केतकर, खुशालसिंग यांच्यासारखे १८।२० वयाचे देशभक्त प्रौढ विद्यार्थी, असा संगम जमल्यावर प्रचंड समुदाय नागासारखा डोलू लागत असे, हें मी पाहिलें आहे. टिळकांनीं मित्रमेळ्याची तोंड भरून स्तुति केली, आणि मेळ्यांतल्या चढाओढींत मित्रमेळ्यास पहिला क्रमांक देअून त्याला त्यांनीं सुवर्ण पदकहि दिलें, असें रा. वर्तक वकील, व या मेळ्याची सर्व व्यवस्था ठेवणारे रा. हरि अनंत रिसबूड लिहितात. याच पदांच्या प्रसिद्धीकरणानें तीं महाराष्ट्रांत सर्वतोमुखीं झालीं. या लघुमालेनंतरचें मोठें प्रकाशन म्हणजे बॅ. सावरकरांनीं लिहिलेलें

“माक्षिनीचे चरित्र” हें होय. हा ग्रंथ, विशेषतः सावरकरांची त्यांतली प्रस्तावना, अितकी लोकप्रिय झाली की, शिखांच्या ग्रंथसाहेबाप्रमाणे कांहीं ठिकाणी त्या ग्रंथाच्या मिरवणुकीहि निघाल्या ! हा ग्रंथ म्हणजे क्रांतिकारकांची भगवद्गीताच होती. याच्या दोन हजार प्रती तीनच महिन्यांत खुटकीसरशा खपल्या ! यानंतरचे संकल्पित प्रकाशन म्हणजे तात्या सावरकरांनी लिहिलेले “१८५७ चे स्वातंत्र्ययुद्ध” हें होतें. पण सरकारने तें तेव्हां छापू दिलें नाहीं (क्रांतिवीर बाबाराव सावरकरांचे चरित्र पृ. ११२ पहा). आतां तें भाषांतरित स्वरूपांत प्रसिद्ध झालें आहे, व मूळ प्रतहि मिळाली आहे. हें सर्व वाङ्मय अिप्रज सरकारास अितके विषारी, विदाही, वाटत होतें की, त्यांनी तें सर्व प्रेसअॅक्टच्या अिद्रायणींत किलेक वर्षे बुडवून टाकलें होतें ! आतां स्वराज्य आल्याने तें सर्व बंधमुक्त झालें आहे. त्याच्या सशस्त्र-क्रांतिप्रवणत्वाचे गमक हेंच की, अहिंसावादित्वानें हुरळून गेलेल्या १९३७ च्या काँग्रेससरकारने सुद्धां तें सर्वच्या सर्व बंधमुक्त केलें नव्हतें !

गोविंद-काव्य

गोविंदांच्या काव्यांत प्रारंभी पौराणिक व अैतिहासिक घटनांचा बुरखा असे. अुदाहरणार्थ, रावण-बिभीषण संवाद, अंगद शिष्टाजी, शिवाजी मावळ्यांचा संवाद, गणरायाची प्रार्थना वगैरे पौराणिक वा अैतिहासिक मथळे देअून, त्यांत गोविंद कवि सुचवितात की, आम्ही अिंगलंडच्या राजाला राजाच मानात नाहीं (राजा नाहीं, राजद्रोह मग कैसा रे व्हावा). आम्ही फक्त आमचाच राजा असेल तो मानूं (भूप हिंदुचा, बंधु आमुचा, कोठें मज दावा !). आणि जो आमचा राजाच नव्हे त्याबद्दलचा द्रोह राज-द्रोहच होअूं शकत नाहीं. राजा मान्य नसतांहि जर कोणी राज्य करीत असेल तर तो चोर, लुटारू. त्याच्याशीं द्रोह करणें, आणि सामदामादि अुपायांनीं, नाहीं तर शेवटीं क्रांतीहि करून, त्याला हाकळून देअून स्वतंत्र होणें, हें राष्ट्र-भक्तांचें कर्तव्यच ठरतें, अशी त्यांची शिकवण होती. यापार्थीं तुरंगवासादि दिव्यें करावीं लागली तरी राष्ट्रभक्तांना त्यांची खंत नाहीं (बंदीशाळा लोहशृंखला तदीय शृंगार). आणि अशा हातावर शिर घेअून निघालेल्या हजारों राष्ट्रभक्तांना तुरंग तरी कसे पुरणार (कित्तीक जणांना दाविशील तूं

मूर्खा बंदीधाम रे !). अर्ज विनंत्या, शिष्टाचार वगैरे मवाळांचीं साधनें निरूप-
योगी ठरलीं, म्हणून कवि गणरायास म्हणतो :-

“ देवा घे हातीं तरवार रे, हो संगरा तयार ॥ ध्रु० ॥

नाकदुःयासह अर्जविनंत्या झाल्या वारंवार रे ।

हा (अिग्रज) न वळेचि ओंभवतीला अधमाधम साचार रे ॥

अुपाय आतां अेकचि अुरला समशेरीचा मारं रे ।

नानायत्नें यां दुष्टांचा करावाच संहार रे ॥ ”

आणि त्यासाठीं आम्ही थोडे आहोंत, अिग्रजांचें सैन्य अफाट आहे, म्हणून

“ गनिमीकावा स्वीकारावा तोच लघुबलाधार रे ।

गुप्त रूपानें मसलत सारी ही पाडावी पार रे । ”

पुढें १९०६ मध्यें हा पौराणिक वुरखाहि गोविंदांनीं फेकून दिला आणि सरळ
सांगितलें कीं,

रणावीण स्वातंत्र्य कोणा मिळेना ।

असा भूतकालीन सिद्धांत जाणा ॥

स्वराज्येच्छुनें पाहिजे युद्ध केले ।

रणावीण स्वातंत्र्य कोणा मिळालें ! ॥

अर्थातच ही असली उघडी सशस्त्रक्रांतीची शिकवण अिग्रज सरकारास
पचणें शक्यच नव्हतें. त्यांनीं, १९०९ मध्यें बाबांनीं, ती प्रसिद्ध केली होती
म्हणून त्यांना पकडून दंडविधीच्या (पीनल कोडाच्या १२१) कलमाप्रमाणें
“ अिग्रज सरकाराविरुद्ध युद्ध करण्यास चिथावणी देणें ” या गुन्ह्याबद्दल
जन्मठेप व सर्वस्व हानि ही शिक्षा ठोठावली. आणि त्यामुळें हें प्रकाशनाचें
प्रकट कार्य कायमचेंच थांबलें.

या प्रकाशनाबाबत मला अद्यापहि एका गोष्टीचा अचंबा वाटतो.
अिग्रजांच्या कायद्याप्रमाणें हीं पद्यें उघड उघड राजद्रोही होतीं. पण तीं
१२१ या दंडविधीच्या कलमाखालीं येतील, असें आमच्यांत त्यावेळीं
असलेल्या कोणाहि वकिलानें सुचवलें नाहीं ! १२४ अ या राजद्रो-
हाच्या कलमाखालीं कांहीं वर्षें शिक्षा होअील, ही कल्पना बाबांना होती.

पण १२१ कलमाची कल्पना त्यांना, व त्यावेळीं आम्ही कोणीच तरुण विद्यार्थी वकील (अल्अल्., बी.) झालों नसल्यानें आम्हांला, नव्हती. पण त्यावेळीं जे वकिली करीत होते, त्यांना तर ती अवश्य असावयास हवी होती. पण, अितका कायद्याचा अभ्यास करतो कोण ! खरेदीखत, गहाणखत, वचन-चिठ्या चोऱ्या, दरोडे, खून, मारामान्या अित्यादि मामुली व्यवहारापुरतेंच त्यांचें ज्ञान. त्यामुळे त्यांनीं आम्हां कोणालाहि याबद्दल समज दिली नव्हती. जेव्हां बाबा लो. टिळकांना माझिनीचें हस्तलिखित दाखवावयास गेले होते, तेव्हां त्यांनीं मात्र हा स्पष्ट अुलगडा केला होता. आणि निदान प्रस्तावना तरी गाळा, असा सल्ला बाबांना दिला होता. अर्थात् बाबांनीं तो मानला नाही, ही गोष्ट वेगळी. पण कायद्याचें ज्ञान त्यावेळी सामान्य वकिलांना किती असे, यासाठीच हें दिग्दर्शन केलें आहे. क्रांतीकरितां असिधाराव्रत आम्ही घेतलें होतें. जाणुनबुजून हे विदाही विदारक प्रचारकार्य आम्ही करीत होतो. म्हणून आम्ही त्याच्या होणाऱ्या परिणामांना तोंड देण्यास तयार होतो, ही गोष्ट निराळी.

समान गुप्त संस्था आणि त्यांचें संघराज्य

नाशिकप्रमाणे अितर जिल्ह्यांत, महाराष्ट्रांत, क्रांतिकारकांचे अनेक फड व प्रयत्न चालू होते. जेथें जेथें अभिनव-भारताचा सभासद जाई, तेथें तेथें तो राज्यक्रांतिकारक संस्थेचा प्रचारकच बने. अनुकूलता बरीच दिसल्यास तो तेथें गुप्त-संस्थाहि स्थापून येई. नाशिक जिल्ह्यांत अशा शाखा त्र्यंबक, भगूर, ओझर, कोठुरें, निफाड, येवलें, अिगतपुरी, वणी, धोडप अित्यादि ठिकाणी स्थापन झाल्या होत्या. शिवाय पुणें, जुन्नर, मुंबजी, पेण, सातारा, नगर, सोलापूर, धुळे, कोल्हापूर, बडोदें, अिंदूर, ग्वाल्हेर, औरंगाबाद, हैदराबाद अित्यादि बृहन्महाराष्ट्राच्या नाक्यानाक्याच्या ठिकाणीं अभिनव भारताचीं केंद्रे होतीच. सातारचे डॉ. आठल्ये हे कळवतात कीं, “ १९१० मध्ये सरकारी प्रक्षोभाला बळी पडलेल्या सातारा येथील गुप्त-संस्थेचे कांहीं सभासद अभिनव भारताचेहि सभासद होतेच. ” आणि कोल्हापूरच्या गुप्त-संस्थेचेहि कांहीं सभासद अभिनव-भारताचे सदस्य झाले होते. ग्वाल्हेरला तर मोठीच शाखा असून तेथें राज्यक्रांतिकारक कटांच्या खटल्यांत प्रो. डॉ. हरि रामचंद्र दिवेकरांसारखे गृहस्थहि गांवले गेले होते.

समान परिस्थितीत विचारी लोकांच्या विचारसरणीला बहुतेक सार-खेच वळण लागते. १९०० ते १९१० चा कालखंडच असा होता की, त्यांत राज्यक्रांतीचेच विचार सुशिक्षितांच्या मनांत धुमसत रहावे. आणि ही राज्यक्रांति गुप्त संस्थांमार्फतच केली पाहिजे, हेहि तरुण विचारी पिढी जाणत होती. त्यामुळे जेथे अभिनव भारताचा प्रत्यक्ष संबंध नव्हता तेथेहि गुप्तमंडळ्या निघतच होत्या. आमच्या कटांत १० वर्षे शिक्षा झालेले रा. त्र्यंबकराव मराठे लिहितात, “१९०४ साली मी ट्रेनिंग कॉलेज-मध्ये असतांना पुण्यांतल्या अेका गुप्त संस्थेमध्ये ट्रेनिंग कॉलेजमधील कांहीं मंडळी सामील झाली होती.* ट्रेनिंग कॉलेजच्या मंडळींत सातारा जिल्ह्यांतली मंडळी जास्त होती. त्यांत कृष्णाजी मारुती कळंबे हे मराठा गृहस्थ होते. पुढे पेण येथेहि अरेच क्रांतिकारक मला अेकत्र आणतां आले. महाराष्ट्रांत ही चळवळ निरनिराळ्या ठिकाणीं निरनिराळ्या लोकांनीं सुरू केली होती. मराठी-अिंप्रजी शाळेंतले विद्यार्थीहि अेकत्र जमून अशाच तऱ्हेचीं खलबते करीत. अशा अनेक संस्थांचा संबंध अभिनव भारताशीं आल्याचें दिसलें नाहीं.” सेनापति बापटानींहि १९०३ मध्ये स्वतंत्रपणेच तरवारीवर हात ठेवून क्रांतियुद्धाची शपथ आत्मप्रेरणेनें घेतली होती.

पुण्याला अशा गुप्त संस्था बऱ्याच होत्या. आमच्या कटाच्या खटल्यांतील कै. शंकर पांडुरंग महाजन, भावे, गोपाळराव ओगले (नागपूरचे महाराष्ट्राचे संपादक), व आगाशे हे अेका गुप्त संस्थेचे सभासद होते. पण या समान व समांतर चाललेल्या बऱ्याच संस्था अभिनव भारताशीं नंतर कोठेंतरी कोणातरी सभासदामार्फत चिकटलेल्या होत्या. पेणच्या संस्थेंतले चालक रा. त्र्यंबकराव मराठे हेच अभिनव भारताचे सभासद कै. गोपाळराव पाटणकर यांच्याशीं संबद्ध होते. नाशिकच्या अभिनव भारताशीं संलग्न असलेल्या मित्र-समाजाचे कान्हेऱ्यांच्या बरोबर फांशी गेलेले कृष्णाजी गोपाळ कर्वे हे सभासद होते. कर्व्यांनीं पुढे नाशकास व मुंबअीस आणि अितरत्रहि निराळ्या गुप्तसंस्था काढल्या. त्यांच्या मुंबअीच्या शाखेंत आमचे गोपाळ-

* मला वाटते ही आमची फर्ग्युसन कॉलेजमधलीच संस्था असावी. कारण त्यांत अेका बैठकीस ही मंडळी आल्याचें मला आतां स्मरतें.

राव पाटणकर होतेच. १९०८ नंतर माझा व कर्व्यांचा दाट संबंध होता. शिवाय आमच्या अभिनव भारताचे सदस्य आणि स्फोटकास्त्राच्या (बाँबच्या) कारखान्याचे चालक रा. रामभाऊ भाटे यांच्याशीहि कर्व्यांचा व खऱ्यांचा संबंध होता. पुण्यास तर सावरकरांनी स्थापलेली अभिनव भारताची शाखा आमच्यानंतर रा. गणपतराव जोगळेकरांनी डेक्कन व फर्ग्युसन कॉलेजांत चालवलेली होती. तिच्याशी बाँबची कृति शिकवणारे रा. कृष्णाजी गोपाळ खरे, वकील, हे मिळूनमिसळून होते. कर्व्यांच्या नाशिक शाखेतले सभासद व बाँबकरितां पिक्निक ॲसिड तयार करणारे दामुअण्णा चंद्रात्रे हे मूळचे अभिनव भारताची दीक्षा घेतलेले होते. कर्वे व खरे हे नाशिक, मुंबाई, पुणे, येथल्या स्वतंत्र शाखांचे काम संभाळून अभिनव भारताच्या कांहीं सभासदांशी मिळूनमिसळून राहात. ते कर्तबगार पुढारी असल्याने त्यांना सर्वांशी वेळप्रसंगी मिळतें घ्यावेंच लागे.

आमच्यावरील १९१० च्या सशस्त्र राज्यक्रांतीच्या खटल्यांत पुण्यास ३, नाशिकास ३, पेणेस १, येवल्यास १, औरंगाबादेस १, हैदराबादेस १, मुंबाईस २, वसईस १ अशा शाखांचे प्रकटीकरण झालेंच होतें. पुण्यास अभिनव भारताशिवाय, कै. ब्रह्मगिरीबुवांची अेक शाखा व डावऱ्यांची अेक शाखा अशा ३ संस्था होत्या. नाशिकास सावरकर, कर्वे व धारप यांनी काढलेल्या ४ शाखा होत्या. पेणच्या शाखेंत रा. मराठे, बापट, कोल्हटकर, जोग, गोखले अित्यादि मंडळी होती. येवल्याच्या शाखेंत कै. काशिनाथ दाजी टोणपे, कै. विनायक सदाशिव बर्वे, नारायणराव जोशी, त्र्यंबकशेट गुजरार्थी, शिवराम शेट सोनार, प्रभृति मंडळी होती. औरंगाबादेस नाशिकचे धारप यांनी शाखा काढली होती. ज्याक्सनचा वध करणारा हुतात्मा अनंता कान्हेरे याला येवल्यास टोणप्यांनी अभिनव भारताची शपथ व दीक्षा दिली होती. हैदराबाद (मोंगलाळी) येथें रा. विनायक गोविंद तिखे हे कार्यचालक होते. मुंबाईस अभिनव भारताच्या शाखेचें काम मजकडे होतें. त्यांतच पंतप्रधान बाळ गंगाधर खेर, कै. डॉ. गुणे, चंदावरकर, मुर्देश्वर वकील, जज्ज झालेले गुंडील, डॉ. सोनपार, सॉलिसिटर थत्ते, डॉ. थत्ते, ॲंजिनिअर घाटे, पाटणकर, गोरे, भाटे, घनश्याम चिपळूणकर वगैरे मंडळी होती. त्यांशिवाय कर्व्यांच्या शाखेंत व्यंकटराव नागपूरकर (७ वर्षे

शिक्षा भोगलेले), दुगल, अंजीनिअर मोघे (अिंदूर), गोरे वगैरे सदस्य होते. वसअीच्या शाखेंत डॉ. परुळेकर, वाघ, गोखले, भाटे वगैरे मंडळी होती (भाटे यांचा लेख). रा. भाटे यांनी आठवतील तेवढी नावे त्यांच्या निवेदनांत दिली आहेत. साताऱ्याचे डॉ. आठल्ये हेहि अभिनव भारताशी संबद्ध होते. ग्वाल्हेरच्या शाखेंत प्रसिद्ध डॉ. प्रो. हरि रामचंद्र दिवेकर, देसायी वगैरे ४०-५० मंडळी होती. बडोद्याच्या शाखेंत बॅ. केशवराव देशपांडे, प्रो. दत्तोपंत केतकर व राजरत्न माणिकराव यांचा समावेश झाला होता. अशा कैक शाखा अभिनव भारताच्या तर होत्याच, पण कित्येक अगदी स्वतंत्रहि संस्था होत्या. सर्वांचें अुद्दिष्ट अेकच असल्याने “ समानशीले व्यसनेषु सख्यं ” या न्यायानें कोठेना कोठें तरी, केव्हांना केव्हां तरी, एक-मेकांशी अचानक संबंध येओ. आणि अेकाच नावेंत आपण प्रवासी आहोंत, हें कळल्यावर जो आनंद होअी त्याला तुलनाच नसे. प्रत्येक शाखा स्वतंत्र असून फक्त अध्यक्षांमार्फत दुसऱ्या शाखेशी संलग्न असे. गुप्त संस्थांचें असे हें आमचें संघराज्य (confederation) होतें. आयर्लंड व रशियांतल्या गुप्त संस्थांच्या धर्तीवर या गुप्त संस्थांचा - सुरक्षिततेसाठी - अेकमेकांचा संबंध फक्त अेक-दोन कर्त्या व्यक्तींपुरताच मर्यादित असे. त्यामुळें व्यक्तिशः सर्व संस्थांतील सभासदांची ओळख असणेंच शक्य नव्हतें; नव्हे तें कटाक्षानेंच टाळलें होतें. आणि या कडक नियमाची अंमलबजावणी कसोशीने पाळण्यांत आली म्हणूनच अितक्या थोड्या लोकांच्या बलिदानावरच अितर कैक संस्था व हजारों सभासद व शस्त्रास्त्रें सुरक्षित राहिली. आज त्यांपैकी कित्येकांची नावेहि आम्हांस माहीत नाहींत. पण त्यांचा अज्ञात त्याग व गुप्त सेवा हीं अविस्मरणीय आहेत. गुप्त संस्थांतील सभासदांच्या प्रचंड त्यागाचे व देश-भक्तीचे नगारे कधीच वाजवले जात नाहींत. त्यांची तशी अिच्छाहि नसते. तें शक्यहि नसतें. पण म्हणूनच ही कीर्तिविन्मुख सेवा अमोल आहे. असो. आपण आतां मूल विषयाकडे वळूं.

अितर प्रांत मंद व थंड

प्रकट कार्य आमच्याप्रमाणेंच अितर प्रांताप्रांतांतून चाळेंच होतें. पण त्यांतहि तरतमभाव तत्रस्थ पुढाऱ्यांच्या व जनमनाच्या मगदुराप्रमाणें असे. प्रकट चळवळींचा परिणाम म्हणजे प्रत्यक्ष राज्यक्रांतिकारक कार्य. त्यांत

वंगभंगामुळे बंगालचा नंबर पहिला लागतो. त्याच्या खालचा फक्त महाराष्ट्र ! मुंबई प्रांत नव्हे. कारण त्यावेळच्या मुंबई प्रांतांत सिंध, गुजराथ, महाराष्ट्र व कर्नाटक अितके प्रांत समाविष्ट होते. ह्या ४ पैकीं ३ विभागांत अगदींच साम-सूम होतें. गुजराथ तर त्यावेळीं मवाळांचा अड्डा. त्यासाठीं तर त्या प्रांतांत सुर-तेस १९०७ सालीं मवाळांनीं काँग्रेस भरवली. गुजराथेंतल्या देशद्रोही भांड-वलवाल्या बनियांनीं तर बंगालनें पेटवलेल्या स्वदेशी चळवळीच्या निखा-ऱ्यांवर विलायती माल, देशी म्हणून, विकून चांगल्या गडगंज फायद्याच्या पोळ्या भाजून घेतल्या होत्या. ह्या भांडवलवाल्या प्रांतांत देशभक्ति ही, आतां व तेव्हांहि, व्यापाराकरतां, स्वार्थाकरतांच, राबवली जात होती ! आजहि 'काळाबाजार' माजवणारे, आणि लाखो कंगालांना अन्नान्न आणि नागडे करीत हिंडवणारे हरीचे लाल १९०७ ते १९४७ पर्यंत पिढ्यान् पिढ्या या भांडवलदार बनियांतच आहेत. असो. अितर प्रांतांत शांतताच होती. राजद्रोह कमिटीनें आपल्या अहवालांत हेंच मत दिलें आहे. आणि ह्या जडमूढ प्रांतांची कर्तृत्वशून्यता ध्यानीं न घेऊन बंगालनें, व कांहींस महाराष्ट्रानें, संबंध हिंदुस्थानला मुक्त करण्यासाठीं, कांति करावयाचें अुतावळेपणानें ठरवलें होतें ! बंगाल व महाराष्ट्र यांतले तरुण या क्रांतीच्या मदनें इतके धुंद झाले होते की, त्यांना संबंध हिंदु-स्थानापैकीं ५ हिंदुस्थान आपल्या पाठीशीं नाहीं, हें दिसतच नव्हतें. बाँब-सारखें शस्त्र हातांत आल्यानें आपण अिग्रज सरकारला दे माय धरणी ठाय करूं अशी अननुभूत आणि म्हणून दिव्य भव्य विशाल आशा आम्हांला पुढें पुढें खेंचीत होती. आमचें रम्य स्वप्न होतें तें. बंगालच्या तत्कालीन क्रांति-कारकांनीं या रम्य पण फसव्या स्वप्नांतच क्रांतीला प्रारंभ केला. " राज-नैतिक कारस्थान " या त्यांच्यापैकींच अेकानें लिहिलेल्या ग्रंथांत या घाटाचा व फसवणुकीचा पुरा परामर्श घेतला आहे. असो.

या प्रकट प्रचारकार्यानंतर आपण अभिनव भारताच्या पुण्या-मुंबईच्या गुप्त व मुख्य कार्याकडे वळूं. तें कार्य म्हणजे संघटनेबरोबरच शस्त्रास्त्रांची जमवाजमव व तयारी हें होय.

प्रकरण तिसरें

पुण्यांतून क्रांतिकार्यांचा महाराष्ट्रभर प्रसार

मित्रमेळ्यानें नाशकास काय कार्य केलें याचा अतिहास बॅरिस्टर व बाबा सावरकर यांच्या चरित्रांत यापेक्षांहि तपशीलवार आला आहे. शिवाय विषयानुरोधानें त्याचा अुल्लेख वारंवार पुढें येथीलच. म्हणून सावरकर बंधूंच्या चरित्रांत फारशी न आलेली, पुणें व मुंबयी केंद्रांतली, मला आठवते तितकीच, माहिती येथें संकलित करून देत आहे.

पुण्यांतल्या मित्रमेळ्याच्या शाखा

तात्याराव सावरकर मॅट्रिक पास झाल्यावर पुण्यास १९०१-२ मध्ये फर्ग्युसन कॉलेजमध्ये अुच्च शिक्षणासाठीं गेले. लो. टिळकांनीं तें कॉलेज स्थापलें असल्यामुळें त्या नांवांतच देशभक्तीची जादू भरलेली होती. कॉलेजचे चालक मात्र ना. गोखल्यांचे अनुयायी असल्यानें, आणि कॉलेजच्या नियामक मंडळांत कांहीं अिग्रजनिष्ठ राजेरजवाडे होते म्हणून, अगदींच 'मवाळ' होते. त्यामुळेंच त्यांचा व स्वातंत्र्य-लालसेनें भारलेल्या तरुण विद्यार्थ्यांचा वारंवार खटका अुडे. पण फर्ग्युसनमध्ये शिकवणारे रॅंग्लर परांजपे,

राजवाडे, भाटे, अभ्यंकर वगैरे अध्यापकांच्या स्वार्थत्यागाची भूमिका स्वदेशभक्तीचीच होती यांत शंका नाही. त्यांच्या या खोल दडलेल्या देशभक्तीची व त्यागाची जाणीव विद्यार्थ्यांना होती; आणि म्हणूनच देशप्रेमानें रसरसलेले पण सामान्यतः मध्यम वर्गांतले विद्यार्थी या फर्ग्युसन कॉलेजांतच येत. त्यांत महाराष्ट्र, मध्यप्रांत, व्हाड व कर्नाटक यांतील विद्यार्थ्यांचा भरणा असे. सावरकरांनीं पहिल्याच वर्षांत आपल्या अमोघ वक्तृत्वानें व चळवळ्या स्वभावामुळें विद्यार्थ्यांचीं मनें आकर्षून घेतलीं. प्राध्यापकांनाहि त्यांच्या विनम्र तर्कशुद्ध वादपटुत्वाचें व वक्तृत्वाचें कौतुक वाटे. मित्रमेळ्याच्या प्रकट कार्याला या त्यांच्या अलौकिक गुणांचा अतिशय फायदा होई. साखरेला मुंग्या लागाव्या त्याप्रमाणें त्यांच्याभोंवतीं गुणज्ञ विद्यार्थ्यांचीं मनें आपोआप आकर्षिलीं गेलीं; आणि त्यांनीं त्यांच्यापैकीं योग्य तरुणांची निवड करून १९०२ मध्ये फर्ग्युसन कॉलेजमध्येच मित्रमेळ्याची अेक शाखा स्थापली. त्यावेळीं सावरकर, सोलापूरचे (आतां कै.) ग. वि. रानडे, जुन्नरचे ग. वा. जोगळेकर (वकील), रा. अथणी, ओक, गोडबोले, दाजी नागेश आपटे, पानसे, थत्ते हे व अितर कांहीं या शाखेचे पहिले शपथबद्ध सभासद झाले.

१९०२ च्या अखेरीस माझीहि मॅट्रिक्युलेशन परीक्षा अुतरून मीहि १९०३ मध्ये फर्ग्युसनमध्येच प्रविष्ट झालो, आणि १९०५ अखेरपर्यंत सावरकरांचा सहाध्यायी व सहवासीच होतो. चतुःशृंगीच्या अलीकडील टेकडीवर किंवा फर्ग्युसनच्या मागच्या टेकडीवर, आमच्या या मित्रमेळ्यांतल्या शपथबद्धांच्या साप्ताहिक बैठकी भरत; आणि त्यांत अेका कोणत्या तरी अपुयुक्त विषयावर चर्चा, वादविवाद होई. लेखनाचा सराव असावा म्हणून चौथ्या क्लबांत त्या वेळीं आम्ही अेक हस्तलिखित साप्ताहिकहि चालवीत असूं. सावरकर, आपटे व मी हेच बहुतेक त्यांत कोणत्या तरी देशविषयक प्रश्नावर निबंध वा कविता लिहीत होतो. सावरकरांची श्रीशिवाजीची भ्पाळी यांतच प्रथम प्रसिद्ध झाली. आमच्या या शाखेंत नंतर बऱ्याच नवयुवकांची भरती झाली. काळकर्ते परांजपे यांचे ज्येष्ठ चिरंजीव श्रीकृष्ण शिवराम परांजपे, वकील; दत्तात्रय परशराम चिंचाळकर, अमळनेरचे वकील; ह. ब. भिडे (पुढें सामळदास कॉलेजमध्ये अध्यापक); वासुदेवराव मोहोळकर,

वकील; सोलापूरचे अंत्रोळीकर, वकीलबंधु; पुढे डि. डे. कलेक्टर झालेले संत, काका कालेलकर, गोविंदराव थत्ते, दत्तोपंत तखडकर, (पुढे डेप्युटी अ. इन्स्पेक्टर); हरि अनंत रिसबूड, काका गोखले, बी. अ., (सरकारी नोकर); पाटणकर वगैरे नवीन मंडळी जुन्यांच्या भरतीला येऊन शाखेला चांगलेच वाळसें चढलें.

ट्रेनिंग कॉलेजांतील शाखा

आमच्यापैकी काहीं जे गांवांत राहात होते त्यांनीं गांवांतच नंतर शाखा काढल्या. आम्हांखेरीज स्वतंत्र अशाहि काहीं तरुणांनीं या ओकाच अुद्देशानें स्वतंत्र संस्था चालवल्याच होत्या. त्यांपैकीं माझे नातलग (आतां कै.) शंकर पांडुरंग महाजन, सन्मित्र-समाज मेळ्याचे पुरस्कर्ते — यांचीहि ओक संस्था होती. शिवाजी-अुत्सव, गणेशोत्सव व अितर चळवळींत जीं व्याख्यानें होत त्यांच्यांतूनहि या संस्थांना अुत्तेजक असा स्वातंत्र्य-प्राप्तीचाच सूर निघे. 'केसरी', 'काळ', भोपटकर-बंधूंचा 'भाला' या साप्ताहिकांतून " स्वातंत्र्यप्राप्तीशिवाय हिंदुस्थानास तरणोपाय नाही, क्रांतीशिवाय ती गोष्ट होणें शक्य नाही, अिग्रज येथून गेल्या-शिवाय किंवा घालविल्याशिवाय सर्व प्रयत्न व्यर्थ आहेत, मवाळांच्या धोरणानें काहींच साध्य होणार नाही, " या तत्त्वांचेंच लोणी, अितिहासाचें ताक घुसळून निघत होतें. काळाचें तर 'पारायण'च चाले. परदेशांतल्या क्रांतिकारकांची अुदाहरणें देऊन 'काळ' सशस्त्र क्रांतीचा जाळ भडकवीत होता. तरुणांचीं मनें त्याच्या आचनें तापून निघत होती. आणि मित्र-मेळ्यांत किंवा अितर क्रांतिकारक संस्थांत आपोआप ओढलीं जात होती. फर्ग्युसन कॉलेजप्रमाणें मराठी शाळामास्तरांकरितां काढलेल्या ट्रेनिंग कॉलेजमध्येहि अशीच क्रांतिकारकांची शाखा होती हें मार्गें सांगितलेंच आहे.

डेक्कन कॉलेजांतला प्रसार

त्या कालखंडांत ज्युनिअर बी. अ. मध्ये असतांना फर्स्ट अेल्. बी. ची परीक्षां अुत्तीर्ण होण्याची सवलत होती. १९०४ मध्ये सावरकर, व १९०५ मध्ये मी, त्या परीक्षेसाठीं टर्मस् भरण्यास डेक्कन कॉलेजमध्ये संध्याकाळीं जात असूं. तेथें तेव्हां शिळोप्याच्या वेळीं सरकारी वकील रा. व्यंकटराव आम्हांस ओक तांस रोमन लॉ व ज्युरिसप्रूडन्स या विषयांवर व्याख्यान झोडीत असत.

त्यांच्या व्याख्यानाकडे अर्थात् कोणाचेंच फारसें लक्ष नसे, हें त्यांनाहि कळत होतें. पण पगारासाठी ती अुठाठेव करणें त्यांना भागच होतें. आम्ही परीक्षा अुत्तीर्ण व्हावें, ही मात्र त्यांची मनापासून अिच्छा असे. आणि म्हणून आम्हां अुकारतडूंना ते शेवटीं त्यांच्या विषयाची अेक सुबोध जंत्री करून छापून वाटीत. कित्येक विद्यार्थी तर ती घोकूनच अुत्तीर्ण होण्यापुरते गुण मिळवीत. पूर्वपरीक्षेत (प्रिलिमिनरी) तर प्रश्नांच्या अुत्तरांअैवजी कांहीहि लिहिलें, किंवा न लिहितां चित्रेहि काढलीं, तरी सर्वच विद्यार्थी योग्य ठरून व्यंकटराव आम्हांस परिक्षेसाठी पाठवीत ! विश्वविद्यालयांत मात्र अर्थातच अभ्यासाच्या मगदुराप्रमाणें निकाल होत. या परीक्षेत सावरकर १९०४ मध्ये अुत्तीर्ण झाले. दाजी नागेश आपटे व मी १९०५ मध्ये यथाक्रम पहिल्या वर्गांत आलों.

हें सांगण्याचा मुद्दा अेवढाच कीं, आम्ही फर्ग्युसनचे विद्यार्थी असतांच, आम्हांस डेक्कन कॉलेजांत प्रवेश मिळण्याची संधि सहज आली. आणि आम्ही तेंथेहि आमचें जाळें पसरण्याचा अुद्योग चालू केला. रा. बाबासाहेब खापर्डे, रणदिवे, पांडे, बापट हे त्यावेळी तेंथे होते. त्यांचा परिचय तेंथे अनायासेच झाला. डॉ. सेल्वी व प्रो. बेन यांच्यासारखे अिप्रज लोक प्राध्यापक असतांना डेक्कन कॉलेजांतहि क्रांतिवृक्षाचीं मुळें रुजलीं होतीं. सेनापति बापटांनीं १९०३ मध्ये तरवारीवर हात ठेवून तेव्हांच स्वातंत्र्यप्राप्तीची शपथ घेतली होती. रा. देवभानकर व आतांचे सर गुरुनाथ बेवूर हे बापटांप्रमाणेंच तेव्हां ज्वलंत देशभक्त गणले जात असत. फर्ग्युसन कॉलेज, ट्रेनिंग कॉलेज, डेक्कन कॉलेज या तिन्ही अुच्च शिक्षणाच्या पीठांतून आमच्या क्रांतितत्त्वांचा प्रचार, आणि क्रांतिकारकांचा परिचय, याप्रमाणें १९०२-पासून तो १९०७ पर्यंत अखंड चालू होता. १९०५ मध्ये सावरकर बी. अे. होअून मुंबअीस दुसऱ्या अेल्अेल्. बी.च्या अभ्यासास १९०६ च्या प्रारंभी गेले. मी बी. अे.साठी पदार्थविज्ञान (फिजिक्स) आणि रसायनशास्त्र हे विषय अैच्छिक म्हणून घेतले होते. फर्ग्युसनमध्ये या विषयांचे तेव्हांचे आमचे प्राध्यापक रा. केशवराव कानिटकर हे होते. पण त्यांना १९०६ मध्ये, अेम्. अे.च्या परीक्षेस बसावयाचें असल्यानें, आम्हांस शिकवण्यास मुळींच वेळ नसे व त्यांचें लक्षहि नव्हतें. म्हणून मीहि मुंबअीस विल्सन कॉलेजमध्ये, या विषयांच्या अभ्यासासाठी,

१९०६ च्या प्रारंभी गेलों. आणि फर्ग्युसन शाखेचें काम रा. गणपतराव जोगळेकर यांच्या अंगावर त्यानंतर पडलें.

विलायती कपड्यांची चिता

सावरकर हे १९०५ मध्ये बी. अ. च्या वर्गांत असतांना वंगभंगाची चळवळ सुरू होऊन स्वदेशी, बहिष्कार, राष्ट्रीय शिक्षण व स्वराज्य ही चळवळीची चतुःसूत्री तेव्हां फोफावत चालली होती. स्वदेशीच माल शक्य तोंवर, त्याग सोसूनहि, वापरावयाचा व अग्रजी मालावर बहिष्कार टाकावयाचा, हे त्या चळवळीचें प्रधानसूत्र होतें. अंग्रजांबद्दल पेटत चाललेल्या द्वेषाच्या स्फोटास बहिष्काराची कल्पना फारच अनुकूल होती. त्या द्वेषाचें प्रतीक म्हणून विलायती वस्तु जाळून टाकण्याची, त्यांच्या होळ्या पेटवण्याची, कल्पना निघाली. मवाळ, व रु. आ. पैच्या हिशेबांनं देशाभिमान व पारतंत्र्याबद्दलचा जळजळीत द्वेष या तत्वांना पारड्यांत घालून तोळा-मासा करणारे पुढारी, अर्थातच या होळ्यांच्या विरुद्ध होते. पण सर्वस्वावर, प्राणावरहि, अुदक सोडणारे अुदार तरुण या घेलाशेटी हिशेबांना थोडेच जुमानणार ! पुण्यासहि विलायती कापडाची, कपड्यांची, टोप्यांची होळा झालीच पाहिजे, हा आग्रह सावरकरांच्या अनुयायांनी धरला. आणि त्या-प्रमाणें शिवरामपंत परांजप्यांच्या अध्यक्षतेखाली, फर्ग्युसनच्या जवळच्या मैदानांत, विलायती कपड्यांची चिता पेटवून अंग्रजी मालाचें चिताभस्म अंगांस लावून, आम्ही कृतकार्यहि झालों !

सावरकर-जोगळेकरांची हद्दपारी

पण याचेंच निमित्त कॉलेजच्या चालकांपुढे ठेवून सावरकरांना कांहीं तरी शिक्षा करा, असा नेट सरकारनें चालकांना लावला. आणि सरकारच्या त्या अिच्छेला मान तुकवून फर्ग्युसनमधून सावरकरांना १० रुपये दड करून हद्दपार करण्यांत आले ! सावरकरांचे त्यामुळे फारसें नुकसान कांहींच झालें नाहो. परीक्षेस बसण्याअितक्या त्यांच्या टर्म्स भरल्या होत्या. अपुान्त्य परीक्षा होऊन त्यांना परीक्षेस फॉर्महि मिळाला होता. म्हणून ते परीक्षेस बसूं शकले व श्रुर्त्तीर्णहि झाले. सरकारच्या या कृत्यामुळें सावरकरांची लोकप्रियता मात्र शिगेस पोचली. या हद्दपारीत रा. हरिभाबू रिसबुडांकडेच सावरकर राहात होते.

फर्ग्युसनमध्ये असतांना मित्रमेळ्याचें मनःक्रांतिकार्य जें चालूं होतें तें कांहींसें गुप्त व पुष्कळसें प्रकट असें परस्परविरोधी होतें, ही गोष्ट खरीच. आणि यामुळेच कांहीं क्रांतिकारक आमच्यापासून फटकून वागत. त्यांतच पुढें आमचे बाँबच्या कारखान्याचे सूत्रचालक रा. कृष्णाजी गोपाळ खरे, हरिभाऊ भागवत, आतांचे मुंबई प्रांताच्या विधिमंडळाचे अध्यक्ष रा. कुंदन-मल सो. फिरोदिया हे होते. सावरकर व मी फर्ग्युसन सोडून जाईपर्यंत त्यांनी आपल्या विरोधाला वाचा फोडली नव्हती. पण पुढें रा. गणपतराव जोगळेकरांच्या हाती सूत्रें गेल्यानंतर त्यांनी जोगळेकरांना व काका कालेलकरांना रात्रीच्या वेळीं, त्यांच्या घैर्याची व प्रतिकारक्षमतेची कसोटी पाहण्यासाठी, टेकडीवर गुप्त खलबत करण्याच्या मिषानें बोलाविलें. आणि ते तेथें पोचल्याची चाहूल लागतांच वेष पालटून खरे, आवटी, अमळनेरचे फाटक व फिरोदिया यांनी त्यांच्यावर हल्ला केला व चांगलाच मार दिला, असें रा. जोगळेकर आपल्या माहितीपत्रकांत म्हणतात. खरे व फिरोदिया यांच्या कसोटीस जोगळेकर व काका कालेलकर अुतरले की नाही हे माहित नाही. पण हा प्रसंग घडला खरा. नंतर खरे मुंबईस रसायनशास्त्राचा विषय घेऊन अेम्. अे. होण्यासाठी आले. फिरोदियाहि नंतर वकील होऊन क्रांति-कार्यापासून अलग झाले (जोगळेकरांची माहिती).

सावरकरांना जसें फर्ग्युसनच्या चालकांनी हद्दपार केलें त्याचप्रमाणें रा. जोगळेकरांवरहि तोच प्रसंग नंतर ओढवला. पण मौज ही की, फर्ग्युसनच्या चालकांनी राजद्रोही ठरविलेला हा विद्यार्थी खुद्द सरकारच्या डेक्कन कॉलेजमध्ये प्रो. बेन यांनी घेतला ! फर्ग्युसनच्या अतिरेकी मवाळ-पणाचें हें भडक दर्शकचिन्ह होतें. डेक्कनमध्ये गेल्यावर जोगळेकरांनी आतां कलेक्टर असलेले मोडक, आवटी, अमळनेरचे फाटक व अितर तरुण देश-भक्तांना जमवून तेथेंहि आपल्या क्रांतिकारक शाखेचें काम चालविलें होतें. काँग्रेसचे नुकतेच अध्यक्ष झालेल्या किरपालानींना जोगळेकरांनीच 'अभिनव भारतां'त आणलें होतें. पुढें जोगळेकर वकिलीच्या अभ्यासासाठी मुंबईस आल्यावर, व सरकारच्या अुग्र व क्रूर धोरणानें टिळक-परांजपे यांच्यावर खटले करून त्यांना कठोर शिक्षा १९०८ मध्ये दिल्यावर, पुण्याची शाखा अस्तंगत झाली.

अितर कार्ये

पुण्यास आमचें क्रांतितत्त्वप्रसाराचें काम चालू असतांच सावरकरांनीं दोन महत्त्वाच्या गोष्टी केल्या. अेक म्हणजे काळकर्ते अण्णासाहेब परांजपे यांना १९०५ मध्ये गणेशोत्सवाच्या निमित्तानें नाशिकचें आमंत्रण देवून नाशिकचें क्रांतिकार्य त्यांच्या नजरेखालीं घातलें ही होय. आणि दुसरी म्हणजे नाशिकच्या मित्रमेळ्याचा गणेशोत्सवासाठीं तयार केलेला मेळा पुण्यास लो. टिळकांच्या गायकवाडवाड्यांतील अुत्सवासाठीं आणवून तेथें कै. गोविंदकर्वींनीं व सावरकरांनीं केलेली क्रांतिकारक पदें त्यांच्या पुढें गावून दाखवून त्यांची शाबासकी मिळवली ही. या दोन्ही लोकोत्तर महाभागानीं आमचें क्रांतिकार्य पाहून जे धन्यवाद दिले त्यामुळें आम्हां नवजवानांना मूठभर मांस चढलें असल्यास नवल नाहीं.

आमच्या पुण्याच्या शाखेपैकीं अेक अुत्तम लेखक म्हणून रा. दाजी नागेश आपटे हे प्रसिद्ध होते. त्यांनीं 'नरकाचा दरबार' हा लेख टोपण नांवानें 'भाला' पत्रांत प्रसिद्ध केल्यामुळें भालाकार भास्करराव भोपटकरांवर राजद्रोहाचा खटला होवून त्यांना शिक्षा झाली. आपल्यामुळें दुसऱ्यास शिक्षा झाली या कल्पनेनें ते फारच खटू झाले; आणि त्यानंतर त्यांनीं क्रांति-विषयांत लेखणीला जो विराम दिला तो कायमचाच ठरला. सरकारला ही बातमी कळलीच होती. त्यामुळें त्यांचा छळहि पुष्कळ झाला आणि त्यामुळें त्यांना प्रांतांतरहि करावें लागलें.

सिंहगडावरील सफर

पुण्याच्या या आमच्या वास्तव्यांत आम्ही क्रांतिकारकांनीं मिळून सिंहगडावर केलेली सफर स्मरणीय होती. श्रीशिवछत्रपतींच्या क्रांतिकार्यांत कायावाचामनें करून धारातीर्थीं पतन पावलेल्या तानाजींचें दर्शन घेवून, आम्ही आमच्या स्वातंत्र्यप्राप्तीच्या शपथांना त्यांच्या समाधीवर हात ठेवून पुनः तीक्ष्ण धार चढवली. तेथली आमची सभा, त्यांतलीं आवेश-युक्त भाषणें, तेथें केलेल्या आमच्या प्रतिज्ञा, सर्वच कांहीं अितकें हृदयंगम होतें कीं, त्याची स्मृति आज जवळ जवळ ५० वर्षांनंतरहि ताजीं आद्देशीं वाटते. श्रद्धाळू लोक ज्या भक्तिभावानें काशीरामेश्वरास जातात त्याच भक्तिभावानें आम्ही सिंहगडावर गेलों होतो. आणि त्या वीरपुरुषाच्या

समाधीवर डोकें ठेवून जेव्हां आम्ही आमच्या क्रांतिकार्यांस त्या अदृश्य नरवीराचा आशीर्वाद मागत होतो तेव्हां तो नरशार्दूल जणुं काय आमच्या समोर अुभा आहे, असेंच आम्हांस तेव्हां वाटत होतें. तारुण्यसुलभ अशा आमच्या क्रांतिकार्यांच्या आशा व आकांक्षांना त्या सफरीमुळें फारच बहर आला होता.

बृहन्महाराष्ट्रभर क्रांतिकारकांचा प्रसार

पुणें हें अुच्च शिक्षणाचें अेक अत्यंत महत्त्वाचें असें महाराष्ट्रांतलें केंद्र असल्यानें पुण्यास आमच्या क्रांतितत्त्वप्रसाराच्या कार्यास पुष्कळच वाव मिळाला. बृहन्महाराष्ट्र व कर्नाटक यांतले होतकरू तरुण विद्यार्थी या शहरांतल्या अुच्च विद्यालयांत येत असल्यानें, आणि येथला विद्याभ्यास संपवून ते आपापल्या ठिकाणीं विखरून जावून सुप्रतिष्ठित होत असल्यानें, त्यांच्यांतूनच क्रांतिकार्यांन्मुख तरुण हुषार विद्यार्थी निवडणें हें आम्हांस अिष्ट व सुलभ होतें. त्यांच्या निवडीनंतर त्यांना क्रांतितत्त्वांची दीक्षा देणें, विद्याभ्यासाबरोबर प्रबोधशक्तीचीं अुत्कृष्ट साधनें म्हणजे वक्तृत्व, लेखन व वादकुशलता यांत त्यांना तरबेज करणें, रोजच्या व्यायामानें त्यांचीं शरीरेंहि मनाबरोबरच सट्ट करणें हें येथें आम्हांस फारच सोयीचें झालें. ट्रेनिंग कॉलेजांत शिकून खेडोपाडीं शाळेवर जाणारे शिक्षक हे तर आमच्या क्रांतिकार्यांला फारच अुपकर्ते झाले. त्यामुळें शेंकडों खेड्यांतून क्रांतिकार्यांचा प्रसार होअील, अशी आमची आशा दुणावत होती. केसरी, काळ, भाला, विहारी यांसारखीं क्रांतितत्त्वप्रचारक वृत्तपत्रें, आणि ती खेडोपाडी तिखटमीठ लावून शिकवणारे समजावणारे शिक्षक, यांचा संयोग क्रांतिप्रचाराला फारच अनुकूल होता. डेक्कन, फर्ग्युसन व अितर कॉलेजांतून पदवीधर होणारे तरुण हे जर येथेंच क्रांतितत्त्वानें भारले गेले तर हे तरुण आपापल्या शहरांतून नवीन नवीन क्रांतिकेंद्रे निर्माण करतील अशी आम्हांस प्रबळ आशा वाटे. म्हणून पुण्यांतलीं हीं महत्त्वाचीं शिक्षणकेंद्रे हींच आमच्या क्रांतिकार्यांचीं केंद्रे आम्ही ठरवून त्या अुद्योगाला अहर्निश लागलों होतो; आणि आमच्या अपेक्षेप्रमाणें आम्हांस थोडेंबहुत यशहि मिळालें होतें. महाराष्ट्रांतलें असें महत्त्वाचें शहर किंवा गांव नव्हतें कीं, जेथें या आमच्या केंद्रांतून आमचा अेखाद-दुसरा तरी क्रांतिदीक्षा घेतलेला तरुण नव्हता. पुणें, मुंबअी या

शहरांखेरीज शुच्च शिक्षणाचीं कॉलेजे अितर ठिकाणी तेव्हां नव्हती. त्यामुळें यः दोन शहरांतलीं हीं मोक्याची ठिकाणें काबीज करणें, तेथल्या योग्य तरुणांना कांतिदीक्षा देणे, त्यांची शारीरिक, मानसिक, बौद्धिक तयारी करून त्यांना ठिकठिकाणीं कांतिकेद्रे निर्माण करण्यास प्रवृत्त करणे, हें त्या वेळचें आमचें फारच मोठें कार्य होतें; आणि आम्ही तें यथाशक्ति करीतहि होतो. अपेक्षेप्रमाणें सर्व गोष्टी घडत गेल्या असल्या तर महाराष्ट्रांतील आमच्या कार्यकर्त्यांची करामत दिसूनहि आली असती. पण भवितव्यता निराळी होती. हें सर्व कार्य गुप्ततेनेच चाललें असल्याने त्याचा अुदयास्तहि अखेरीस गुप्तच झाला. या अनिवार्य गुप्ततेमुळेंच आमच्या कार्याची महती, त्याच व्याप, विस्तार आणि प्रसार, यांची कल्पनाहि आतां करून देणें अशक्य आहे. पण आम्ही आमचें कर्तव्य केलें, अवढेंच समाधान आम्हांस पुरेसें आहे.

प्रकरण चौथें

मुंबर्ींतल्या प्रकट व गुप्त चळवळी

१९०६ मध्ये सावरकर व मी मुंबर्ीस गेल्यानंतर तेथेंहि आम्ही आमच्या क्रांतिप्रचाराचें कार्य सुरू केलें. त्यावेळीं “विहारी” हें मुंबर्ीस निघणारे वृत्तपत्र सावरकरांच्या हातीं आल्यानें क्रांतिप्रचाराचें नवें दालन त्यांनीं त्यांत अघडलें. प्रथम ते पत्र आमच्या क्रांतिकारकांपैकींच अेक असलेले, व “संपूर्ण विवेकानंद” व “रामतीर्थ” या ग्रंथमालांचे कर्ते, रा. भास्कर विष्णु फडके हे काढीत असत. मूळचें ते रा. फाटक यांचें. पण ते नुसते व्यवस्थापक असत, लेखक नव्हते. सावरकर त्यांत लिहूं लागल्यापासून तें फारच जहाल व लोकप्रिय झाले, आणि त्याचा खपहि खूपच वाढला. त्या ‘विहारी’च्या लेखांत सावरकरांचें कांहीं सर्वोत्कृष्ट लेख आलेले मला अद्याप आठवतात. दुर्दैवानें त्याच्या फायलीहि राहिलेल्या कोठें आढळत नाहींत. त्या सांपडल्या तर सावरकरांच्या काव्यप्रतिभेचा अुत्कृष्ट विलास व नर्तन त्यांत सांपडेल. सावरकरांच्या विलायतेच्या प्रयाणानंतर मीहि ‘विहारी’त कांहीं लेख लिहीत होतों. पण त्या पत्रांतले कांहीं लेख राजद्रोही ठरवून

सरकारने भास्करराव फडक्यांना, व पुढे रा. रामभाऊ मंडलिकांना, शिक्षा ठोठावल्या, आणि त्यामुळे त्या पत्राचा अंत झाला.

या पत्रलेखनावरौबर आम्ही मुंबाीच्या नवयुवकांना गांठून अभिनव भारताची त्यांना शपथबद्ध दीक्षा देण्याचे कार्य व साप्ताहिक गुप्त सभांचे कार्यक्रम चालूच ठेवले होते. मी त्या वेळी विल्सन कॉलेजांत गेलों होतो व सावरकर लॉ-क्लासमध्ये होते. विल्सन कॉलेजमध्ये त्यावेळी आतांचे पंतप्रधान रा. बाळासाहेब खेर, पुढे संस्कृत विषयांत डॉक्टरची पदवी मिळालेले (आतां कै.) डॉ. प्रो. गुणे, धारवाडचे चंदावरकर, पुढे डिस्ट्रिक्ट जज झालेले रा. गुंडिल, मुंबाीसच वास्तव्य करून राहिलेले नामांकित वकील मुर्देश्वर, वगैरे माझे सहाध्यायी होते. या सर्वांना आम्ही अभिनव भारताचे सभासद करून घेतले होते, हें मार्गेच सांगितलें आहे. नेहमीच्या आमच्या कांही साप्ताहिक बैठकी चिखलवाडीतल्या चाळीत, कांही शास्त्री हॉलमध्ये, कांहीं आम्ही राहात होतो त्या लॉजमध्ये, कांही अितर ठिकाणीं आम्ही भरवीत होतो. आमच्याबरोबर मुंबाीस विद्याभ्यासासाठी आलेले रा. थत्ते, आपटे वगैरे फर्ग्युसनमधील मित्रहि होतेच. त्यांखेरीज डॉ. थत्ते, बडोद्याचे सरदार मुजुमदार, डहाणूचे करंदीकर, रा. भाटे, पाटणकर, गोरे, शिवरामपंत अभ्यंकर, डॉ. भडकमकर, डॉ. आठवले हेहि या गोटांत दाखल झाले होते.

माधवाश्रमांतला आमचा अड्डा

१९०६ च्या अुत्तरार्धांत, सावरकरांना शामजी कृष्णवर्माची शिष्यवृत्ति मिळून ते विलायतेस बॅरिस्टर होण्यासाठी गेल्यावर, मुंबाीच्या शाखेचे काम माझ्या अंगावर पडलें. त्या वर्षाच्या अखेरीस मी बी. अे.च्या परीक्षेंत अुत्तीर्ण होअून लॉ-क्लासमध्ये दुसऱ्या अेल्अेल्. बी.च्या टर्म्स, व ग्रँट मेडिकल कॉलेजमध्ये अेम्. बी. बी. अेस्.च्या पहिल्या वर्षातल्या टर्म्स, भरूं लागलों. त्यावेळी १९०७ मध्ये मी माधवाश्रमांत (मोहन विल्डिगमध्ये) राहात होतो. आमच्या कार्याचा तोच अड्डा झाला. सकाळ-दुपार मेडिकल कॉलेजांत, आणि संध्याकाळी लॉ-क्लासमध्ये, अशा दुहेरी अभ्यासक्रमांत माझा बराच वेळ जाअी. पण अेल्अेल्. बी. होअून वकील झालों, व क्रांतिकार्यांत पडलेला म्हणून जर सरकारने वकीलीची सनद रद्द केली, तर वकीलीची व संसाराची धुळधाणच होणार, ही गोष्ट सूर्यप्रकाशा-

अतकी स्पष्ट होती. किलेक राजद्रोही वकिलांच्या सनदा सरकारने हायकोर्टी-मार्फत रद्द केल्याच होत्या. तें अुदाहरण डोळ्यापुढें असल्यानें, व या क्रांति-कार्यांत केव्हां तरी सरकारचा रोष होणारच हेहि नक्की असल्याने, मी अेल्ले. बी. बद्दल फारसा अुत्सुक नव्हतो. पण माझाहि शिक्षणक्रम सावरकरांप्रमाणेंच माझ्या श्वशुरांच्या मदतीवर अवलंबून होता. आणि अेम. बी. बी. अेस्.चा शिक्षणक्रम महागडा असल्यानें कदाचित् तो अपुराच राहिल अशी भीति होती. म्हणून फर्स्ट अेल्ले. बी. पास झालोंच असल्यानें दुसऱ्या अेल्ले. बी.च्या टर्म्स तरी पदरांत पाडून घेअून, साधल्यास ती परीक्षाहि देअून ठेवावी या अुद्देशानें हें दुप्पट ओझे मी पत्करलें होतें. आणि माझ्या अपेक्षे-प्रमाणें मला शेवटी तुरुंगवासानंतर डॉक्टरीचाच आधार मिळाला. असो.

बंगाली क्रांतिकारकांशीं नातें जुळवलें

लॉन्ग्रास व मेडिकल कॉलेजमध्येहि माझे क्रांतीला अनुकूल असणाऱ्या तरुणांचा लोकसंग्रह करण्याचें कार्य चालूच होतें. १९०६ ते १९०८ ही वर्षेहि हिंदुस्थानांत फारच धामधुमीचीं होती. १९०६ त काँग्रेसमध्ये जहाल पक्ष प्रबळ होत चालला होता. त्या डिसेंबरांत कै. दादाभाई नौरोजी यांच्या अध्यक्षतेखाली कलकत्यास काँग्रेसचें अधिवेशन होअून त्यांत स्वराज्य-प्राप्तीचा ठराव पास झाला होता. स्वदेशी, बहिष्कार व राष्ट्रीय शिक्षणाबरोबर, वंगभंगामुळें संतप्त झालेल्या बंगाली लोकांच्या आग्रहामुळें, स्वराज्याचा ठराव करणें काँग्रेसला भागच झालें होतें. राज्यकर्तें अिग्रज स्वराज्याच्या ठरावानें चिडतील व आपलें कोणतेंच म्हणणें अैकणार नाहींत, असें मवाळांना वाटे म्हणून त्यांना हें पसंत नव्हतें. आणि त्यामुळें ते स्वराज्याच्या ठरावाविरुद्ध होते. यानंतर बंगाल, मध्यप्रांत व महाराष्ट्र या प्रांतांत राजकीय चळवळ फोफावतच गेली. बंगालच्या वृत्तपत्रांवरून तर तेथें क्रांतिकारकांची हाल-चाल चालू असलीच पाहिजे, असा संशय सरकारास, व आम्हां अिकडच्या क्रांतिकारकांसाहि, येअूं लागला होता. तेथें होणारीं राजद्रोही व्याख्यानें व वृत्त-पत्रांतले राजद्रोही लेख यांच्यावर जे खटले सरकार करीत होतें त्यांत सशस्त्र राज्यक्रांतीचा सूर स्पष्टपणें दृग्गोचर होत होता. 'युगांतर', 'संध्या', 'वंदे मातरम्' यांसारखीं वृत्तपत्रें तर अुघडअुघड राजद्रोहाचा व सशस्त्र क्रांतीचा पुरस्कार करीत होती. 'अनुशीलन-समिति', 'स्वाधीन भारत'

ही सार्धी नांवे धारण करणाऱ्या गुप्त संस्था तेथे क्रांतिकार्यांत मग्न होत्या, हेहि आम्हांस कळले होते. बाबा सावरकरांचे मित्र सदाशिवराव पालेकर (अिष्टगुंड) यांना बाबांनीं मुद्दाम तेथें पाठवून तेथल्या क्रांतिकारकांत प्रवेश करून घेतला होता. म्हणून तेथें प्रत्यक्ष जाऊन, तेथल्या क्रांतिकारकांच्या कार्याचा व्याप किती आहे, शस्त्रास्त्रें व अितर साधनें किती जमवलीं आहेत हे पहावे, तेथल्या क्रांतिकारकांशी गाढ स्नेह जोडावा, आणि सहकार्यानेंच साऱ्या देशभर, निदान बऱ्याच प्रांतांत तरी, अेकदम सशस्त्र क्रांतीचा अुठाव करण्याची योजना आखावी, या हेतूनें मी व नाशिकचे त्या वेळचे पुढारी रा. बाबासाहेब खरे, वकील, या काँग्रेसच्या अधिवेशनाचें निमित्त करून, कलकत्त्यास गेलों आणि ८-१० दिवस तेथें राहून तेथल्या 'स्वाधीन भारत', 'अनुशीलन-समिति' वगैरे गुप्त संस्थांच्या चालकांशी संधानें बांधून, तेथल्या व्यापाची कल्पना घेऊन परत आलों.

बंगालमधली तयारी आमच्याप्रमाणेंच, पण अधिक मोठ्या प्रमाणावर, चालली होती. शेंकडों क्रांतिकारक तरुण गुप्त संस्थांतून क्रांतीचें जाळें भरगच्च आणि घट्ट विणीत होते. बंगालवर कर्झनशाहीचा कडक अंमल अितका चालूं होता कीं, साधे 'वंदे मातरम्' हे शब्द अुच्चारण्यासहि बारिसाल जिल्ह्यांत प्रतिबंध होता. ले. गव्हर्नर फुल्लर हा 'गोळ्या घालून मारूं' अशी लोकांस धमकी देत होता. बंगाल्यांतील नामांकित कार्यकर्ते हद्दपार होत होते. नवे दडपशाहीचे कायदे कर्झन पास करून घेत होता. त्यामुळे बंगाली क्रांतिकारक तर सारखे आग ओकीत होते. राजद्रोही म्हणून शाळा-कॉलेजांतून हद्दपार केलेले विद्यार्थी व शिक्षक राष्ट्रीय शाळा काढून त्यांत सशस्त्र क्रांतीचें, गुप्त संस्थांचें, शिक्षण देत घेत होते. याप्रमाणें सर्व बंगालभर बंगभंगानें क्रांतीच्या विचारांचा वणवा पेटवून दिला होता. प्रमथनाथ बानर्जी, चित्तरंजन दास, सेनगुप्त, चटर्जी, चक्रवर्ती वगैरे बॅरिस्टर, डॉक्टर, कांहीं जमीनदार हे या क्रांतिकारकांना कांहींशीं गुप्त मदत करीत. पण पुरेसे पैसे मिळत नव्हते. म्हणून क्रांतिकारकांनीं खजिने लुटणें, राजनिष्ठ जमीनदारांच्या घरांवर दरोडे घालून पैसा आणणें, हेहि प्रकार चालू केले होते.

मुंबअींतला गुप्त प्रचार

बंगालमधली ही परिस्थिति पाहून आल्यावर आम्हीहि दुप्पट जोरांन

आमच्या कार्यास सुरुवात केली. सरकारचा दडपशाहीचा वरवंटा जोराने रगडीत चालला होता. सावरकरांच्या अितका मी फारसा प्रसिद्धीस आलो नसल्याने, आणि प्रत्यक्ष गुप्त कार्याच्या सुरक्षिततेसाठी, यानंतर मी प्रकटपणे कोणत्याहि चळवळीत पडेनासा झालो. सावरकरांचा पत्रव्यवहार फुटतो अशी शंका आल्याने मी त्यांच्याशी पत्रव्यवहारहि बंद ठेवला. १९०७ च्या अखेरीस मला पहिल्या अेम. बी. बी. अेस्.ला बसावयाचें होतें. म्हणूनहि मला वेळ हवा होता. या सर्व कारणांनीं बाह्य चळवळी मी आंखडत्या घेतल्या. शिवाय आमची अितर मंडळी कार्यतत्पर झाली होती. नासिकचे “मित्र-समाज” या गुप्त संस्थेतले रा. कृष्णाजी गोपाळ कर्वे हे यावेळीं मुंबईस शिक्षणासाठीं आले होते. अेल्फिन्स्टन कॉलेजमध्ये त्यांचीहि कांहीं गुप्त मंडळी होती. आमच्यापैकीं रामभाऊ भाटे हे मुंबईच्या आर्ट स्कूलमध्ये अभिनव भारताचें कार्य करीत होते. दुसरे अेक आमचे क्रांतिकारक मित्र घनश्याम सदाशिव केळकर हे विह. जु. टेक्निकल अिन्स्टिट्यूटमध्ये क्रांतीचें बीजारोपण गुप्तपणे करीत होते. कर्व्यांचे मित्र रा. दुगुल, गोगटे, नागपूरकर, मोघे हेहि त्या संस्थेतच होते. फर्ग्युसनमधले रा. कृष्णाजी गोपाळ खरे हे बाँबच्या तयारीचें शिक्षण, प्रो. गजरांच्या लॅबोरेटरींत, अेम. अे.च्या अभ्यासाचें निमित्त करून, घेत होते. याप्रमाणें अेल्फिन्स्टन, विल्सन व मेडिकल कॉलेजें, लॉ-क्लास, विह. टेक्निकल अिन्स्टिट्यूट, गजरांची प्रयोगशाळा, आर्ट स्कूल वगैरे जेवळ्या उच्च शिक्षणाच्या संस्था होत्या त्यांत आमचे व अितर कार्यकर्ते आपापली क्रांतिप्रवण कार्ये करीतच होते. मार्गे वर्णिल्याप्रमाणें भावी तरुण पिढी क्रांतीला अनुकूल करण्यासाठीं सर्व शैक्षणिक केंद्रे हस्तगत करण्याची जी आमची योजना होती त्याप्रमाणें आमचें क्रांतिकार्य अिविरत पण गुप्तपणे चालूच होतें.

याशिवाय रेल्वे, पोस्ट, कस्टम्स, हायकोर्ट, सेक्रेटरिअेट, तार ऑफिस, हवामान खातें, हाफकीन अिन्स्टिट्यूट वगैरे सरकारी केंद्रांतूनहि आमच्या क्रांतिकारकांनीं चंचुप्रवेश केला होता. क्रांतीच्या तयारीचें हें अंग फार महत्त्वाचें असतें. सरकारी खात्यांतून आपले लोक ठेवल्यानें सरकारच्या हालचालीवर, धोरणावर, नजर राहते, आणि कित्येक वेळां या हेरगिरीनें अचानक फायदाहि मिळतो. आम्हांस या हेरगिरीचा बराच

फायदा मिळे. रेल्वेत आमचे लोक असल्याने त्यांना हवें तेव्हां, हवें तेथें, गुप्त कार्याकरितां पाठवतां येथी. टिळकांच्या १९०८ च्या खटल्यांत आम्ही तार-खात्यांतून कशा बातम्या मिळवल्या, त्याची हकीकत 'अभिनव भारतावरील हल्ले' या प्रकरणांत पुढें येथीलच. ठिकठिकाणीं आमचे क्रांतिकारक सरकारी नोकरीत तर होतेच, पण आमचे भास्करराव खरे हे तर दिल्लीस अिंपीरिअल सेक्रेटरिअेटपर्यंत पोचले होते. अर्थात् हे सर्व लोक क्रांतिकारक होते, हे आमच्याखेरीज अितर कोणासहि माहीत नव्हतें. सरकारी नोकरांनीं कोणत्याहि राजद्रोही चळवळीत उघड वा गुप्त भाग घेऊं नये या धोरणाचें चिलखत सरकारचें अंगावर असलें तरी आम्ही त्याला शतशः भोकें पाडूं शकलों होतो.

देशभर अेकदम अुठावणीची योजना

१९०७ च्या अखेरीस जी सुरतेस काँग्रेस भरली तिला बंगालचे बाबू अरविंद घोष, बिपिनचंद्र पाल वगैरे प्रकट व गुप्त संस्थांचे पुढारी येणार, असें कळल्यावरून त्यांना भेटण्यासाठीं आमच्यापैकीं मी व इतर कांहीजण असें मुद्दाम गेलों होतो. नाशिकहून बाबा सावरकर, बाबासाहेब खरे, गद्रे वकील व अितर मंडळीहि बंगालच्या गुप्त संस्थांच्या पुढाऱ्यांस भेटण्यास आलीं होती. काँग्रेसला हजर राहणें हें नुसतें निमित्त होतें. बडोद्याच्या आमच्या शाखेंतूनहि बं. देशपांडे वगैरे पुढारी आले होते. तेथे आमच्या व बंगालच्या क्रांतिकारक पुढाऱ्यांच्या गांठी-भेटी झाल्या आणि अेक गुप्त बैठकहि झाली. पूर्वनियोजित कार्यक्रमानुसार, सर्व हिंदुस्थानभर सशस्त्र क्रांति करण्याची तयारी पुरी होअीपर्यंत, कोणीहि अुतावळेपणानें अुठावणी करूं नये, असें पुन्हा अेकवार, अेकमेकांच्या गुप्त तयारीच्या माहितीची देवाण-घेवाण झाल्यावर, ठरलें. त्या अधिवेशनास मद्रासचे तत्कालीन पुढारी चिदंबरम् पिले व पंजाबचे कांहीं तुरळक क्रांतिकारक आले होते. या बैठकीत दिल्या घेतलेल्या माहितीपैकीं खरी तयारी किती याबद्दल मात्र अुभयपक्षीं शंका घेण्यास जागा होती. कारण पुढें मद्रासकडे फारसें कार्य दृष्टीस पडलेंच नाहीं. सुरतेस काँग्रेसमध्ये फूट पडली. आम्ही मात्र आमचें अुष्टिद सफळ झाल्याचें समाधान मानून परत फिरलों.

बंगालमध्ये १९०७ च्या अुत्तरार्धात हेमचंद्र दास हे बाँबची विद्या हस्तगत करून विलायतेतून परत आल्याबरोबर त्यांनीं त्याचे प्रयोग करण्यास

सुरुवात केली. आणि ले. गव्हर्नरची गाडी, रुळाखाली बॉब ठेवून, खुडवण्याचा प्रयोगही झाला. तो त्याच्या शिकंदर नशिबानें फसला म्हणूनच वांचला. पिस्तुलांच्याहि अंग्रजावर फैरी झडावयास लागल्या. बंगालचें हें धाडस पाहून आमच्या मुंबई प्रांतांतल्या क्रांतिकारकांतहि पिस्तुलें, तरवारी, बंदुका मिळवण्याची व बॉब तयार करण्याची तयारी झाली. त्यासाठीं दोन प्रकरणें पुढें स्वतंत्र दिलीं असल्याने येथें अितकेच सांगून ठेवतो कीं, 'आमची, सर्व देशभर, ठिकठिकाणीं, अेकदम खुठाव करण्याची योजना जर फसली नसती तर देशांत आगामी क्रांतीचे भयसूचक बॉबचे स्फोट, व कित्येक अधिकाऱ्यांचे वध, अेकाच वेळीं घडवून आम्ही अंग्रज सरकारास, विशेषतः अधिकाऱ्यांस, त्राहि भगवन् करून सोडण्याअितकी सामुग्री आमच्याजवळ जग्यत तयार होती. वसअीचा आमचा बॉबचा कारखाना म्हणजे ठिकठिकाणच्या विश्वासू क्रांतिकारकांना बॉब तयार करण्याची कृति शिकवण्याची अेक गुप्त शाळाच झाली होती.

प्रकरण पांचवें

अभिनव भारताचें विलायतेंतलें कार्य

विलायतेंत गेल्यावर सावरकरांनीं 'अिंडिया हाअूस' हें क्रांतिकारकांचें अेक केंद्रच निर्माण केलें. विलायतेंत असलेल्या त्या वेळच्या बऱ्याचशा हिंदी तरुणांना त्यांनीं अभिनव भारताच्या माळेंत ओंवले. सेनापति बापट हे त्यावेळीं विलायतेंतच होते. पुढें पंजाबचे मुख्य प्रधान झालेले सर शिकंदर हयात; मद्रासचे आतांचे सचिव डॉ. राजन्, पिले, अय्यर; दक्षिण आफ्रिकेंतले पुढारी बॅ. पाथर; कर्झन वायलीला ठार करणारा मदनलाल धिंग्रा; कीनियामध्ये कांही वर्षे अेक्झिक्युटिव्ह कौन्सिलर झालेले बॅ. फडके; कोरगांवकर अिंजिनिअर, अुत्तर हिंदुस्थानांतले बॅ. मिर्झा अब्बास, बॅ. ग्यानचंद्र वर्मा, सरोजिनी नायडूंचे बंधू वीरेंद्रनाथ चट्टोपाध्याय, पंजाबचे विख्यात क्रांतिकारक लाला हरदयाळ, भाभी परमानंद, हरनामसिंह, पॅरिसचे राणा, मॅडम कामाबाभी, गुरुकुलांतले महेशचरणसिंह, मुंबाभी कॉर्पोरेशनचे कांहीं वर्षे केमिकल अन्यालिस्ट असलेले डॉ. जोशी (खिस्ती), डॉ. अेरुळकर, हेमचंद्रदास, नीतिसेन द्वारकादास, डॉ. मेथा, डॉ. मुथू, बिपिनचंद्रपालांचे

चिरंजीव निरंजनपाल, डॉ. देशमुख, प्रो. गोहोकर, प्रो. कुटिन्हो वगैरे शेंकडों हिंदी तरुण अभिनव भारताच्या क्रांतिछत्राखालीं लंडनमध्ये राजद्रोहानें मुसमुसत होते. हिंदुस्थानांतल्या निरनिराळ्या प्रांतांतून बॅरिस्टर, आय. सी. ऐस्., अिजिनिअर, डॉक्टर होण्यासाठीं त्या कालांत बरेच विद्यार्थी जात. ते जर क्रांतीला अनुकूल होअून सशस्त्र क्रांतीचा धुमधडाका आपापल्या प्रांतांत अुडवण्यास अुद्युक्त झाले, तर अखिल हिंदुस्थान अेकाच हुकमी क्रांतिछत्राखालीं येअून अेकदमच अुठावणी करील, ही सावरकरांची अपेक्षा व योजना होती. आणि त्या हेतूनेच त्यांनी प्रयत्न चालवले होते. विलायतेंत शस्त्रांचा कायदा सौम्य असल्यानें पिस्तुलें पोस्टाच्या तिकिटाप्रमाणें मिळत. हे सर्व तरुण त्याचा फायदा घेऊन नेम-बार्जीत तरबेज झाले होते. रशियांत त्यावेळीं बॉबसारखें प्रभावी साधन क्रांतिकारकांनीं योजलें असल्यानें या तरुणांपैकीं कांहींनी (विशेषतः सेनापति बापट, होतिलाल वर्मा व हेमचंद्र दास यांनीं) त्याचा अभ्यास व प्रयोगाचें शिक्षण रशियन क्रांतिकारकांकडून घेतलें. व त्याची कृति वर्णन करणारें अेक चोपडें घेअून, नांव बदलून, बापट हिंदुस्थानांत येऊन पोचले; हेमचंद्र कलकत्यास परतले, होतिलाल वर्मा हे अमेरिका, जपान, चीनमार्गे परतून पुण्यास आल्यावर त्यांनीं बॉबच्या कृतीचें पुस्तक लो. टिळकांना अर्पण केलें. हाँगकाँगला सैन्यांत राजद्रोह पसरवल्याबद्दल पुढें यांना शिक्षा झाली.

हे सर्व अुद्योग चालूं असतांनाच सावरकरांनीं अिटलीचा रामदास व प्रसिद्ध क्रांतिकर्ता जोसेफ माझिनी याचें अत्यंत सुंदर चरित्र लिहिलें. नंतर '१८५७ चें स्वातंत्र्ययुद्ध' व 'शिखांचा अितिहास' हीं हि पुस्तकें त्यांनीं लिहिलीं. पण तीं त्या काळांत अप्रकाशितच राहिलीं. त्याबद्दलचा अुल्लेख सावरकर-चरित्रांत आहेच. १८५७ चें हस्तलिखित १९४९ सालापर्यंत प्रो. कुटिन्हो यांनीं पोर्तुगालमध्ये सुरक्षित ठेवून नंतर तें अमेरिकेंत आपल्या-बरोबर नेलें. आतां तें त्यांनीं सावरकरांकडे पुन्हा पाठविलें आहे. शिखांच्या अितिहासाचा मात्र पत्ता नाहीं. असो.

विलायतेतून हे तरुण आपापले अभ्यास संपवून परत येत तेव्हां ते मुंबईस मला, व नंतर नाशकास बाबा सावरकरांना, भेटून तिकडील सर्व इकीकृत अित्थंभूत कळवीत. त्यांच्याकडूनच बॉबच्या कृतीचें अेक पुस्तक

आम्हांस मिळालें होतें. आणि तदनुसारच बंगालमध्ये व महाराष्ट्रांत आमचें बाँब करण्याचे प्रयत्न चालू होते. त्याचें अेक स्वतंत्र प्रकरणच पुढें दिलें असल्यानें येथें त्याचा नुसता निर्देशच पुरे.

सावरकरांनीं युरोपखंडांत व अमेरिकेंतहि क्रांतीला अनुकूल अशा चळवळी थोड्याफार चालूं केल्या होत्या. हरदयाळ व वीरेंद्रनाथ चट्टोपाध्याय यांची कॅनडा व जर्मनी यांसाठी योजना झाली होती. शामजी कृष्णवर्मा, बॅ. राणा व अितर कांही मंडळी फ्रान्समध्ये खटपटींत होती. रशियन क्रांतिकारकांशीहि या मंडळींनीं संधान जुळवलें होतें.

विलायतेंत सावरकरांनीं ज्या खटपटी, योजना, तयार केल्या त्यांची संपूर्ण माहिती तेच लिहूं शकतील. सेनापति बापटाना ती लिहून पाठवण्याबद्दल मीं विनंती केली होती. त्यांनीं एक लहानसें टांचणच पाठवलें. त्यांच्या चरित्रांत ती थोडीशी आली आहे. म्हणून मी तिचा येथें पाल्हाळ करीत नाही. सावरकरांनाहि मीं ती लिहून काढण्यासाठी पुष्कळ वेळां विनंत्या केल्या, गळ घातली, पण अद्याप त्यांनी ती लिहून काढली नाहीं हें दुर्दैव आहे. बाबांना जी माहिती होती ती त्यांच्या चरित्रांत प्रसिद्ध झालेलीच आहे. 'सावरकर-चरित्रांत'हि रा, करंदीकरांनी ती वर्णिलेली आहे. मीं वर दिली तेवढीच माझ्या स्मृतीच्या चाळणींत शिल्लक आहे. त्यांच्या सहकाऱ्यांपैकीं मद्रासचे डॉ. राजन्, मुंबाीचे डॉ. अेरूळकर, व आफ्रिकेंतले बॅ. पाथर यांनाहि पण मीं लिहिलें. पण फलनिष्पत्ति कांहींच झाली नाही. अगोदरच या सर्व गुप्त खटपटी. त्यामुळें ज्यांनीं त्या केल्या त्यांनाच त्यांची पुरती माहिती असणार. त्यांपैकीं हरदयाळ, परमानंद, अय्यरसारखे कांहीं कैलासवासीहि झालेले. कांहीं परागंदा होऊन निराशेत खचलेले. डॉ. राजन्सारख्या कांहींचीं मते बदललेलीं. अशा विविधतेमुळें कोणीच तें प्रकरण लिहून ठेवलेहि नाहीं आणि पाठवलेहि नाहीं. त्यामुळें आत्मचरित्राचा हा अेक भाग, क्रांतीच्या चळवळीचा परिपाक म्हणून, सावरकरच जर तो लिहितील तरच त्यांच्या व हिंदुस्थानच्या सशस्त्र क्रांतीच्या चळवळीचा अेक अत्यंत रोमहर्षक खंड अुजेडांत येतील. सध्या तरी ते प्रकृतीच्या अस्वास्थ्यामुळे लिहूं शकत नाहीत, असें त्यांच्यां चिरंजीवांनीं मला कळवलें आहे. त्यामुळें हें विलायतचें क्रांतिप्रकरण येथेंच अर्धवट किलकिलें

करून तसेंच सोडणें मला प्राप्त आहे. अितकें मात्र खरें कीं, त्यांचे हात विलायत, युरोपांतले कांहीं देश, व अमेरिकेंत कानडा या विशाल भूभागांवर पसरले होते. अिग्रज सरकारला त्याची माहिती होती. आणि म्हणून त्यांना बॅरिस्टरीची परवानगीहि त्यांनी नाकारली. अखेर आत्मसंरक्षणासाठीं, व क्रांतिकार्य निर्वेध चालूं राहावें म्हणून, अिंग्लंड सोडून त्यांनीं फ्रान्समध्ये पुढें वास्तव्य केलें. हिंदुस्थानांतली आमची चळवळ अचानक फसली म्हणून, आम्ही नको नको म्हणत असतां, त्यांस तशा सूचनाहि पाठवल्या असतां, ते विलायतेस गेले आणि अिग्रजांच्या पाशांत सांपडले. करंदीकरांच्या 'सावरकरांच्या चरित्रांत' त्यानंतरची माहिती आलेलीच आहे.

प्रकरण सहावे

अभिनव भारताची शस्त्रास्त्र-सिद्धता

अभिनव भारताच्या बाह्य पसाऱ्याच्या आंत, अंधारांत, गुप्त कार्याचा प्रचंड व्याप चालूच होता. ठिकठिकाणी पारखून घेऊन, शपथबद्ध झालेल्या तरुणांना गुप्तपणाने अेकत्र आणून, त्यांच्या शाखा काढून, संघटनेचे व शस्त्र-संग्रहाचे काम चालूच होते. अिग्रज सरकाराविरुद्ध सशस्त्र सामना घावयाचा म्हणजे आपलीहि प्रचंड संघटना हवी, आणि तीहि सशस्त्र, समृद्ध आणि समर्थ हवी, यांबद्दल वादच नव्हता. अिग्रज सरकाराइतके सशस्त्र सैन्य आपण स्वतंत्रपणे आुरू शकणार नाहीं; पण, हिदी सैन्यांत व पोलिसांत आपल्या मतांचा प्रसार करून, सैन्य व पोलिस फितवले म्हणजे तेच सैन्य अनायासे आपले होतील, अशा अितिहाससिद्ध क्रांतीच्या कल्पनेने आमचे अुद्योग चालू होते. पण सैन्यांत प्रवेश मिळणे तेव्हां महादुर्घट काम होते. ठराविक जातींनाच तेव्हां सैन्यांत प्रवेश मिळे. पोलिस, रेल्वे, रेव्हिन्ग्यू, न्याय, तुरुंग, तार, अिजिनिअरिंग वगैरे खात्यांत मात्र आपली माणसे गुंतवणे, किंवा त्यांतली आत्मसात करणे, हे त्यापेक्षां सोपे काम होते. आणि त्याला सुरुवात

चांगलीच झाली होती. अिग्रज सरकारच्या राज्ययंत्रांत पुष्कळशीं माणसं आपलीच आहेत, तींच आपल्या मताचीं झालीं कीं तें राज्ययंत्र, बाहेर क्रांतीची अुठावणी होतांच, अेकदम आपण आपल्या हातांत घेअूं शकूं, अशी आमची योजना होती. आंतून व बाहेरून असे हल्ले चढवले, व विशेषतः १८५७ प्रमाणें, किंवा १९४५-४७ मध्ये सुभाषचंद्रांच्या हाताखालीं, सैन्य फितलें, तसें झालें तर अिग्रजांचे बारा वाजवण्यास वेळ लागणार नाहीं, हें अनेक देशांच्या राज्यक्रांत्यांच्या अितिहासावरून आम्हीं काढलेलें निर्विवाद सत्य होतें.

बौद्धिक व सैनिकी शिक्षण

गुप्तशाखेचा सभासद निवडण्यांत आम्ही बरीच दक्षता घेत होतो. समानशील मित्रांपासून सुरवात होअी. त्याचे आचारविचार, कुलशील, बुद्धिमत्ता, शरीरसामर्थ्य, स्वार्थत्यागाची तयारी, स्वभाव याची प्रतीति आली म्हणजे संस्थेंत त्याबद्दल कोणी तरी सभासद सूचना आणी. अितर सभासदांना त्याची ओळख पटली तर लौकरच त्याला शपथ घेऊन सभासद होतां येत असे. पण ओळख नसल्यास ३-४ सभासदांनी त्याची ओळख पाडून, पुन्हा त्याची चांचणी होअी. त्या सर्वांचें मत अनुकूल पडलें तरच त्याचा शपथविधि होत असे, नाहींतर नाहीं. श्रीरामकृष्ण, श्रीशिवाजी-महाराज यांच्यासमोर, त्यांच्या तसबिरीवर हात ठेवून, शपथ घ्यावी लागे. शपथेचा नमुनाहि ठरलेला असे. शपथबद्ध झाल्यावर त्याला दर साप्ताहिक बैठकींत प्रवेश मिळे. पुढारीपणाच्या शिक्षणासाठीं दर आठवड्यास कांहींतरी अैतिहासिक, पौराणिक, धार्मिक, सामाजिक विषयांवर वादविवाद होत. त्याला अेखाद्या विषयावर बोलण्यासहि आम्ही लावत असूं. त्याच्या मानसिक अुन्नतीसाठीं निरनिराळ्या देशांच्या क्रांत्यांचे अितिहास, हिंदुस्थानांतल्या व जगांतल्या वीर पुरुषांचीं चरित्रें, त्यांनीं सोसलेले देहदंड, त्यांचा निरुपम स्वार्थत्याग व प्रसंगावधान, त्यांची कर्तव्यनिष्ठा व तत्परता, त्यांचा दीर्घोद्योग या सर्वांचे परिणाम त्याच्या मनावर व्हावे म्हणून त्यास ग्रंथ वाचाव्यास देऊन त्याबद्दलची त्याची परीक्षाहि थोडीबहुत घेत असूं. त्याच्या शारीरिक व सैनिक शिक्षणासाठीं प्रत्यहीं तालीम, पोहणें, धांवणें, डोंगरकडे चढणें-झुतरणें, अुपासमार, थोडेंफार हत्यारांचें शिक्षण, नेमबाजी वगैरेंची

सोय आम्ही केली होती. बडोद्याहून प्रो. माणिकरावांच्या तालमीतले अिब्रा-
हिम भोर्डी हे यासाठी आम्ही मुद्दाम आणवले होते. ते या सर्व विद्या तरु-
णांना शिकवीत (वर्तकांचा लेख). तसेंच जुन्नरकडचे अेक जाधव नांवाचे
गृहस्थहि या कार्यासाठी नियोजित केले होते. डोगरावर लुटपुटीच्या लढाया,
मर्दानी खेळ, धांवणे, पोहणे यांच्या शर्यती वगैरे सर्व प्रकार चालू असत.
याप्रमाणे शपथबद्ध सभासदांच्या शारीरिक, बौद्धिक व सैनिकी शिक्षणाची
व्यवस्था आम्ही केली होती. ही अगदी काटेकोरपणाने शक्य तितकी
पाळली जावी म्हणून आमची योजना होती. पण आम्ही सर्व स्वयंसैनिक
होतो. घरचे पोटापाण्याचे अुद्योग किंवा शाळाकॉलेजांतले शिक्षण वगैरे
व्यवसाय संभाळून अुरल्या वेळांत हे काम करावे लागे. पण ते सहसा कोणी
चुकवीत नसे. प्रसंगविशेषी तर रोजचे अुद्योगधंदे सोडूनहि मंडळी अेक-
निष्ठेने कार्यतत्पर असत. कांतीचे काम मुख्य प्रचंड संघटनेचे. त्याला अेक
निष्ठेची, अेकदिलाची, बंधुप्रेमाची भावना जाज्वल्य असावयास पाहिजे. या
देशबंधुप्रेमाचा परिणाम सभासदांवर अितका होओ की, घरचीदारची भांडणे,
भाअूबंदक्या, अुखाळ्यापाखाळ्या सर्व नाहीशा होत. अेकमेकांतून कधी
विस्तवहि जावयाचा नाही अशा कोर्ट-कचेऱ्यापर्यंतच्या भाअूबंदक्या या
देशभक्तीच्या प्रेमाच्या भट्टींत पार वितळून जाऊन पुन्हा ते भाअू भाअू
कायमचे अेक झालेले आम्ही पाहिले आहेत. अुच्चनीच भावहि आम्ही ठेवत
नव्हतो. नुकतेच कैलासवासी झालेले नागपूरचे विश्वनाथराव केळकर यांनी तर
आपल्या वडिलांनाहि शपथ दिली होती ! आणि मुलाकडून ती घेण्यांत त्यांनाहि
कमीपणा वाटला नाही. याप्रमाणे सभासदांची बौद्धिक, नैतिक व शारीरिक,
अुन्नति व्हावी, व अभिनव भारताचा सभासद अष्टपैलू पुढारी असावा, म्हणून
आम्ही शक्य तितकी व्यवस्था व खबरदारी घेत होतो आणि आमच्या या
प्रयत्नांना यशहि आले होते. सभासदांच्या निवडींत आम्ही जातगोत कांहीं
मानीत नव्हतो. त्यामुळे सर्व जातींचे लोक आमच्यांत येण्यास हरकत नसे.
तसेंच आमच्या या भव्य व विशाल देशप्रेमाच्या कल्पनेने अठरापगड जातींचे
खाणेंपिणेहि कधी कधी अेकत्र अेका पंक्तीत होओ. त्यामुळे जातिभेदाच्या
विषारी भावनेपासून आम्ही मुक्त होतो. अशा शेकडों सभासदांच्या शाखा
सर्व महाराष्ट्रभर, देशभर, अुभाराव्या असे आमचे प्रयत्न चालू होते.

बंगालप्रमाणेच संघटनेच्या गुप्ततेसाठी फक्त शाखांच्या मुख्यांनीच अेकमेकांची ओळख ठेवावी व संस्थेच्या कार्याबद्दल वाटाघाट करावी असा सक्त नियम होता. सर्वच सभासदांची सर्वांनाच माहिती नसावी म्हणून हे तत्त्व आम्ही परोपरीने अगदी कटाक्षाने पाळले होते. गुप्तता, सुरक्षितता, घटनासौकर्य या सर्व दृष्टींनी असे करणे अिष्टच होते. त्यामुळे अेखाद्या शाखेत कांही अनिष्ट प्रकार घडला तर त्याची झळ इतर शाखांस लागत नव्हती. पण हा नियम जसा संघटनेला अनुकूल तसाच तो प्रसंगी प्रतिकूलहि होत असे. पण त्याला अिलाज नव्हता आणि शेवटी त्याची प्रतिकूलताच आम्हांस भोवली.

दरिद्रीनारायणांचा त्याग

गुप्तपणे हत्यारें मिळविणें, आणणें, सुरक्षित ठेवणें, बाँब तयार करण्यासाठी रासायनिक पदार्थ आणणें, गुप्त ठिकाणां त्यांची भट्टी लावणें, वगैरे सर्व कार्यांस प्रचंड द्रव्यसाहाय्य हवें होते. आणि, आम्ही बहुतेक सर्व दरिद्रीनारायण असल्यानें, तेंच आमच्याजवळ नव्हतें. किरकोळ वर्गण्या व देणग्या यांनी काय कात होणार ! तरीपण कै. बाबासाहेब खरे यांनी मधून-मधून कांही मदत दिली होती. धनाढ्यवर्ग आमच्यांत येत नव्हता. हिंदु-स्थानच्या सशस्त्र राज्यक्रांतीची आवश्यकता व शक्यता त्यांना तेव्हां वाटत नव्हती. सरकारचा गदारोळ त्यांच्यावर फिरत नव्हता. अुलट अिप्रज सरकार त्यांचें पाठिराखें होते. म्हणून त्यांच्याकडून फारसें कांहीं मिळण्याची सोय नव्हती. बाबा थोडेफार पैसे जमवीत; पण ते बाह्य प्रकट कार्यालाच पुष्कळसे खर्च होत. अेखादा क्रांतिप्रेमी श्रीमंत सावकार पैशाची लाल्च दाखवी; पण कांहीं अटीवर. त्या अटीपैकीं अुदाहरणार्थ अेक अट म्हणजे टिळकांना शिक्षा देणाऱ्या सरकारच्या बगलबच्चा न्या. डावरला मारण्याची होती. ८ हजार रुपयांचें त्यासाठी बक्षीस होते. अण्णा कर्वे त्यासाठी कांहीं दिवस डावरवर टेहळणी करीत होते. ब्रह्मगिरीबुवा व र. वि. भावे हेहि त्या अुद्योगांत होते; पण सांधे सांपडली नाही. आणि अर्थात् ८ हजार रुपयेहि मिळाले नाहीत. बगालमध्येहि क्रांतिकारकांना पैशांची अशीच पंचाअीत पडली होती. “ राजनैतिक कारस्थानाच्या ” पहिल्या खंडांत बारीं-डाला अेक हजार रुपये, क्रांतिकारक संपादकांना शिक्षा देणाऱ्या किंगजफर्ड

मॅजिस्ट्रेटला मारण्यासाठी कसे दिले, व तें काम न होतां चुकून दोन केनडी स्त्रियाच बाँबला कशा बळी पडल्या, आणि म्हणून बारींद्राला ती रक्कम पै-पैसा करून कशी परत करावी लागली, याची हकीकत दिली आहे. कांतीला पैसे देणाऱ्यांच्या या अटी पुऱ्या करणें अशक्य होतें, हें त्या धनिकांना कळत नव्हतें. पण आमच्यासारख्या भणंग-भिकाऱ्यांच्या अिच्छेला विचारतो कोण ? अिच्छाभोजन कोण घालणार ? (Beggars cannot be choosers). म्हणून भिक्षा, देणग्या, मागावयाला जावें तर ते म्हणत कार्य दाखवा. आम्ही म्हणत असूं कीं, कार्य दाखविण्यासाठीच अगोदर पैसा या. असा हा पेंच होता. या शृंगापत्तींतून सुटणें कठिण होतें. या पेंचप्रसंगासुळेंच सार्वत्रिक योजनेअैवजी निरनिराळ्या ठिकाणीं अुठावणी करणें, केवळ पैशासाठीच, अवश्य आहे, असें हेमचंद्र दास सेनापति बापटांना म्हणाले होते. आम्ही तरी आमच्या पोटाला चिमटा किती घेणार ? बिचाऱ्या बंगाली क्रांतिकारकांनीं तर अितकें दारिद्र्य पत्करलें होतें कीं, भांड्यांचा सुद्रां खर्च लागूं नये म्हणून नारळाच्या करवंद्यांच्या वाढ्या करून त्यांतून ते पदार्थ वाढीत व खात ! मातीच्या सुरया व परळें हीं त्यांचीं अन्न रांधावयाचीं भांडीं होतीं ! हेमचंद्र दासनें तर स्फोटकास्त्र (बाँब) विद्या शिकावयास घरदार विकलें होतें ! बाबांनीं व त्यांच्या पत्नी येसूवहिनी यांनीं जन्मभर अठरा विश्वें दारिद्र्यांत पिचत दिवस कसे काढले हें “ बाबाराव सावरकरांच्या ” चरित्रांत रा. द. न. गोखले यांनीं दाखविलेच आहे. विनायकराव सावरकर आणि मी आमच्या श्वशुरांच्या द्रव्यसाहाय्यावरच कॉलेजचा शिक्षणक्रम अुरकीत होतो. त्यापूर्वीं हायस्कूलांत तर माझ्या घरीं, दरमहा १० रुपयांपैकीं २॥ ६. हायस्कूलची फी देऊन, ७॥ रुपयांत मी, आजी व आजी अशीं तीन माणसें आपला रूडखुड संसार करीत होतो ! आबा दरेकर - गोविंद कवि - यांची आजी तर भांडीं घासून गुजारा करी ! अशा अठरा विश्वें दारिद्र्यांनें ग्रासलेल्या आम्हां अभिनव भारताच्या सदस्यांनीं काटकसर केली तरी किती पैसा जमणार ! त्यांतहि आमचे टिळक-परांजप्यांसारखे आधारस्तंभ तुहंगांत गेलेले. सर्व पुढारी त्या धक्क्यानें हतबल झालेले. अशा स्थितींत आम्ही होतो.

तरी पण अंगीकृत कार्य तडीस नेण्याचा आम्ही संकल्प केलाच होता. कांही काटकसर, कांही अुधारअुसनवारी, कांही देणग्या, आणि हेमचंद्र-

दासाप्रमाणें आमच्या परम स्वार्थत्यागी कांहीं मित्रांनीं घरांतलें कांहीं किडुकमिडुक मोडून कांहीं पैसे अुभारले. याच सुमारास आम्हांस १५० रु. बेळगांवचे तेव्हांचे क्रांतिकारक देशभक्त गंगाधरराव देशपांडे यांनी दिले होते. कांहीं पिस्तुलें व बाँब तयार करण्याचें कच्चे सामान व अुपकरणें घेण्यापुरती तरी आम्ही अभिनव भारताच्या सभासदांनीं याप्रमाणें पैशांची तरतूद केली. मधुकरा, अुसनवारी व चोरी (Beg, Borrow or Steal) या तीन साधनांपैकी आमच्या अभिनव भारताच्या मंडळीनी चोरी करून मात्र पैसा जमविला नव्हता. आणि पैशांची अतिशय तंगी झाल्यावर, गोपाळराव पाटणकरांनी तशी सूचना केली असतां, आमच्या स्फोटकास्त्र शाखेच्या चालकांनीच (रा. भाट्यांनी) ती हाणून पाडली. पैसे जमविण्याचें काम पाटणकरांनीच पत्करलें असल्यामुळें विचान्यानें आपल्या घरचें कांहीं दागिने विकूनहि ती गरज तात्पुरती भागविली. बंगाली क्रांतिकारकांप्रमाणें पुढें आम्ही सरकारी खजिने व आयतोबा नाठाळ श्रीमतांची घरे लुटण्याचा मार्ग पत्करला नसताच असें मात्र नाही. शिवाजी महाराजांनी सुरत लुटल्याचा, व हिंदी आणि पाश्चात्य क्रांतिकारकांनी असलेच मार्ग पत्करल्याचे, औतिहासिक दाखले आमच्याजवळ भरपूर होतेच.

द्रव्यासाठीं वक अुपाय

मागें सांगितलेंच आहे कीं, अभिनव भारताची कव्यांची शाखा ही आमच्यापासून अलग होती. नाशिक, मुंबअी, पुणें या मोठ्या तिन्ही शहरांत व अितरत्र तिच्या अुपशाखा होत्या. सुरक्षिततेच्या दृष्टीनें फक्त शाखा-चालकांचाच एकमेकांशीं भेटीगांठीचा संबंध असावा, या गुप्त कार्याच्या आवश्यक नियमाप्रमाणे कव्यांच्या फक्त गोपाळराव पाटणकर व मी यांच्याशींच भेटीगांठी होत. त्यामुळें कोण कोठून कसे पैसे आणतो हें एकमेकांस कांहीं माहीत नव्हतें. पण कव्यांच्या नाशिक शाखेच्या रा. दांडेकर व आंबडेकर या सदस्यांनी, शस्त्रास्त्रें व बाँब यांसाठीं, कांहीं लहान-सहान ४००-५०० रुपयांपर्यंत चोन्या केल्याचेहि आमच्या वरील झालेल्या खटल्यांत उघडकीस आलें. त्यांत त्यांचा स्वार्थ यत्किंचितहि नव्हता, हें सरकारी अधिकाऱ्यांनाहि मान्य करावें लागलें. त्यासंबंधीं माझे मित्र व अण्णा कव्यांचे सहकारी गोपाळराव धारप आपल्या लेखांत लिहितात -

“स्वातंत्र्यप्राप्तीकरिता ... ज्यांच्याजवळ पुष्कळ संपत्ति आहे त्यांच्याकडून थोडी आपल्या प्रयत्नांच्या उपयोगाकरिता घेतल्यास - चोरी करूनहि घेतल्यास - त्यांत पाप नाही, अशा समजुतीनें, व सार्वजनिक हित-बुद्धीनें, प्रेरित होऊन मंडळींनी द्रव्य मिळविण्यास सुरवात केली. अत्यंत पापभीरु माणसांनीहि त्यांत भाग घेतला होता. परंतु त्यांची स्फटिकाप्रमाणे असणारी प्रामाणिक बुद्धि त्यामुळे मलिन झाली नाही. ... या मार्गानें कांहीं धन मिळविलेहि.”

शस्त्रास्त्रांची जमवाजमव

पैशांची याप्रमाणे कशीबशी तरतूद केल्यावर आम्ही शस्त्रास्त्रें जमविण्यास व स्फोटकास्त्र तयार करण्यास सरसावलों. कांही पिस्तुलें, बंदुका, तरवारी, जंबिये, भाले, बरच्या वगैरे शस्त्रें आम्ही जमवलीं होती; परंतु आधुनिक काळांतल्या शस्त्रांपुढें त्यांचा कांहीं उपयोग नाही, हेंहि आम्ही जाणून होतो. शस्त्रास्त्रांच्या किंवा स्फोटकांच्या कारखान्यावर सावध व दक्ष राहणाऱ्या लोकांना, हातघातीचा प्रसंग आल्यास, त्यांच्याजवळ त्यांपैकीं अेकेक तरी हत्यार ठेवणें भाग होतें. देशी संस्थानांत शस्त्रास्त्रें मिळणें सुलभ होतें म्हणून बाबांनीं त्यांचा शिष्य विठ्ठल बाळकृष्ण ऊर्फ बापूराव जोशी याला ग्वालहेरला पाठवून तिकडून पिस्तुलें आणण्याचा उपक्रम सुरू केला होता; पण तो उघडकीस आला. मात्र माधवराव गाडगिळांनी शिताफी करून आणविलेलें पिस्तुल नाशिकच्या गोदावरीच्या डोहांत टाकून दिलें, अशी पोलिसांस लोणकढी थाप ठेवून दिली ! बिचाऱ्या पोलिसांनीं मुंबईहून पाणबुडे आणवून गोदावरींतला सुंदरनारायणाचा सर्व डोह शोधला. त्यांत कांहीं मोडक्या तरवारी व कांहीशीं फुटकीं भांडी वगैरे सामान मिळालें; पण पिस्तुल मिळालें नाही. त्यांत तें टाकलेंच नव्हतें तर तें कोडून मिळणार ! असो. पिस्तुल सांपडत नाही, असा शेरा मारून तें प्रकरण पोलिसांनीं निकालांत काढलें व माधवरावांना, बापू जोशांच्या बरोबर, ६ महिने सरकारी पाहुणचार “स्वराज्याश्रमांत” (तुरुंगांत) खावा लागला. पण तें पिस्तुल सुरक्षित होतें.

या पिस्तुलाच्या शोधावरून पोलिसांना ग्वालहेर-कटाचा मात्र सुगावा लागला. त्यांत तेथें अभिनव भारताच्या धर्तीवर निघालेल्या “नवभारत” या क्रांतिकारक संस्थेपैकीं २२ सभासद व अभिनव भारताचे १९ सभासद

अशा ४१ सदस्यांवर स्पेशल ट्रायब्यूनलपुढे खटला चालून त्यांना तुरुंगाच्या शिक्षा मिळाल्या. यांतच ग्वाल्हेरचे सन्मान्य नागरिक व पुढे हिगण्याच्या स्त्रियांच्या महाविद्यालयांतले प्राध्यापक प्रो. डॉ. हरि रामचंद्र दिवेकर, अेम. अे. हेहि होते.

ग्वाल्हेरप्रमाणेच बडोदे, अिंदूर व मोगलांांत हत्यारे मिळवण्याचे प्रयत्न चालूे होते. आणि त्याप्रमाणे आम्हांस बरीचशी हत्यारे मिळालींही होती. नाशिकच्या गोपाळराव धारपांचे बंधु औरंगाबाद येथे असल्याने त्यांनी शंकर सोमण व गणूस पत्र देऊन तेथे शस्त्रे मिळविण्यासाठी पाठविले. त्याप्रमाणे गणू वैद्य व ते तेथे खटपटीस गेले. पण शस्त्रांऐवजी देशभक्त अनंता कान्हेरे ह्या विलक्षण धडाडीच्या तरुण क्रांतिकारकाला गवसून ते परतले. पण त्यांनी तेथे आमचा शस्त्रास्त्रांचा प्रयत्न यशस्वी होण्याचा घाट चांगलाच घातला होता, हे आमच्यावरील खटल्यांत अुघडकीस आले.

मोंगलाईत हैद्राबादेस रा. विनायकराव तिखे यांच्यामार्फतहि शस्त्रास्त्रे जमविण्याची खटपट बाबा सावरकरांनी केली होती; पण बाबाच पकडले गेल्याने तो बेत विसकटला.

सावरकरांनी पाठवलेलीं पिस्तुले

हे प्रयत्न चालूे असतांच विलायतेहून तात्यांनी २० ब्राअुनिंग पिस्तुले हिंदुस्थानांत पाठविण्याचे ठरविले. बाबांना शिक्षा झाल्यावर मदनलाल धिंग्रा याने, अिंग्रजांचा सूड घेण्याच्या अुद्देशाने, कझन वायलीचा जेव्हां वध केला तेव्हां बरीचशी ब्राअुनिंग पिस्तुले विलायतेतल्या अभिनव भारताच्या प्रचारकांनी पॅरिसला पूर्वीच खरेदी केली होती, असा सुगावा अिंग्रज सरकाराला लागला. दूरदृष्टि ठेवून, सावरकरांनी मात्र ती स्वतः खरेदी केली नव्हती, असे विलायतचा अिन्स्पेक्टर पार्कर याने साक्षांत सांगितले. त्यावेळी स्कॉटलंड यार्डच्या पोलिसांनी, किती पिस्तुले, कोठकोठून, हिंदी क्रांतिकारकांनी खरेदी केली, त्याचा तपास केला होता; आणि बरीचशी पिस्तुले त्यांनी खरेदी केल्याचे त्या पोलिसांस कळलेहि होते. १९०९ च्या प्रारंभीच किंवा १९०८ च्या अखेरीस ही खरेदी झाली असली पाहिजे. कारण १९०९ च्या मार्च-मध्येच चतुर्भुज ही २० पिस्तुले घेऊन हिंदुस्थानांत आला. त्यावेळी आधुनिक पद्धतीने शस्त्रास्त्रे तयार करण्याचे शिक्षण घ्यावयास बेलजममध्ये कोणा

तरी क्रांतिकारक तज्ज्ञास पाठविण्याचें सावरकरांनीं ठरविलें होतें, असेंहि या चतुर्भुजानें आपल्या साक्षीत सांगितलेलें आहे. असो. तो येण्याच्या पूर्वीं ८ दिवसच बाबांना माझ्या खोलींत मुंबास अटक झाली होती. म्हणून ही पिस्तुलें बाबांच्या हातीं न पडतां मजकडे आली, ती घेण्यासाठींच बाबा मजकडे येऊन उतरले होते. सर शिकंदर हयातखान, चंजेरीराव व अेक अिटालियन स्त्री थांच्यामार्फतहि तात्यांनीं अिकडे पिस्तुलें पाठविलीं होती; पण तीं आम्हांला पांचण्यापूर्वींच आम्ही अटक झालों होतों.

तात्यांनीं चतुर्भुजाला आधींच शपथ देऊन अभिनव-भारताचा सभासद केला होता. हा शिंपी होता; आणि अिंग्लंडांत शिंप्यांच्या संस्थेंत शिक्षण घेऊन त्यानें त्या कलेचें भलेंमोठें प्रमाणपत्रहि मिळविलें होतें. पोटासाठीं तो 'अिडिया हाअुस' या शामजी कृष्णवर्मांनीं काढलेल्या संस्थेंत आचान्याचें काम करी. त्याचें वास्तव्यहि तेथेंच होतें. सावरकरांच्या गुप्त चळवळी, व प्रकट सभा-संमेलनें, येथेंच होत. या क्रांतिकारक वातावरणांत चतुर्भुज वावरत होता. तात्यांच्या टपाली कामांतहि तो त्यांना मदत करी. यामुळें तो त्यांच्या विश्वासास पात्र झाला होता. म्हणून तो जेव्हां हिंदुस्थानांत यावयास निघाला तेव्हां त्याच्याबरोबरच त्यांनीं २० पिस्तुलें पाठविण्याचें ठरविलें. त्यासाठीं त्यांनीं व व्ही. व्ही. अेस्. अद्यर यांनीं अेक गुप्ततळाची बेमालूम पेटी तयार करवली होती. त्या तळांतल्या चोरकप्प्यांत त्यांनीं २० पिस्तुलें व हजारों काडतुसें व्यवस्थित रत्नून तो चोरकप्पा बंद केला व त्यावरच्या तबकडीवर अनेक पुस्तकें, पिकविक पेपर्स वगैरेंच्या मुखपृष्ठांच्या जाहिराती, ठेवून अितर सामान त्यांत भरलें. हिंदुस्थानांत आल्यावर मुंबास कस्टम कचेरींत प्रत्येक अुतारूच्या सामानाची कसून झडती घेतात, हें तात्यांना माहीत होतें. म्हणून त्यांनीं ही योजना केली होती. सुदैवानें चतुर्भुजच्या पेटीच्या झडतींत पेटीला तळकप्पा असेल ही कल्पना या अधिकाऱ्यांना आली नाहीं. म्हणून त्यांनीं "बेकायदा कांहीं वस्तु तपासांत सांपडली नाहीं" असें मोठें प्रमाणपत्र (सर्टिफिकीट) चतुर्भुजला दिलें. तें घेअून चतुर्भुज सरदारगृहांत येऊन अुतरला.

तात्यांचे मुंबासिंत पूर्ण विश्वासू, असे आम्ही दोघेजण, मी व अभिनव भारताचे तेव्हां अध्यक्ष असलेले हरि अनंत थत्ते, हे होतों. तात्यांनीं चतुर्भुज-

जवळ, आमची ओळख पटावी म्हणून, आमच्या दोघांच्या नांवांची दोन परिचयपत्रे दिली होती. प्रथम त्याने रा. थत्यांची चौकशी केली. पण ते गांवी गेले असल्याने तो माझ्याकडे आला, आणि पत्र देऊन पिस्तुलांची व्यवस्था करण्याबद्दल मला सुचवले. त्या आधी ८ दिवस पोलिसांच्या सक्त पहाऱ्यांतून झुकांडी देऊन आलेले बाबा माधवाश्रमांतल्या माझ्या खोलीत पकडले गेले होते. आणि, त्यांच्या जामिनाची वगैरे सर्व खटपट मीच नाशकास जाऊन केली होती म्हणून, माझ्यावरहि पोलिसांची ऐकसारखी पाळत होती. अशा स्थितीत चतुर्भुजबरोबर जाऊन, पिस्तुलें व काडतुसें ताव्यांत घेऊन, मी घरीं आणणें धोक्याचें होतें. म्हणून माझे परम विश्वासू स्नेही गोपाळराव पाटणकर यांना पिस्तुलांची व्यवस्था करावयास- त्याच्याबरोबर पाठवले; आणि पिस्तुलें माझ्याकडे आणूं नका, तुमच्याच घरीं तूर्त ठेवा, असें त्यांना बजावले. त्याप्रमाणें गोपाळराव त्यांपैकी १९ पिस्तुलें व काडतुसें घेऊन सुरक्षित घरीं आले. अेक पिस्तुल व कांहीं काडतुसें चतुर्भुजनें आपल्याजवळच ठेवलीं. पिस्तुलें घरीं आणल्याचें मला कळतांच मी गोपाळरावांना तीं पिस्तुलें ताबडतोब नाशकाशिवाय अन्य ठिकाणीं ठेवण्याचे सुचविलें. नाशिकची आमची अभिनव भारताची व अितर तरुण मंडळी कांहीं तरी ऐकदम दिव्य करण्यास उत्सुक झालीं होती. पिस्तुलें, काडतुसें त्यांच्या हातीं पडतांच, मलाहि न कळवतां, अुच्छृंखलपणें ते कोणाचा तरी अचानक घात करतील, ही भीति मला पदोपदीं वाटत होती. म्हणून आमच्या, अेकाच वेळीं हिंदुस्थानभर, किंवा निदान बऱ्याच ठिकाणीं, कांतीचा भडका उडवण्याच्या योजना परिपूर्ण होईपर्यंत पिस्तुलें या अुतावीळ तरुणांच्या हातांत पडूं देऊं नये, असें अभिनव भारताच्या मुख्य कार्यकारी मंडळानें - म्हणजे मी, पाटणकर, थत्ते, गोरे यांनीं - ठरविलें होतें. आमची तरुण मंडळी अुतावीळ झालीं होती, याचें गमक मला माझ्या मेव्हण्याच्याच बाबतींत अनुभवास आलें होतें. तो केवळ पोलिसासारखा काचा मारी, व काळा फेटा बांधी, अेवढ्यावरून आमचे नाशिकचे चिमा खाडे, खुशालसिंग वगैरे मंडळींनीं त्याचा कांटा काढण्याचें ठरविलें होतें. त्यांचा बेत त्यांनीं मला कळवला म्हणून बरें. नाहींतर तो बिचारा त्यांच्या अत्याचाराला बळी पडला असता. माझा मेव्हणा तो आहे असें कळतांच ते चकित

झाले. असो. या त्यांच्या वृत्तीमुळे त्यांच्या हाती पिस्तुलें न देण्याचें आम्हीं ठरवलें होतें.

पिस्तुलांची रवानगी व प्रसार

नाशकास जर तीं पाठवावयाचीं नाहीत, तर मग तीं कुठें सुरक्षितें ठेवावयाचीं, याची योजना नंतर आम्ही ठरवली. मुंबजीजवळ पेणला आमची शाखा होती. पाटणकरांना मी सांगितलें की, पिस्तुलें घेऊन तुम्ही पेणला जा आणि तेथें सरकारी जागेंत, गांवाबाहेर, पण खुणेच्या ठिकाणीं, तीं आपल्या खात्रीच्या एका सहकाऱ्याच्या हस्ते न गंजतील अशी व्यवस्था करून, तूर्त पुरून ठेवा. आपणांला जेव्हां लागतील तेव्हां तीं आपण आणूं. या योजनेला ते अनुकूल झाले. आमचा हेतु हा की, कदाचित् पिस्तुलें अुघडकीस आलींच, तर आपल्या सहकाऱ्यांवर तें बालंट येऊं नये. फार तर पिस्तुलें जातील, माणसें सांपडणार नाहीत. आमच्या अभिनव भारताच्या सदस्यांपैकीं त्र्यंबकराव मराठे हे तेथल्या मराठी शाळेचे मास्तर होते. त्यांना विश्वासांत घेऊन गोपाळराव पाटणकरांनीं तें काम चोख बजावलें आणि सर्व व्यवस्था नीट झाली आहे असें मला कळविलें. पण ज्या मूळ हेतूसाठीं, म्हणजे अुतावीळ झालेल्या तरुणांच्या हातीं तीं पडूं नयेत, आणि आमच्या देशभर अचानक अेकदम क्रांतीचा भडका अुडवण्याची योजना विफल होऊं नये, म्हणून पिस्तुलें आम्ही पेणला पाठवलीं, तो हेतु मात्र सफल झाला नाही. परिणाम हा झाला की, आमच्या कसलेल्या अभिनव भारताच्या मुख्य संस्थेपैकीं अुतावीळ झालेल्या तरुणांच्या हातीं तीं न पडतां, आमच्या अण्णा कर्व्यांच्या शाखेंतल्या, अगदींच कच्च्या पण तितक्याच अुतावळ्या व अनावर झालेल्या, तरुणांच्या हातीं त्यांपैकीं कांहीं पडलीं. त्याचें कारण असें.

हुतात्मा कर्व्यांचा संबंध

आम्ही (आतां नाशिकचे पेन्शनर डॉबिंग मास्तर) रामभाभू भाटे यांच्या मदतीनें वसर्डीस बाँब तयार करण्याच्या खटपटींत होतो. त्याचा अुल्लेख पुढील प्रकरणीं येतील. बाँबच्याकरितां जीं रासायनिक द्रव्यें व अुपकरणें आम्हांस हवीं होतीं त्यांच्यासाठीं आम्हांस पैसा हवा होता. मार्गे सांगितल्याप्रमाणें आम्ही तर निष्कांचन होतो. ब्रिटिश व जर्मन कंपन्यांशीं आम्ही तीं द्रव्यें व अुपकरणें मिळण्याबद्दल संधान बांधलें होतें. साबणांचा कारखाना

आम्ही काढला आहे, म्हणून आम्हांस ही रासायनिक द्रव्ये, ~~गोपाळ~~ ^{DRUGS} अशा आम्ही अिग्रजी कंपन्यांना प्रथम थाप दिली होती. पण त्यांना ~~काम देता~~ असं दिसल्याबरोबर आम्ही आमचा मोर्चा जर्मन कंपनीकडे वळवला. त्यांनाहि संशय आला नव्हता असं नाही. पण ते लोक अिग्रजांभितके चौकशी करीत नसत. तीं द्रव्ये मागतांच ते डोळे मिचकावून मात्र आमच्याकडे पहात. पण अिग्रज काय किंवा जर्मन कंपनी काय, आम्हांस तीं अुधार माल थोडाच देणार होती ? त्यांना रोख पैसा हवा होता. मागें सांगितलेंच आहे कीं, अेकदां अडचणीच्या वेळीं गोपाळरावांनीं आपल्या घरचे दागिने विकून पैसा अुभा केला होता. पण दरवेळी ते तरी पैसा कुठून आणणार ? ते अण्णा कर्व्यांच्याहि गुप्त संस्थेंत होते. कर्व्यांना पिस्तुलें हवी होती व पाटणकरांना पैसा हवा होता. डावरचा खून करूं पहाणाऱ्या कर्व्यांनीं गोपाळरावांना अेक दिवस विचारलें कीं, पिस्तुलें कोठें विकत मिळतील काय ? प्रयत्न करून पाहतों, म्हणून गोपाळरावांनीं त्यांना अुत्तर दिलें. आणि पैशांच्या तंगीमुळें अेक दिवस पेणला जाअून त्या आमच्या पिस्तुलांपैकीं कांहीं पिस्तुलें घेअून ते परत आले. अण्णा कर्व्यांची पुन्हां गांठ पडतांच त्यांनीं त्यांना तीं पिस्तुलें व काडतुसें दाखवलीं. बाँबकरितां पैसे हवे आहेत. ते देत असलात तर कांहीं सवलतीनें पिस्तुलें तुम्हांस देतो, असें पैशांच्या अडचणींत सांपडलेल्या पाटणकरांनीं अण्णास विचारलें. अण्णांनीं १५० रु. देण्याचें कबूल केलें. आणि मग अण्णांनीं दांडेकरांच्या चोरीमुळें मिळालेले १५० रुपये देअून तीं पिस्तुलें व काडतुसें घेतलीं, आणि पाटणकरांनीं ते १५० रुपये बाँबच्या कारखान्याला लागणाऱ्या जिनसा खरेदी करण्याकरितां खर्च केले ! अितक्या सर्व गोष्टी झाल्या तेव्हां मी मुंबअीस नव्हतां. मी परत आल्यावर मग मला त्यांनीं त्या कळवल्या. बाँबच्या सामानाकरितां पैसे हवेच होते, आणि तेवढ्यासाठीं आपण हें केलें, असेंहि ते म्हणाले. शिवाय आपण देशभर जो स्फोट अुडवणार आहोंत, त्या योजनेला कर्वे सर्वस्वी कबूल आहेत, आपल्या संमतीशिवाय पिस्तुलांचा अुपयोग स्वतंत्रपणें करून आपली योजना अकालींच ते बिघडविणार नाहींत, असेंहि अभिवचन अण्णांनीं दिल्याचें त्यांनीं मला सांगितलें. पैशांच्या अडचणीकरितां पाटणकरांनीं हें काम केलें यांत शंकाच नव्हती. पण मला माझ्या

शुतावळ्या सहकाऱ्यांची जी भीति वाटत होती तशीच अण्णांच्या सहकाऱ्यांबद्दलही वाटत होती. ती त्यांच्या कानावर घालून आपली देशभर बाँबचा धूमधडाका अेकदम अुडवून क्रांतीची योजना दक्षतेने ठरवण्यासाठी मी कव्यांना भेटण्याचें ठरवलें.

कव्यांची व माझी योजना व आणाभाका

त्यावेळीं हल्लींच्या हॉफकिन अिन्स्टिट्यूटमध्ये, म्हणजे जुन्या गव्हर्नमेंट हाअूसमध्ये, आमचे अभिनव भारताचे सभासद (आतां कै.) डॉ. गोविंद बाबाजी गोखले हे काम करीत असत. त्यांचें वास्तव्यहि तेथेंच असे. प्रसिद्ध देशभक्त कै. भास्करराव फडके (‘विहारी’ पत्राचे व विवेकानंदांच्या ग्रंथ-मालेचे संपादक) यांचे ते सख्खे बंधु. दत्तक गेल्यानें ते फडक्यांचे गोखले झाले होते. त्यांच्या घरीं रात्रीं (१९०९ च्या ऑक्टोबर महिन्यांत असेल) मी, पाटणकर व अण्णा कर्वे यांनी भेटण्याचें ठरवलें. त्याप्रमाणें रात्रीं आमची भेट झाली. त्या भेटींत आमची सर्व प्रांतभर, बंगाली व अितर क्रांतिकारकांच्या मदतीनें बंगाल्यांत, आणि अितर प्रांतांतहि, अेकदम सरकारला दहशत, हादरा, बसेल अशा क्रांतीचा भडका अुडवण्याची योजना मुकर झाली. अेकाच वेळीं, अनेक प्रांतांत, असे रोमांचकारी बाँबचे भडके अुडाले म्हणजे अेकाच ठिकाणीं सरकारला आपली शक्ति केंद्रित करतां येत नाही, अधिकाऱ्यांचीहि भीतीनें गाळण अुडते, आणि आमचे जे कांहीं क्रांतिकारक या योजनेंत बळी पडावयाचे त्यांच्याहि आयुष्याचा भरपूर वचपा काढतां येतो, आणि त्यामुळें लोकांनाहि दुप्पट अुत्तेजन मिळतें, असे अनेक हेतु या योजनेनें साधत असल्यानें, तिच्या परिपूरतेसाठीं आपलें सर्वस्व वेंचावयाचें असें आम्हीं ठरविलें. यांत रतिमात्रहि फरक होणार नाही, मुंबअी प्रांतांत काय करावयाचें तें आम्हीं दोघांनीं, म्हणजे कव्यांनीं व मी, अेकमेकांना कळवल्याशिवाय करावयाचें नाही, अशा आणाभाकाहि तेथें झाल्या. मला बालंबाल खात्री पटावी म्हणून अण्णांनीं त्यांच्या गुरूंच्या - पुण्याचे प्रसिद्ध रामानंद बीडकरमहाराज हे अण्णांचे गुरु होते - नांवानेंहि शपथ घेतली. अण्णांची त्यांच्या गुरूंवर अतिशय श्रद्धा. अण्णा त्यांच्याजवळ सर्व कांहीं सांगत. डावर जज्जाला मारण्याचा कटहि अण्णांनीं त्यांना सांगितला होता. कोणतेंहि कार्य करावयाचें म्हणजे गुरूंना ते अगोदर विचारित. १९०८

सालीं “तू हवें तें काम कर, त्यांत तुला स्वतःला धोका नाही. १९०९ सालीं मात्र तू कांहीं प्रत्यक्ष चढाओढीचें काम करूं नकोस, केल्यास फुकट भरशील ” अशा आज्ञा बीडकरमहाराजांनीं त्यांना केल्या होत्या. त्या त्यांनीं मला सांगितल्या; आणि “अेखादे वेळेस मोहवश होऊन तुम्हांला दिलेली शपथ कदाचित् मोडीन, पण गुरूंच्या आज्ञेबाहेर जाणार नाही ” असा निखालस निर्वाळा त्यांनीं मला दिला होता. त्यामुळें मला कळवल्याशिवाय अण्णा कवें कोणतीहि गोष्ट करणार नाहीत, याची आम्हां सर्वांना मनोमन खात्री पटली. आम्ही त्या बैठकीत एकमेकांशीं पूर्ण सहकार्याची वचनें देऊन घेऊन निश्चित योजनाबद्ध झालों. अण्णांचा सावरकरांच्याबद्दल थोडासा प्रतिकूल ग्रह होता हें मला माहीत होतें. प्रकट व गुप्त कार्ये अेकाच माणसानें करूं नये, या मुद्द्यावरच फक्त तो होता. मागें त्याचा खुल्लेख आलेलाच आहे. पण गुप्त व प्रकट कार्यासाठींच बाबा त्या वेळेस जन्मठेपेची शिक्षा घेऊन अंदमानच्या वाटेलाहि लागले होते. त्या अमानुष शिक्षेचाहि अण्णांच्या मनावर परिणाम झाला होता. प्रकट कार्ये त्यामुळें स्थगित झालें होतें. त्यांतहि १९०६ त तात्या सावरकर विलायतेला गेल्यापासून मी प्रकट कार्यांत कधीं सहसा पडत नसे. अितकेंच नव्हे तर प्रत्यक्ष तात्यांना पत्रेंहि पाठवणें मी बंद केलें होतें. पत्र पाठवावयाचें तर विलायतेंतल्या अितर दुसऱ्या कोणामार्फत तें मी पाठवी. या माझ्या वागण्यामुळें आमच्या अभिनव भारतापैकीं माझ्याबद्दल अनुकूल ग्रह अण्णांचा होता. म्हणून अण्णा माझ्याशीं मोकळ्या मनानें बोलत चालत असत. शिवाय आमची शस्त्रास्त्रांची जमवाजमव, बाँबच्या कारखान्याची स्थापना, या आम्ही सुरू केलेल्या प्रत्यक्ष कार्यांत त्यांचें पाटणकर, गोरे, खरे, भाटे यांच्याशीं सहकार्य चालूंच होतें. आमच्या व अण्णांच्याहि गुप्त मंडळींत ही मंडळी सामील असत. त्यामुळें अण्णांना आमच्या सहकार्याचीहि जरूर वाटूं लागली होती. यां बैठकींत त्या सहकार्यावर शिक्षामोर्तेब झालें.

या बैठकींत सहकार्यांच्या अुतावळेपणाबद्दलहि मी हडसून खडसून त्यांना बजावले होतें. त्याबद्दलहि अण्णांनीं मला ग्वाही दिली होती. एकमेकांच्या गटांतले सभासद परस्परांस परिचित नसल्यानें, केवळ पुढाऱ्यांच्या चचनंवरच या बाबतींत विश्वासणें भाग होतें. त्यामुळें मला जे अनुभव आले

होते तसेच त्यांनाहि आले असतील, अशा कल्पनेनें मी त्यांना त्याबद्दल दक्ष राहण्यास सांगितलें. त्यांना त्यांच्या सहकाऱ्यांची खात्री होती. पण हातांत शस्त्र आलें कीं, तें वापरून पहाण्याची बुद्धि होतेच. केवळ हत्याराच्या शिक्षणासाठीं नेमबाजीसाठीं हत्यार वापरणे निराळें, आणि रागाच्या द्वेषाच्या किंवा सूडाच्या भावनेला बळी पडून अकालीं अविचारानें तें वापरणें निराळें. बाबांना झालेल्या राक्षसी शिक्षेनें तरुणांचीं मनं जळफळतच होतीं. विप्रजांच्या अत्याचारांना भूत आला होता. बंगालच्या क्रांतिकारकांचे रोमांचक प्रयत्न आमच्या तरुणांच्या मनांत धगधगलेल्या आगीत तेल ओतीतच होते. अशा प्रक्षुब्ध मनोविकारांत तरुणांनी संयम राखणें कठीणच होतें. पण आमच्या योजनेला परिपक्व रूप येण्यास कांहीं महिने मनोविकारांना आळा घालणें भागच होतें. म्हणून पिस्तुले जरी घेतली तरी त्यांचा अुपयोग तुमच्या सल्ल्याशिवाय तुमच्या अनुयायांना करूं देणूं नका, असें मी त्यांना वारंवार हडसून-खडसून सांगितलें. नाहींतर अेखाद्या तरुणांच्या चुकीमुळें सर्वस्वाचा, सर्व योजनेचा, घात होईल; आणि अेका घुंगरुटाला मारण्यापार्यीं आपल्या कैक सहकाऱ्यांचे बिनमोल प्राण व्यर्थ जातील, याची त्यांना पक्की जाणीवहि करून दिली. अण्णांनी हें सर्व मान्य केलें; आणि या बाबतीत कदापिहि चूक होणूं देणार नाहीं अशी मला ग्वाही दिली. पण अण्णांना नकळतच ज्याक्सनच्या वधाचें प्रकरण नाशकास त्यांच्या सहकाऱ्यांनीं शिजत घातलें होतें, आणि त्यामुळें अखेरीस अुतावळेपणानें घात व्हावयाचा तो झालाच. कसा तें पुढे येईलच. त्याचें वर्णन करण्यापूर्वीं गुप्तकार्यापैकी स्फोटकास्त्राच्या (बॉंबच्या) कारखान्याचें प्रकरण अगोदर घेणूं.

प्रकरण सातवें

अभिनव भारताचे बाँबस्चे कारखाने

विलायतेंत अितरत्र, व खुद्द लंडन शहरांत, अभिनव भारताचे जे जे सभासद होते त्यांना तेथें पिस्तुलें व बाँबचें सामान मिळण्यास हिंदुस्थाना-अितकी अडचण पडत नसे. सावरकर विलायतेस गेले तेव्हां सेनापति बापट हेहि विलायतेंत होते. दोघांचा स्नेह लवकरच जमला आणि बापट हे अभिनव भारताचे सदस्यहि झाले (सावरकर चरित्र पृ. १६२). सशस्त्र क्रांति हेंच स्वातंत्र्यप्राप्तीचें अितिहासानिर्दिष्ट साधन खरें, पण तें अुघडपणें सांगणें हें कोणतीहि राजसत्ता करूं देत नाहीं. त्यासाठीं मग गुप्तपणें शस्त्रें गोळा करणें, त्यांचा अुपयोग करावयास शिकणें, हिंदुस्थानांत त्यांची शक्य तेवढी निर्यात करणें, बाँबसारखीं प्रभावी अस्त्रें तयार करण्याची विद्या व शस्त्रें तयार करण्याची कृति, कचाप्रमाणें, परदेशीं जाअूनहि शिकणें, त्याचे प्रयोग करून पाहणें, ज्यांना शस्त्रविद्या हेंच चरितार्थाचें साधन आहे अशा सैनिकांत राजद्रोह पसरवून त्यांना सशस्त्र क्रांतीला अुद्युक्त करणें, प्रांतोप्रांतीं आणि शहरशहरां शस्त्रसंभार जुळवून ठेवणें, हें अभिनव भारताच्या सभा-

सदांचें कर्तव्यच होतें. बापट विलायतेंत हे अद्योग १९०४ सालींच करूं लागले होते. पण त्यांचा खाक्याच निराळा. या पट्टयानें अेडिंबरो येथें हिंदुस्थानच्या परिस्थितीवर जें व्याख्यान दिलें त्याच्या शेवटीं सशस्त्रक्रांति हाच स्वातंत्र्याच्या प्राप्तीचा अुपाय सांगून, त्या साधनाचें प्रतीक म्हणून जवळ असलेलें पिस्तूलच टेबलावर प्रेक्षकांपुढें ठेवलें, असें बापटांनींच लिहून ठेवलें आहे. रशियन राज्य-क्रांतीमध्ये बाँबचे अुपयोग तेथें क्रांतिकारक करीत असत. हें अस्त्र आपल्या अुद्दिष्टसाधनाला फार अुपयोगी आहे, हें अभिनव भारताचे सदस्य जाणून होते व त्या साधनाच्या प्राप्तीस्तव त्यांचे यत्नहि चालूं होते.

बाँबसूचे प्यारिस येथें प्रयोग

स्वतः बापट हे अत्यंत भावनाशील आहेत. अेखादी गोष्ट पटली कीं, ती साध्य करण्यास ते जिवाचें रान करतात. बाँबचा अुपयोग त्यांना पटला. आणि तीं विद्यां हस्तगत करावयांचें त्यांनीं ठरवले. त्या वेळीं फ्रान्सच्या राजधानींत प्यारिस (मधुपुरी असें बापट याला म्हणतात) येथें बरेच रशियन क्रांतिकारक येअून राहिले होते. त्यांच्यापैकी कांहींजण बाँब तयार करण्यांत चांगलेच तरबेज होते. हिंदुस्थानांतल्या तीन प्रांतांतून ही विद्या शिकण्यास बंगालचे हेमचंद्र दास, नाभा संस्थानचे मिर्झा अब्बास, आणि महाराष्ट्रीय बापट हे तेथें गेले. त्यांनीं या रशियन क्रांतिकारकांशीं चांगलेच सूत जमवलें. प्यारिसमध्ये अेका साबणाच्या कारखान्यांत हे प्रयोग सुरू झाले. पण या कृतीची अेक अधिकृत पुस्तिकाहि त्यांना हवी होती. ती मिळवण्यास बापटांना, युक्त्या-प्रयुक्त्या करून, बर्लिनला जर्मनींत जावें लागलें. तेथें त्यांना ती पुस्तिका (manual), मिळाली. तिच्या पानापानांचे बापटांनीं फोटो घेतले. पण ती होती रशियन भाषेंत. आणि बापटांना तर रशियन येत नव्हतें. अशा अडचणींत त्यांना त्यांच्या ओळखीच्या ओडिनबरो येथें वैद्यकीचः अभ्यास करीत असलेल्या अेका रशियन तरुणीची आठवण झाली. तिला त्यांनीं बर्लिनला बोलावलें. तीहि निरोपासरशीं आली. बापटांनीं तिला त्या रशियन भाषेंतल्या बाँबच्या पुस्तिकेचें अंग्रजींत भाषांतर करावयास विनंती केली. आपली परीक्षाहि बुडवून त्या थोर अुदारचरित तरुणीनें त्याचें भाषांतर करून बापटांस लंडन येथें दिलें. तेथें त्याच्या अनेक प्रती सावरकर व बापट प्रभृति लोकांनीं केल्या. त्यांपैकीं अेक प्रत होतीलाल वर्माच्या बरोबर

लो. टिळकांना अर्पण करण्यासाठी दिली होती. होतीलाल हे परत येतांना अमेरिका-जपानमार्गे आले. येतांना हॉगकॉंगमधल्या हिंदी पलटणी फितविण्याचा उपक्रम त्यांनी केला. अिकडे आल्यावर वर्मांनी ती बाँबच्या कृतीची प्रत टिळकांना पोंचवली. दुसरी बापटांच्याजवळ होती. तिसरी हेमचंद्राजवळ दिली. तशीच अेक बाबा सावरकरांकडे रवाना झाली. मिर्झा अब्बास व सर शिकंदर हयातखानांच्या बरोबर अेक आली. याप्रमाणे निरनिराळ्या प्रांतांतल्या गुप्त मंडळांच्या प्रमुखांकडे तिच्या शेकडों प्रती वाटल्या गेल्या होत्या. त्या पुस्तिकेंत वर्णन केलेल्या कृतीप्रमाणे बाँबचे प्रयोग प्यारीस येथेच प्रथम अेका वृद्ध रशियन क्रांति-कारक रसायनशास्त्रज्ञाच्या देखरेखीखाली करण्यांत आले. ते संपूर्णतया यशस्वी झाल्याची या लोकांनी खात्री करून घेतली. सावरकरांनीहि तसे प्रयोग लंडनमध्ये करून पाहिले (सावरकर-चरित्र, करंदीकरकृत); आणि मगच बापट, हेमचंद्र आणि होतीलाल वर्मा हे हिंदुस्थानांत यावयास निघाले. होतीलाल वर्मा हे लागलीच हिंदुस्थानांत १९०७ मध्येच येऊन पोंचले. बापट अधिक हुषार. ते आपले नांव बदलूनच हिंदुस्थानांत आले. हेमचंद्र त्यांच्या अगोदरच येऊन पोंचले होते. या पुस्तिकेप्रमाणे शुत्तम बाँब करतां येतील असे आमच्यावरील नाशिकच्या क्रांतीच्या खटल्यांत कॅ. हायाम यांची जी स्फोटक-तज्ज्ञ म्हणून साक्ष झाली तिच्यांत त्यानें म्हटलें आहे. हिंदुस्थानांत ही पुस्तिका आल्यावर तिच्या शेंकडों प्रती करून आमच्या निरनिराळ्या शाखांकडे व परप्रांतांतहि वांटल्या गेल्या होत्या. त्यांपैकीच अेका पुस्तिकेवरून आमच्यांतले रसायनशास्त्री रा. कृष्णाजी गोपाळ खरे यांनी बाँबचे प्रयोग पेणला करून पाहिले, असें अभिनव भारताच्या पेणच्या शाखेचे अध्यक्ष रा. त्र्यंबकराव मराठे, मास्तर, यांनी आपल्या लेखांत म्हटलें आहे.

आमचे स्फोटकास्त्रतज्ज्ञ खरे गुरुजी

येथेच रा. खऱ्यांच्या बद्दलची थोडीशी माहिती देणें अिष्ट आहे. कृ. गो. भूर्फे बाबूराव खरे हे आमच्या बरोबरच फर्ग्युसन कॉलेजमध्ये होते. प्रथम प्रथम ते आमच्यांत मिसळत नसत. अत्यंत हुषार विद्यार्थी, पहिल्या वर्गांत नेहमी पास होणारे, म्हणून त्यांचा लौकिक होता. त्यांनी बी. अे.साठी

रसायनशास्त्र हा अैच्छिक विषय घेतला होता. आणि त्या परीक्षेतहि त्यांनीं अुच्चांक गांठला होता. फर्ग्युसनमध्ये ते, कै. हरिभाअू भागवत, व नगरचे वेदमणी यांचा अेक निराळाच गट होता. ते गंभीर, अबोल व किंचित् अुग्र दिसत. आणि अेखाद्या तपस्व्याप्रमाणें अेकांतप्रिय असत. आमच्या पुण्याच्या शाखेंत ते नसले तरी त्यांचे गुप्त राज्यक्रांतीचे यत्न चाल्ख होते. सावरकरांच्या प्रकट-गुप्त अशा विरोधी कार्यपद्धतीबद्दल, अण्णा कव्यांप्रमाणें, त्यांचाहि आक्षेप होता. शिवाय सावरकर नुसते व्याख्यानबाजी करतात, प्रत्यक्ष कार्य कांहीं करीत नाहींत, हाहि त्यांच्या विरोधाचा अेक मुद्दा होता. सावरकर व मी फर्ग्युसन सोडून मुंबअीस आल्यावर पुण्याच्या शाखेचें चालकत्व आतांचे जुन्नरचे वकील रा. गणेश वासुदेव जोगळेकर यांच्याकडे गेलें. ते प्रकट कार्यांत कधीच पडत नसत. त्यांनीं खऱ्यांना सहकार्यांची विनंती केली (जोगळेकरांचा लेख). खऱ्यांनीं त्यांना जे आक्षेप सांगितले त्यांत अभिनव भारताचे सदस्य कांहीं धाडसाचें काम करीत नाहींत, हा अेक आक्षेप होता. त्याची प्रचीती घेण्यासाठीं जोगळेकर व कालेलकरांना रात्री फर्ग्युसन कॉलेजच्या मागच्या टेकडीवर त्यांनीं फाटक व फिरोदिया (हल्लीचे मुंबअी विधिमंडळाचे अध्यक्ष) यांच्या साहाय्यानें वेष पालटून कसें तिंबलें त्याची हकीगत मागें आलीच आहे. या प्रचीतीनंतर खऱ्यांची खात्री पटली असावी असें वाटतें.

खरे नंतर बी. अे. झाल्यावर अेम. अे. च्या व वकिलीच्या अभ्यासासाठीं मुंबअीस आले. त्यांनीं रसायनशास्त्र हा विषय घेतल्यामुळें प्रो. गज्जरांच्या प्रयोग शाळेंत त्यांनीं आपला प्रवेश करून घेतला. राज्यक्रांतीच्या अुद्योगांत स्फोटकास्त्राचा (बाँबचा) अभ्यास करण्यासाठींच त्यांनीं हा प्रयत्न आरंभला होता. त्यांत त्यांचे सहकारी कर्वे, पाटणकर, विश्वनाथपंत गोरे, जमखिंडीचे रा. कुळकर्णी (लॉ क्लासचे विद्यार्थी), व्हि. टे. अि.चे विद्यार्थी व्यंकटेश परशराम नागपूरकर व मुकुंद पांडुरंग मोघे हे प्रामुख्यानें होते. याच सुमारास विलायतेहून सावरकरांनीं बाँबची पुस्तिका बाबांकडे हिंदुस्थानांत धाडली होती. हेमचंद्र दासनें त्याप्रमाणें अलिपूरला प्रयोग करून बाँब तयारहि केले होते. या पुस्तिकेच्या प्रतीपैकीं अेक प्रत अण्णा कर्वे यांच्याकडे पाटणकरांमार्फत पांचली होती. त्या पुस्तिकेच्या आधारांनें

आमच्या रसायनशास्त्री खऱ्यांनी बाँबकरितां लागणाऱ्या पिक्रिक ॲसिड व मक्थुरी फ़िल्मनेट तयार करण्याचा चंग बांधला. मुंबअस त्यांनी कांहीं प्रयोग केले. पण मुंबअी हें शहर या गुप्त प्रयोगाला सोयीचें नव्हतें म्हणून पेणला ते गेले व तेथें प्रयोग यशस्वी झाल्याचे आमचे अ. भारताचे सदस्य मराठे म्हणतात. रा. खऱ्यांना मीं या सर्व कारस्थानाची साद्यंत हकीकत लिहिण्यास विनंती केली होती. पण प्रसिद्धिपराङ्मुखतेमुळे, किंवा हातून कांहीं योजनेप्रमाणें घडलें नाहीं, सारी तपश्र्या व्यर्थ जाऊन सर्वच ऑफस् झालें, आणि वर १० वर्षांची सक्तमजुरीची शिक्षा भोगावी लागली, या सर्व घटनांनी त्यांना जें नैराश्य आलें त्यामुळेंहि असेल, त्यांनी हकीकत लिहिणें नाकारलें, याबद्दल मला वाअीट वाटतें. रा. बाबूराव खऱ्यांनी या स्फोटकास्त्राच्या बाबतीत जें निःसीम धैर्य, स्वार्थत्याग, कर्तृत्व, आणि बुद्धिसामर्थ्य दाखवलें, त्यामुळें अभिनव भारताच्या अेकंदर संघटनेंत त्यांचें स्थान फारच अुच्च आहे, यांत शंका नाहीं. हल्लीं तें पुण्यास वकिली करीत आहेत. त्यांनीच हें सर्व सुसंगत लिहिलें असतें तर त्यांना आलेलीं संकटें, त्यांचा त्यांनी केलेला परिहार, या सर्वांवर फारच अुत्तम प्रकाश पडला असता. पण आमचें दुदैव की, त्यांना, किंवा त्यांच्या सहकाऱ्यांना, मौनांतच समाधान आहे.

या त्यांच्या आणि कैकजणांच्या मौनवृत्तीमुळें मात्र अेकगैरसमज मात्र दूर झाला. आम्ही आधुनिक काळांतले लोक आमच्या पूर्वजांनीं अितिहास लिहून ठेवले नाहींत, म्हणून त्यांना दूषणें देतां. त्या काळीं लेखन व प्रकाशन-साहित्य दुर्मिळ असे. आतां तें सर्व भरपूर असतांहि आम्ही अयापहि अितिहासपराङ्मुखच आहोंत. कोणी म्हणतील कीं पराजयांचा अितिहास काय लिहावयाचा ? पण गेल्या महायुद्धांत अिंग्लंडची जी सपशेल ससेहोलपट डंककडून झाली तिचाहि अितिहास अिग्रज लिहितातच आहेत. बंगाली व अितर प्रांतीय क्रांतिकारकांनी आपल्या पराजयांचेच अितिहास लिहिले आहेत. आम्ही मात्र तें करीत नाहीं ! क्रांतिकारकांचीं अितिहाससाधनें कशीं नाहींशीं करावीं लागतात, याचें वर्णन मागें आलेंच आहे. पण साधनें नष्ट केलीं तरी माणसें तो पुन्हा लिहूं शकतात. तसें केल्याशिवाय अितिहास तरी कसे होणार ! पण आमच्यापैकीं पुष्कळांनीं ही अितिहास-विन्मुखताच दाखविली आहे ! दुदैव ! यापेक्षां काय म्हणणार !

स्फोटकास्त्रविद्येतले अनेक शिष्य

असो. बाबूराव खऱ्यांनीं या स्फोटकविद्येत बरेच शिष्य तयार केले. फ्रान्सहून बापटांनीं स्वतः प्रयोग करून पाहून आणलेली बॉबची कृतिच अितकी अुत्तम होती की, अगदीं सामान्य माणसेंहि तो प्रयोग, प्रथम शिकून, वारंवार पाहून मग, हवा तेथें करूं शकत. बाबूरावांच्या शिष्यांत आमचे नाशिकचे अ. भारताचे सदस्य रा. दामोदर महादेव चंद्रात्रे (भिक्षुक), आबा गायधनी (भिक्षुक), विनायक नारायण देशपांडे (फांशी गेलेले, साधे मराठी मास्तर), जन्मठेप शिक्षा झालेले शंकर रामचंद्र सोमण व त्यांचे बंधु (खानापूर), पुरुषोत्तम लक्ष्मण दांडेकर (हायस्कुलांतले विद्यार्थी), श्रीधर वामन बर्वे (मॅट्रिकपर्यंत शिक्षण), त्र्यंबकराव मराठे (मराठी ट्रेड शिक्षक), रामचंद्र दिनकर भाटे, (चित्रकला शिक्षक) अित्यादि अगदीं सामान्य शिक्षणाचीं माणसें होती. पण यऱ् सर्वांनीं ती विद्या, रसायनशास्त्र येत नसतांहि, हस्तगत केली ! स्फोटकविद्या म्हणजे केवळ रसायन-तज्ज्ञांनीच करावो, ही जी अेक भीतियुक्त कल्पना होती, ती प्रत्यक्ष प्रयोग करून पाहून नाहीशी झाली. आणि पिक्रिक अॅसिड व मर्क्युरी फल्मिनेट करण्याचे कारखाने लंडन-प्यारिसप्रमाणें नाशिक, मुंबअी, कोठुरें, पेण, खानापूर, वसअी (मुख्य केंद्र) येथे सुरू झालें ! अनुभव हाच खरा गुरु असतो, असें जें म्हणतात, तें येथेंहि प्रत्ययास आलें. बाबूरावांचे मुख्य पट्टशिष्य आमचे नाशिकचे रामभाअू भाटे हे. स्फोटकद्रव्यें तयार करतांना जे धोके असतात ते टाळण्याची, रसायनशास्त्र न शिकलेल्या, या भाट्यांनीच युक्ति शोधली ! आणि जेव्हां बाबूराव खऱ्यांना ती कळली तेव्हां गुरुंनीं शिष्याची पाठच थोपटली (भाटे यांच्या स्मृति पुढें पहा) ! खुद्द सावरकरांनींहि लंडनमध्ये अिंडिया हाअूसमध्ये हे प्रयोग स्वतः केल्याचें त्यांच्या चरित्रांत नमूद आहेच. आणि अेकदां तर त्यांचे प्राण धिंप्रांनींच वांचवले होते. हेमचंद्र दासांनीं बंगालमध्ये हे स्फोटकांचें काम चाळूं केलेंच होतें. बॅ. मिर्झा अब्बास यांनीं मात्र तें सुरू केल्याचें कोठें अैकिवांत नाही. पण विलायतेहून हेमचंद्र दास, सेनापति बापट व बॅ. अब्बास या तिघा कचांनीं ही विद्या जी हिंदुस्थानांत आणली तिला अुपर्युक्त ठिकाणीं असा बहर येअूं लागला होता. आणि या अस्त्राचा पुरवठा करण्यांत कर्वे यांचा गट व आमच्या अभिनव भारताचा गट यांचें संपूर्ण सहकार्य होतें.

हें सहकार्य चालूं असतांहि आम्ही अेकमेकांच्या गुप्ततेबद्दल शक्य तेवढी दक्षता घेतच होतो. अितकी कीं, मुंबाीस माझ्या खोलींत पिक्किक तयार करण्यास अवश्य असलेलें सामान - अुपकरणें वगैरे - घेअून आमचे कोठूरचे श्रीधरपंत बवे हे २-३ दिवस राहिले होते. पण त्यांच्या सामानांत काय आहे, हें त्यांनीं श्वेवटपर्यंत मलाहि कळूं दिलें नाहीं. वास्तविक तें अेक मोठें साहसच होतें. बाबा माझ्या खोलींत पकडले गेल्यानें माझ्यावर पोलिसांची टेहळणी होतीच. कांहींतरी निमित्त काढून हे आगंतुक रक्षक आमच्या खोलीवर मधून मधून पहारा करून जात. पण ते कधीं फारसे आमच्या वाटेंत आड आले नाहींत. जातांना बव्यांनीं मला हें त्यांचें रहस्य सांगितलें. तेव्हां मी त्यांच्या गुप्ततेच्या दक्षतेमुळें आनंदानें आश्चर्यचकितच झालों. पण हीं साहसें करण्यासाठींच आम्ही बद्धपरिकर झालों होतो. असे प्रसंग यावयाचेच अशी खूणगांठ आम्हीं मनाशीं बांधली असल्यानें त्यांत विशेष कांहीं वाटत नव्हतें.

असेंच अगदीं कडक गुप्ततेचें दुसरें अुदाहरण रामभाअू भाव्यांनीं आपल्या 'स्मृतींत' वर्णन केलें आहे. बाबुराव खऱ्यांनीं रामभाअूंना ही विद्या शिकविली. वारंवार ते वसअीस जाअून कामावर देखरेखहि करीत. पण हे रसायनी गुरु कोण, कोठले, त्यांचें नांव, धंदा काय यांबद्दल बरेच दिवस भाव्यांनींहि त्यांना कधीं विचारलें नाहीं, व बाबुरावांनींहि त्यांना कळूं दिलें नाहीं. गुप्ततेचे नियम आम्ही किती कसोशीनें पाळीत होतो, याचा वसअीचा आमचा प्रचंड कारखाना हें प्रतीक होतें. त्याबद्दलची हकीकत अतिशय अुद्बोधक व मनोरंजक आहे. आमच्या गौप्यरक्षणाच्या स्वयंशासित कायद्याच्या या कडक अंमलबजावणीनें, आमच्यावरील नाशिकच्या ज्याक्सन खुनाच्या वःदुसऱ्या सशस्त्र क्रांतीच्या अशा दोन्ही संबंध खटल्यांत, आमचे अ. भारताचे शेंकडों हजारों सभासद, शस्त्रास्त्रें यांचा व या कारखान्याचा मागमूसहि आम्हीं पोलिसांना लागूं दिला नाहीं. तो आम्हीं कसा टाळला, हें पुढें ओघानें येअीलच. ती सर्व हकीकत आमचे त्या कारखान्याचे चालक रामभाअू भाटे यांना मी विनंती केल्यावरून त्यांनींच ती सुरसतेनें लिहून पाठविली आहे. त्याबद्दल मी त्यांना शतशः धन्यवाद देतो आणि तींत फक्त स्पष्टीकरणापुरत्याच टीपा देअून ती जशीच्या तशीच येथें देतो :-

बाँवकर्ते रामभाऊ भाटयांच्या स्मृति

“स्वातंत्र्यप्राप्तीसाठी महाराष्ट्रांने काय प्रयत्न केले ते अलीकडील तरुणांस मुळींच माहीत नाहीत. त्यामुळे नव्या पिढीच्या तोंडून “महाराष्ट्र म्हणजे कर्तृत्वशून्य, पराक्रमहीन व नादान अशा लोकांचा मुलख आहे,” असे वारंवार काढलेले अुद्गार ऐकू येतात. हा समज दड करण्यांत महाराष्ट्राचे परप्रांतांतील द्वेषे हातभार लावतात, व तिखट-मीठ लावून ते आपल्या प्रांतांतील लोकांच्या पराक्रमाचें वर्णन करतात; व तें ऐकून आमची हल्लीची “चहाचिवडा चमनचाट” तरुण पिढी अधिकच अंधश्रद्धाळू, बेशिस्त आणि “मवाली हुल्लडवाले” बनत चालली आहे.

“हें अज्ञान नाहीसें करण्याकरितां पूर्वींचा इतिहास लिहावा असें पुष्कळ सिन्न-मंडळींनी दे. डॉ. भाअूराव भट यांना विनंती केल्यामुळे त्यांनीं हें काम अंगावर घेतलें आहे. प्रत्येक केंद्रांतील चालक व्यक्ति व कार्यकर्ते आज ह्यात आहेत असें नाही. असल्यास फारच थोडे लोक ह्यात आहेत. अशा विपत्तीत सर्व माहिती संगतवार मिळणें फार कठीण काम आहे.

“तथापि जितकी माहिती मिळेल तितकी अेकत्रित करून पुस्तकरूपानें हल्लींच्या अंधश्रद्धाळू तरुणांच्या हातीं देअून त्यांना त्यांच्या पूर्वींच्या पिढीचें सत्य स्वरूप दाखविणें अगत्याचें आहे. डॉ. भट यांनीं सांगितल्या-मुळेच मी माझ्या केंद्राची हकीगत आज लिहीत आहे. ही वाचून पुष्कळांना आश्चर्याचा धक्का बसेल यांत संशय नाही. परंतु तें कांही असो, “महात्मा गांधीकी जय” असें म्हणणारी हल्लींची पिढी तर ही कल्पित कथा अगर कादंबरी लिहिली आहे असें समजेल. असो.

“माझे बरेचसे सहाध्यायी व मी नाशिक हायस्कूलमधील अभ्यासक्रम यशस्वी रीतीनें पार पाडून पुढील शिक्षणाकरितां १९०६ त मुंबईस गेलों. कोणी अेलिफस्टन कॉलेजांत, कोणी वुअिल्सनमध्यें, तर कोणी अितर ठिकाणीं, शिकत होते. मी अेकटाच सर, जे. जे. स्कूल ऑफ आर्टमध्यें शिकत होतों. दुसरे २-३ नाशिकचे विद्यार्थी तेथें होते; परंतु ते आमच्या मंडळींपैकीं नव्हते. नाशिकच्या मंडळींच्या भेटी “राष्ट्रमत कचेरींत” होत असत. तेथेंच मला प्रथम माहिती समजली कीं, आमचे मंडळींची खास

बैठक दर रविवारी शास्त्री हॉलमध्ये भरत असते. (कधी प्रांटरोडला चिखलवाडीत, कधी टोपिवाल्यांच्या चाळीत, कधी माधवाश्रमांतहि बैठकी होत.) त्यानंतर मी नियमितपणे तेथे जाऊं लागलों. तेथे खालील मंडळी बहुतेक नियमानें हजर असत. १ दे. ताल्याराव सावरकर, २ भाबूराव भट, ३ (आतां सॉलिसिटर) हरीभाबू थत्ते, ४ शिवरामपंत अभ्यंकर (आतां वकील, नाशिक), ५ कै. डॉ. गोखले (सरकारी नोकर होते), ६ 'विहारी'चे संपादक भास्करराव फडके वगैरे. बाकीच्यांचीं नांवां आतां आठवत नाहीत.

“ मुंबअीस असतांना मी (गिरगांव) कांदेवाडीत केशवजी नायकाच्या ३ नं. च्या चाळीत पहिल्या माळ्यावर रहात असें. माझ्या शेजारच्या खोर्लीत रा. बाळकृष्ण रामचंद्र गोरे व त्यांचे दोघे बंधु राहत असत. बाळकृष्णा व मी लहानपणापासून सहाध्यायी असल्यामुळें आमचा घरोबा फार होता. गोन्हे यांचे मेव्हणे (आतां कै.) गोपाळ कृष्ण पाटणकर हे ४-५ खोल्या टाकून पलीकडच्या खोर्लीत राहत असत. सदरहू गृहस्थ शरीरानें धिप्पाड व बळकट, रुबाबांत दुसऱ्यावर छाप टाकणारे, निःस्पृह व कळकळीचे देश-भक्त असें आढळण्यांत आल्यामुळें मी त्यांना मुंबअी शाखेमध्ये आणून दाखल केलें. त्यांच्या अंगच्या अलौकिक शौर्यानें व धडाडीनें ते आमच्या वसअी येथील शाखेचे सूत्रधार बनले.

वसअीची शाखा

“ माझा स्कूल ऑफ आर्टमधील अभ्यास पुरा झाल्यामुळें मी १९०८ सालीं नोकरीच्या शोधांत होतो. वसअीजवळ पापडी म्हणून अेक गांव आहे. तेथील ख्रिस्ती मिशनच्या अिग्रजी शाळेंत डॉअिंग मास्तर पाहिजे, म्हणून वर्तमानपत्रांत नोटीस आलेली वाचली. शाळेंचे मॅनेजर मुंबअीस राहत होते. त्यांचें नांव थॉमस बॅपटिस्टा. त्यांना जाअून भेटलों. त्यांनीं माझी नेमणूक ताबडतोब केली व मी वसअीस जाअून शाळेंत कामावर रुजू झालों. रा. गोन्हे यांचे मेव्हणे रा. गोविंदराव गोखले हे भाअिंदरास राहत असत. त्यांचे वडील कै. मोरो नारायण गोखले यांनीं खुद्द वसअीस अेक जुना पेशवाअी वाडा खरेदी केला होता व तेथे ते राहत असत. मी गोरे यांच्याकडून पत्र घेअून वसअीस आलों व गोखले यांच्याच वाअ्यांत राहूं लागलों. हा वाडा हीच पुठें आमची कर्मभूमि झाली.

“येथे आल्यानंतर कांहीं दिवसांनी नाशिकच्या ‘अभिनव भारत मंडळा’ची शाखा येथे काढावी, असें मला वाटूं लागलें व त्याकरितां मी प्रयत्नास लागलों. गांवांतील कांहीं मंडळींना माझी कल्पना फार आवडली व त्यांनीं साहाय्य करण्याचें कबूल केले. त्या मंडळींची नांवे खालीं देतो.

“१ कै. डॉ. शिवराम भिकाजी परुळेकर, २ रा. नथु अप्पा मराठे, ३ रा. सिधूकाका मराठे, ४ रा. बापूराव वाघ, ५ रा. ठाकूर वकील, ६ रा. मुकुंदराव देसायी, ७ रा. गोपाळ मोरेश्वर गोखले, ८ रा. गंगाधर मोरेश्वर गोखले वगैरे.

(बरींचशीं नांवे विस्मृतींत गेल्यामुळे त्यांचा नामनिर्देश करणें अशक्य झालें आहे. तरी त्यांनीं मला क्षमा करावी.)

“वरील मंडळींच्या सहकार्यानें व प्रोत्साहनानें शाखा स्थापन केली व देशभक्त तरुणांचा संग्रह करण्यास सुरुवात केली. शाळेंतील मुलांचीहि पारख करून निवडक मुलें या संस्थेनें निवडून निवडून घेतलीं. शनिवारीं दुपारीं बैठक भरे, व रविवारीं संध्याकाळीं शारीरिक व्यायाम लाठी वगैरेचें शिक्षण देण्यांत येत असे. सदरहू मुलें आतां मोठीं होऊन त्यांना मुलें, नातवंडेहि झालीं असतील. त्यांचीं नांवे जीं आठवलीं तीं खालीं देतो. मी त्यांचीं नांवे विसरलों. परंतु ते मात्र माझे नांव विसरलें नसतील याबद्दल खात्री वाटते. कारण त्यांना अेकाच व्यक्तीचें नांव ध्यानांत ठेवावयाचें व मला अनेकांचीं नांवे स्मरणांत ठेवावयाचीं. तसेंच या गोष्टीस आज ४० वर्षे झालीं ! व वृद्धापकाळामुळे माझीहि स्मरणशक्ति क्षीण झाली आहे. तरी ज्यांचीं नांवे मी लिहूं शकलों नाहीं अशा विद्यार्थ्यांनीं राग मानूं नये. विद्यार्थ्यांचीं नांवे :-

१ गोपीनाथ गुप्ते, २ प्रधान, ३ बेंद्रे, ४ वालावलकर, ५ कर्वे, ६ श्रीधर साने, ७ नेपोलियन राड्क्स्, ८ रामदास शिपी, ९ गुजराथी. नुसतीं आडनांवे अनेक स्मरतात तीं देण्यांत स्वारस्य काय असा प्रश्न पडतो, म्हणून यादी येथेंच पुरी करतां.

बाँव तयार करण्याचा निश्चय व योजना

“अशा रीतीनें आमची शाखा वाढीस लागली असतां अेक दिवस कै. गोपाळराव पाटणकर वसयीस मला भेटण्याकरितां आले. त्यांनीं आपल्या

बरोबर कांहीं हस्तलिखितें व कांहीं टाअिपरायटरवर लिहिलेले कागद आणले होते. सदरहू कागदपत्रें बंगाली क्रांतिकारक देशभक्तांनीं लिहून अिकडे पाठविलीं होतीं. (हे कागदपत्र म्हणजेच विलायतेहून आलेल्या बाँबच्या पुस्तिकेची नकल होती. आणि ती बाबा सावरकरांकडून पुष्कळ ठिकाणीं न कळत पाठविली गेली होती.) त्यांत बाँबगोळे तयार करण्याची कृति तपशीलवार दिली होती. बाँबगोळे तयार करण्यास पिक्निक अॅसिड व फल्मिनेट हीं दोन द्रव्ये तयार करावीं लागतात. त्यानंतर कवच (shell) तयार करून त्यांत पिक्निक वितळवून ओतावें लागतें. तरी पूर्व तयारी म्हणून या दोन वस्तूंचा भरपूर सांठा तयार करून ठेवावा व नंतर पुढची योजना करावी, असें ठरलें. हें काम बरेंच जोखमीचें होतें; व तें करणारीं माणसें धाडसी व गुप्तपणा राखण्यांत फार पक्कीं असलीं पाहिजेत. आत्मप्रौढी व प्रतिष्ठा सांगणारे असता कामा नयेत, असें ठरलें. तेव्हां साहा-जिकच मुलांना या जोखमीत घालूं नये, फक्त प्रौढ व स्वतंत्र असलेल्या, व गुप्तपणा खात्रीनें राखतील अशा मंडळींचा या कामीं अपुयोग करून घ्यावा असें ठरलें. दुसऱ्या दिवशीं माझ्या सहकाऱ्यांपैकीं निवडक मंडळी अेकत्र जमवून त्यांची गोपाळरावांशीं ओळख करून दिली व सर्वांनीं अेकत्र बसून विचारविनिमय केला. सर्वांनुमतें खालील गोष्टी ठरल्या.

“ १. मुंबजीहून अपकरणें व साहित्य आणावयाचें. त्यासाठीं डॉ. पुरुळेकर व मी दोघांनीं मुंबजीस जाअून गोपाळरावांच्या सल्ल्याप्रमाणें खरेदी करावयाची.

२. या कामीं लागणाऱ्या खर्चाची व्यवस्था गोपाळरावांनीं करावयाची.

३. पुढची व्यवस्था वसअींच्या मंडळींनीं सर्व करावी.

४. या कामीं मार्गदर्शन करण्यासाठीं अेखाद्या तज्ज्ञाची मदत पाहिजे होती. तो तज्ज्ञ गोपाळरावांनीं प्रयोगाच्या पाहिल्या दिवशीं बरोबर घेअून वसअीस यावयाचें.

“ याप्रमाणें सर्व बेत ठरल्यानंतर ठरलेल्या दिवशीं आम्ही दोघे वसअीहून निघून मुंबजीस गेलों व गोपाळरावांस भेटलों. सामानसुमान व अपकरणीं मिळविण्याच्या कामीं बराच त्रास पडला. (बंगालमध्ये बाँब पडूं लागले होते म्हणून) केमिस्ट लोक आमच्याकडे साशंक मुद्रेनें पाहात व

आम्ही कोण ? कोठें राहतो ? काय अद्योग करतो ? हें सामान कशाकरिता पाहिजे ? वगैरे चांभारचौकशा करीत. आम्ही त्यांना कांही तरी समर्पक भुत्तरें देऊन त्यांचा संशय घालविण्याचा प्रयत्न करीत असूं. आम्ही साबूचे कारखानदार आहों. मोठ्या प्रमाणावर धंदा करण्याचा विचार आहे. जॉअिट स्टॉक कंपनी काढावयाची आहे. आमचे अेक मित्र विलायतेंत जाऊन या धंद्याचें पूर्ण शिक्षण घेऊन आले आहेत, वगैरे थापा देऊन वेळ निभावून नेण्याचें आमचें आंगवळणीं पडून गेलें.

बाँब करण्याचे प्रयोग

“ जरूरिपुरतें सामान व अपकरणीं बरोबर घेऊन आम्ही दोघे वस-भीस येऊन दाखल झालों. दुसरे दिवशीं गोपाळराव पाटणकर हे अेक तज्ज्ञ (रा. कृष्णार्जा गोपाळ खरे) बरोबर घेऊन आले. आमची वसअीची निवडक मंडळी जमली व पहिला पिक्निक अॅसिड तयार करण्याचा प्रयोग सुरू झाला !! हा प्रयोग करतेवेळीं धूर (Fumes) फार निघतो व हा धूर श्वासनलिकेंत गेला तर श्वासनलिकांना सूज येते व हृष्टी खोकला जडतो. पिक्निक तयार करण्याची तपशीलवार माहिती सांगण्याचें हें स्थळ नव्हे, म्हणून जरूर तेवढीच माहिती दिली आहे. पिक्निक तयार करण्यांत धुराशिवाय (Fumes) दुसरा कसलीहि धोका नाही. जिवास धोका होण्याचा संभव बिलकुल नाही. परंतु पिक्निकचा कारखाना गुप्त रीतीनें चालविणें तितकेंच कठीण आहे. हाताला पिवळे डाग पडतात ते ८-१० दिवस जात नाहीत. कापसाच्या कपड्यावर हा रंग बिलकुल टिकत नाही. धुतल्या-बरोबर साफ निघून जातो. परंतु लोकरीच्या कपड्यावर अगर कातड्यावर तो वज्रलेप बसतो. कपडा अगर कातडें फाटून झिजून गेलें तरी रंग जात नाही हें विशेष आहे.

“ दुसऱ्या दिवशीं तयार झालेलें पिक्निक बरणींत भरून ठेविलें. त्याचा रंग फारच तेजस्वी व मनोहर “ केशरी पिवळा ”, सुरतेच्या केशरी बर्फी-प्रमाणें, दिसतो. पिक्निकचें नांव न घेतां ‘ केशरी बर्फी ’ म्हणावयाचें असें सर्वानुमतें ठरलें. नंतर दुसरा प्रयोग फ्लिमेनेट तयार करण्याचा झाला. त्याला पारा, नायट्रिक व सल्फ्यूरिक अॅसिडची गरज लागते. हा प्रयोग पिक्निकसारखा निर्धास्तपणें करतां येत नाही. जरा जास्त प्रमाणांत मिश्रण

टाकलें गेल्यास धुराचा (Fumes) लोळ अुठतो व फ्लास्कमधील द्रव्याचे आजूबाजूस थेंब अुडतात व त्यामुळें भोंवताली बसलेल्या लोकांच्या कपडयांस भोंकें पडून कातडीपर्यंत चटका जाअून पोहोचतो. तोंडावर व अुघडया अंगावर अुडालेल्या ठिपक्यांमुळे तोंडावर देवीसारखे वण अुठतात व ते बरेच दिवस राहतात. या प्रयोगांत कांचेचा चंबू (Flask) फुटून त्याचे छरेंहि अुडण्याचा संभव असतो. सदरहू दोन धडे शिकवून आमचे तज्ज्ञ गुरुजी परत मुंबअीस गेले. परतु सदरहू असम कोण ? किती शिकलेले आहेत ? त्यांचें अडनांव काय ? वगैरे माहिती कोणी विचारावयाची नव्हती व बोलण्याचालण्यांतहि तिचा थांगपत्ता तज्ज्ञानें लागूं दिला नाहीं ! फक्त हे ब्राह्मण असावेत. बी. अेस्सी. अगर अेम. अेस्सी. असावेत असा आमचा तर्क होता.

प्राणसंकट

“ पुढें कारखाना सुरू झाला. प्रथम प्रथम मंडळींचा अुत्साह दांडगा होता व कामाहि कल्पनातीत झपाट्यानें अुरकूं लागलें. “ अतिपरिचयात अवज्ञा ” या म्हणीप्रमाणें सर्वांना त्यांत कांहींच बाअू वाटेनासा झाला व “ आज मी आपल्या हातानें सर्व प्रयोग करणार ” असे म्हणून पुष्कळ जण पुढें सरसावूं लागले. शेवटीं अेक प्रसंग असा आला कीं, त्यावेळीं सर्वांना विश्वरूप-दर्शन घडलें ! फ्यूम्सनें (फ्लिमनेटच्या धुरानें) खोली अितकी भरून गेली कीं, माणसास माणूस दिसना ! फ्लास्कमधील द्रव्याचे मोठमोठे थेंब अंगावर अुडूं लागले व भिंतीपर्यंत लांब जात होते. ठरल्याप्रमाणें दरवाजास बाहेरून कुलूप घालून आमचा मनुष्य बाहेर निघून गेला होता. अशा प्रसंगी आतां स्फोट होणार अशी भीति वाटूं लागली. प्रयोगाचे फ्लास्क पाण्यानें अर्धवट भरलेल्या रुंद तोंडाच्या भांड्यांत ठेवलेले होते. ज्यांचें रक्षण करावयाचें असतें त्यांना अीश्वर बुद्धि देतो. मी खाली बसून सरकत सरकत जवळ गेलों व फ्लास्कची मान हातानें पकडून आंतील द्रव्य पाण्यांत ओतून दिलें. अशा रीतीनें आलेला प्रसंग निभावला. या गोष्टीचा अेक अनिष्ट परिणाम झाला. तो असा कीं, जो तो मागें मागें घेअूं लागला व पुढें कामास हजर राहींनासा झाला. डॉ. परुळेकर व मुकुंदराव देसाई हे मात्र डरले नाहींत; व पुढें आमच्या तिघांवरच कारखान्याच्या कामाचा अ. भा. ६

बोजा पडूं लागला. बाकीची मंडळी धोका नसलेलीं अितर कामें खुषीनें करून आमच्याबद्दल आदर व सहानुभूति दाखवीत असत.

जर्मन कंपन्यांची सहानुभूति

“नंतर फल्लिनेटला लागणाऱ्या सर्व सामानाची सिद्धता केली. फल्लिनेट तयार करण्याच्या कृतीत थोडासा बदल करून पाहतां त्या प्रयोगांतील धोका जवळ जवळ नाहीसाच झाला. ही बातमी गोपाळरावांच्या मार्फत तज्ज्ञास (बाबूराव खऱ्यांस) मिळाली. तेव्हां हा चमत्कार काय आहे, तो पाहण्यास ते मुद्दाम वसवीस आले. त्यांना सर्व प्रयोग प्रत्यक्ष करून दाखविला. तेव्हां त्यांनी फारच आश्चर्य व्यक्त करून “ महाराष्ट्रांत कल्पक व संशोधक लोकांची वाण आहे असें म्हणणारे खरोखरच गाढ अज्ञानांत आहेत ” असे अुद्धार काढले ! त्या दिवसापासून तज्ज्ञांचा आमच्यावरील विश्वास फारच दृढ झाला. यापुढील प्रयोगांत आमचें सहकार्य घेण्याचें त्यांनीं ठरविलें. पुढचा प्रयोग म्हणजे आतां प्रत्यक्ष बाँबगोळे तयार करण्याचा होता. त्यासाठीं कांहीं विशिष्ट सामानाची (apparatus) जरूरी होती. तें सामान अितर किरकोळ केमिस्टांकडे मिळणें शक्य नव्हतें. म्हणून मुंबर्णीत असलेल्या जर्मन फर्म्सची माहिती मिळवून त्यांच्याकडे संधान लावलें. दोघांतिघां गृहस्थांनीं आम्हांस सर्व प्रकारें साहाय्य करण्याचें आश्वासन दिलें. आम्हीं त्यांच्यावर पूर्ण विश्वास टाकावा व खुल्या दिलानें सर्व खरी खरी हकीगत त्यांना सांगावी, असा त्यांच्या बोलण्याचा भावार्थ असे. व आम्ही त्यांना डरतो, म्हणून मनमोकळें बोलत नाहीं, असें पाहून ते अेकमेकांकडे पाहून गालांतल्या गालांत हंसत. तथापि त्यांनी आम्हांस लागणारें सर्व सामान दिलें व पुढेंहि लागेल तें, व लागेल तेवढें, सामान देण्याचें आश्वासन दिलें.

पहिला बाँब अुडवण्याचा फसलेला प्रयोग

“ सर्व सामान मिळाल्याच्या आनंदांतच आम्ही सर्वजण वसवीस आलों. पिक्रिक वितळविण्यास ३०० डिग्री अुष्णता (हीट) लागते. त्यासाठीं स्टोव्हवर मोठें पातेलें ठेवून त्यांत ३-४ शेर तेल टाकलें. तेल कडत झाल्यावर त्यांत थर्मामिटर व पिक्रिक अॅसिड घातलेलें फ्लास्क ठेवलें. अुष्णतामान ३०० डिग्रीवर येतांच पातेलें खालीं अुतरून घेतलें. पिक्रिकहि वितळत आलेंच होतें. तें तज्ज्ञांनीं आणलेल्या अेका कवचामध्यें (शेलमध्ये) ओतलें.

(हीं शेलस् तयार करण्याचें काम रा. व्यं. प. नागपूरकर व मु. पां. मोघे करीत). दुसऱ्या दिवशीं थंडगार झाल्यावर त्यावर फ्लिमेनेट घालून वर सुरक्षिततेचा बंदोबस्त केलेलें अंपरेटस् म्हणजे स्प्रिंग, रॉड व हँडल हे बसविले, व अशा रीतीनिं आमचा पहिला बाँबगोळा तयार झाला. दांडा धरून गोळा लांब फेकला असतां तो गुरुत्वाकर्षणाच्या नियमानें दांड्यावर पडावयाचा व त्या धक्यानें स्प्रिंगनें दाबून धरलेला लोखंडी गज निसटून जोरानें फ्लिमेनेटवर आदळून सर्वांचा स्फोट व्हावयाचा अशी योजना केलेली होती. स्फोट कसा होतो ? त्यानें किती लांबीपर्यंत मारा होअूं शकतो ? वगैरे गोष्टींचा अंदाज पाहणें जरूरीचें होतें. म्हणून हा पहिला बाँब अुडवून पाहण्याचें ठरलें.

“ या कामीं सर्वांचीच जिज्ञासा जागृत झाली व प्रत्येकाला हा प्रयोग शक्य तितक्या लवकर व्हावा असें वाद्दें लागलें. दुसऱ्या दिवशीं संध्याकाळीं समुद्रकाठीं फिरावयास सर्व मंडळीं निघाली. जिकडे तिकडे सांमसूम होअी-पर्यंत वाट पाहणें भाग पडलें. कारण वसअीचा रमेदी हा भाग समुद्रापासून जवळ येतो व तेथें आवाज अैकूं गेल्यास रहस्यस्फोट व्हावयाचा. पुळणीवर स्फोट होअील कीं नाहीं याबद्दलें शंका अुत्तन्न झाली. परंतु जवळपास कठीण जागा नसल्यामुळें शेवटीं पुळणीवरच गोळा फेकला. परंतु त्याचा स्फोट झाला नाहीं. कांहीं वेळ वाट पाहून मग जवळ जाण्याचा हिऱ्या केला. स्प्रिंगळीं पुरेसा झटका न मिळाल्यामुळें रॉड निसटूं शकला नाहीं. सर्व मंडळींचां हिरमोड झाला. तज्ज्ञ आपल्याबरोबर हें सर्व लचांड घेअून मुंबअीस गेले. ते लौकरच सर्व बंदोबस्त करून पुन्हा परत यावयाचे होते.

यशस्वी प्रयोग

“ मध्यंतरींच्या कालांत आमच्या मंडळींस तीव्र रुखरुख लागल्यामुळें स्वस्थ बसवेना. आम्हीं अनेक अुद्योग केले. शेलच्या अैवजीं आम्हीं नारळाचें कवच घेतलें. त्याच्या डोळ्यास भोंकें पाहून त्यांतून पाणी, खोबरें वगैरे कोरून काढलें; आंत पिक्किक वितळवून शिरस्त्र्याप्रमाणें ओतलें. वरचें अंपरेटस् आमच्यापाशीं नव्हतें. त्याबद्दल रंजूक लाअून फटाक्या-प्रमाणें बार अुडविण्याचें ठरलें. डोळ्याच्या भोंकावर फितळेच्यो डंबीचें झांकण पक्कें बसविलें होतें. योग्य संधि पाहून डॉ. परुळेकर व मी असे

दोघेच वसवीच्या झुलत्या पुलावरून अरबी समुद्राच्या कांठावर गेलो. गांवांत सामसूम होआपर्यंत थांबून नंतर रंजूक पेटवून लांब पळालों. डॉक्टर दूरच बसले होते. बार होण्याची वाट पाहू लागलों. परंतु बार होआना. मधूनमधून रंजूकेची ठिणगी पडत असल्याचें दिसत होतें. १०-१५ मिनिटें थांबूनहि बार होआना !! आतां मात्र मोठा पंचाअितीची वेळ आली. जवळ जावें तर धोका ! निघून जावें तरी पंचाअिती ! अशा स्थितींत आणखी १०-१५ मिनिटें गेलीं. नंतर जवळ जाऊन पाहतों तो रंजूक विझली होती. पुन्हा रंजूकीला बत्ती देऊन दोघेहि पळालों. कानठाळ्या बसतील येवढा मोठा आवाज झाला. आतां जवळ जाण्यांत कांहींच धोका नव्हता. आम्ही शक्य तितक्या त्वरेनें जवळ गेलों. वाळूंत थोडा खड्डा झाला होता. तो पाहत असतांच डबीचें वर बुडालेलें पितळी झांकण आमच्यापासून थोड्या अंतरावर पडून त्याचा आवाज झाला. अितका वेळ तें झांकण वरून खाली येत होतें हें अुघड आहे.

“अशा रीतीनें तयार झालेला माल पाटणकर दोन वेळा ट्रॅकेंत भरून मुंबवीस घेऊन गेले. पण पुढे त्यांनीं त्याचा काय अुपयोग केला ? तो कोठें नेला ? या गोष्टीची चौकशी आम्हांस करण्यास संस्थेच्या नियमाप्रमाणें परवानगी नव्हती व आम्हीहि केली नाहीं. अेका खेपेचें हें सामान पुण्यास रा. कुलकर्णीच्या मार्फत बाबुराव खरे पाठवणार होते.

“दुसऱ्या खेपेस अण्णा कर्वे यांच्या मंडळीकडे तो माल गेला होता. रा. गोपाळराव यांचा संबंध बऱ्याच अितर शाखांशीं होता, व महाराष्ट्रा-बाहेरहि त्यांचा पुष्कळ लोकांशीं घनिष्ठ संबंध असे. खर्चास लागणारे पैसे ते कोटून व कसें आणीत याची आम्हांस कल्पना नव्हती, व अद्यापर्यंत मला तरी या गोष्टींचा अुलगडा झालेला नाहीं. त्याचा अुल्लेख मार्गें केलाच आहे.

ग्रामकंटकांच्या चांभारचौकशा

“आमचा कारखाना चालूच होता. सामान आणण्याकरितां आमच्या वरचेवर मुंबवीस खेपा होअूं लागल्या व गोपाळराव व तज्ज्ञ गुरुजी हे वरचे-वर वसवीस येअूं लागले. त्यामुळें वसवीच्या मंडळीस हें काय गूढ आहे हें कळेना. रिकामटेकड्या ग्रामकंटकांची जिज्ञासा वाढीस लागली. कांहीं मंडळींनीं आमच्यावर दुरून पाळत ठेवली व ते आमच्या मागोमाग

मुंबाईस आले व आमची पाठ सोडीनात ! ही गोष्ट आमच्या ध्यानांत आली; व त्यांना हुलकावणी देण्याकरितां आम्ही, आमचें काम लांबणीवर टाकून, ग्रॅटरोडवरील थिअटरमध्ये “ सफेद खून ” हा खेळ पाहावयास गेलों; व मधल्या सुटींत भोंवतालच्या हीन वस्तींतून फेरफटका करून पुनः थिअटरमध्ये आलों. या युक्तीचा अिष्ट परिणाम झाला, व आमच्या मागचें लचांड सुटलें. परंतु लोकांमध्ये आमच्याबद्दल बराच गैरसमज उत्पन्न झाला. या गैरसमजाचा डॉ. पहळेकरांच्या प्रेक्टिसवरहि परिणाम होतो कीं काय अशी भीति उत्पन्न झाली. मी अविवाहित तरुण असल्यामुळें मला त्याची विशेष फिकीर वाटली नाही व ही अेक अिष्टापत्तीच आहे असें मला वाटलें. मी रहात होतो त्या गोखले यांच्याकडे शिवराम यां नांवाचा कोंकणचा अेक ब्राह्मण शागीर्द असे. भाटे मास्तरकडे डॉक्टर वरचेवर कां येतात ? २-२, ३-३ तास त्यांचें काय चालतें ? वगैरे गोष्टींचा त्याला अुलगडा होईना. तेव्हां त्यांनी अितर मंडळीजवळ गुपचूप चौकशी चालविली व शेवटीं निष्कर्ष काढला की, हे लोक चैनी बाहेरच्याली असल्यामुळें कांही तरी गुप्त रोगानें पछाडले असावेत. ‘ करील तो भरील ’, ‘ कुत्ता जाने चमडा जाने ’ आपणांस या गोष्टीशी काय कर्तव्य आहे ? असें जाणून तो स्वस्थ राहिला.

“ सामानाचा विस्तार व कामाचा व्याप वाढत चालल्यामुळें कारखान्याकरितां अेखादी निर्वेध व सोयीची जागा शोधणें भाग पडलें. मुकुंदराव देसायी यांनीं सूचना केली की, येथून जवळच पाणजू नांवाचें खेडेगांव आहे. तेथें कारखाना नेल्यास राहण्याची, जेवणाची व कामाला लागणाऱ्या निर्वेध जागेची सोय मी करतो; व गुप्तता राखण्याची सर्व जोखीम मी आपल्या शिरावर घेतों. ही कल्पना सर्वांना पसंत पडली. शाळेला मे महिन्याची सुटी असल्यामुळें मीहि जाअूं शकलों. वसअीच्या किल्ल्याच्या धक्काघावरून होडींत बसून आम्ही तीन-चारजण पाणजूकडे जाण्यास निघालों. वसअीच्या पुलाखालून २-३ मैल वर गेल्यावर अेका खोर्चीत होडी वळली व तेथून आम्ही नव्या ठिकाणीं पायीं चालत गेलों. ज्यांच्याकडे आम्ही अुतरलों होतो ती कुडाळ देसकर मंडळी होती. त्यांनीं आमची व्यवस्था फारच अुत्तम ठेवली होती. सुमारे ७-८ दिवस आम्ही तेथें होतो. परंतु लौकरच खेडेगांवच्या राहणीस कंटाळून आम्ही परत आलों. काम मात्र मनासारखें झालें नाहीं.

वसुकीकरांची मदत

“ वसुकीतच दुसरी जागा शोधू लागलों. या कार्मी रा. बापूराव वाघ यांची फार मदत झाली. त्यांनीं स्मशानाच्या पलीकडे असलेल्या आपल्या बागेंत जागेची सोय केली. अेक मोठा मंडप घातला होता व त्यांतच अेक खोली सामानाकरितां व दुसरी प्रयोगांकरितां काढली होती. बाहेर बुद्धिबळाचे व पत्त्यांचे डाव चालत व आंत प्रयोग चालू असत. या ठिकाणीं असतांना गोपाळराव पाटणकर पाहणी करण्यास आले व त्यांनीं समाधान व्यक्त केलें. येथें वेळप्रसंग आल्यास आत्मसंरक्षणाचें कांही तरी साधन आम्हांस अवश्य पाहिजे, अशी आम्ही मागणी केल्यामुळें गोपाळरावांनीं अॅटोमॅटिक सातबारी दोन पिस्तुलें (सावरकरांकडून विलायतेहून आल्यांपैकीं) माझ्या स्वाधीन केलीं व ३०-४० काडतुसॅंहि दिलीं. अश्वरूपेणें पिस्तुलांचा अुपयोग करण्याची वेळ आमच्यावर आली नाही; व पावसाळा सुरू होण्याचे दिवस जवळ आल्यामुळें सर्व कारभार आवरतां घेअून आम्ही परत आपआपल्या अुद्योगास लागलों. पुढें गोपाळरावांनीं अेक पिस्तुल परत नेलें व अेक मजपाशीं अखेरपर्यंत होतें. शेवटीं गोपाळरावांच्या अिच्छेमुळें मला तें कसें परत द्यावें लागलें त्याबद्दलची मनोरंजक हकीगत पुढें येअीलच.

दे. बापूराव वाघ यांच्याबद्दल माहिती सांगणें जरूर वाटतें, म्हणून त्यांच्याबद्दल थोडेसें लिहितों. ते कुडाळें देशस्थ ब्राह्मण. त्यावेळीं पन्नाशीच्या पुढें यांचें वय होतें. आमच्या मानानें ते बरेच मोठे, म्हणजे आम्हांस वडिलांसारखे, वाटत. शरीरानें पिळदार, प्रकृतीनें खणखणीत व दिसण्यांत भारदस्त असे हे गृहस्थ होते. यांचा गांवांत फार दरारा असे. त्यांच्यापेक्षां धैर्यवान् माणूस वसुकीत सांपडणार नाही असें लोक म्हणत. ज्याक्सनचा अकस्मात खून झाल्यामुळें, व लवकरच दे. पाटणकर यांना अटक झाल्यामुळें, आमची जी धांवपळ व तारांबळ झाली त्यावेळीं बापूराव वाघांनीं जी बाजू सांभाळली व सर्व मालमुद्दा नाहींसा करून पुन्हा “ अरे, अबी डर तो पिछे रहीं ” असें सांगून सर्व लोकांस धीर दिला, याबद्दल त्यांचे जितके धन्यवाद गाबे तितके थोडेच आहेत !

“ तसेच दे. काकासाहेब पाटील या नांवाचे अेक सुखवस्तु वकील

बसबीस राहात असत. हे मोठे राजकारणी व मुत्सद्दी होते. ह्यांच्या चळवळीचा थांगपत्ता बहुधा कोणाला नसे; परंतु ह्यांच्या ओळखी फार असत व हस्तें परहस्तें देशकार्यास ह्यांची नेहमी मदत होत असे. अशा कार्यात ह्यांचा हात सढळ असे. ह्यांची आमची प्रथम भेट झाली त्यावेळेस ह्यांना आमच्या बद्दल अित्थंभूत माहिती (कळण्याचें कारण देशभक्त गंगाधरराव देशपांडे यांच्यामार्फत या काकांची, लक्ष्मणराव छत्रे यांची व माझी आणि गोपाळरावांची ओळख झाली होती हें) असल्याचें पाहून आम्हांस फारच आश्चर्य वाटलें ! त्यानंतर आमची त्यांच्याशीं दाट ओळख झाली व आम्हांस अडी-अडचणींच्या वेळीं ह्यांचा सल्ला व मार्गदर्शन मिळत असे.

गुप्त अंक-लिपी

“ ह्या कामांतील पत्रव्यवहारासाठीं आम्ही एक (कोड) लिपी बसविली होती व त्या लिपीतून पत्रव्यवहार चाले. लिपी आंकड्यांची होती. दर्शनीं शाहीनें सुवाच्य लिहिलेल्या पत्राच्या मागील बाजूस (पाठकोरे कागदाच्यावर) खरें पत्र अुदाहरणासारखें पेन्सिलीनें लिहिलेलें असें. म्हणजे अितर कोणासहि पाठकोऱ्या कागदावर पत्र लिहिलें आहे असा भास व्हावा व पेन्सिलीनें अुदाहरण सोडविलेल्या पद्धतीनें लिहिलेल्या मुख्य पत्रांकडे कानाडोळा व्हावा. शाहीनें लिहिलेल्या मजकुरांतसुद्धां पाठीमागें लिहिल्या मजकुरांचा बोध होण्यास सुलभ जावें म्हणून सांकेतिक भाषेत, म्हणजे विशिष्ट वस्तूस विशिष्ट नावें देऊन, आमचें म्हणणें कळवीत असूं; जसें नारायण म्हणजे नायट्रिक ॲसिड, सदाशिव म्हणजे सल्फ्यूरिक ॲसिड, वगैरे. चि. नारायण बराच कृश झाला आहे हें वाक्य नायट्रिक ॲसिड संपुष्टांत आलें आहे ह्या अर्थांनें लिहिलें जात असें. ‘ चि. सदाशिव ह्याची तब्बेत ठीक असून, अभ्यास चांगला करतो आहे. त्याची काळजी नसावी. ’ ह्यावरून सल्फ्यूरिक ॲसिड पुरेसें असून चांगलें काम देत आहे, त्याबाबत काळजी करूं नये असा बोध होत असें. तसेंच सुरती बर्फीचें पार्सल मागविलें आहे, ते दोन-चार दिवसांत येतील. त्या सुमारास तुम्ही आल्यास तुमचा वांटा तुम्हांस मिळेल. ह्यावरून पिक्निक ॲसिड दोन-चार दिवसांत बरेचसे तयार होतील, तुम्ही यावें, कारण तें वेळेवर हलविलें पाहिजे, असा अर्थबोध होत असे.

“होतांहोतीं पत्रव्यवहार करण्याचें आम्हीं टाळीत असूं. परंतु विशेष जरूरी लागल्यास पत्रव्यवहार करण्याचें कांहीं तरी गुप्त साधन असावें म्हणून आम्हीं ही गुप्त (कोड) लिपी बसविली होती. पत्र अिप्र-र्जात अगर मराठीत कोणत्याहि भाषेत लिहावें. मराठीत पत्र लिहिलें असल्यास त्यांचें प्रथम रोमन मराठीत रूपांतर करावें लागे. नंतर प्रत्येक अक्षराची संज्ञा त्यांच्या ठिकाणी लिहावयाची. संज्ञा खालीलप्रमाणें होत्या.

संज्ञा

A, B, C, D, E, F, G, H, I, J, K, L,
 11, 13, 15, 17, 19, 31, 33, 35, 37, 39, 51, 53,
 M, N, O, P, Q, R, S, T, U, V, W, X,
 55, 57, 59, 61, 71, 73, 75, 77, 79, 91, 93, 95,
 Y, Z. . ? ! sign of Exclamation

97, 99. 22 44 66 शब्द वेगळेवेगळे लक्षांत यावे म्हणून + -
 × ÷ अधिक, अुणें, गुणिलें, भागिलें या
 संज्ञांचा फार अुपयोग होत असे.

“साधें मामुली खुशालीचें पत्र शाअीनें लिहावयाचें व त्याच्या पाठीवर पेन्सिलीनें कोडलिपीत खरें पत्र लिहीत असूं. पेन्सिलीनें लिहिलेल्या आंक-
 ज्यांना व्यवहारी अपूर्णाकाचें अगर दशांश अपूर्णाकांत लिहिलेल्या अुदा-
 हरणाचें रूप आणावयाचें. म्हणजे पत्र लिहिण्यास पाठकोरा कागद घेत-
 ल्याचा भास व्हावा. ह्या युक्तीमुळें आमची फार सोय झाली. अिकडून
 तिकडे व तिकडून अिकडे व्यवस्थेशीर रीतीनें कालाचा व पैशाचा अपव्यय
 न होतां संदेश जाऊं येअूं लागले. पत्र हातीं पडल्याबरोबर प्रथम २२, ४४
 व ६६ या सम आकज्यांबद्दल त्यांचीं चिन्हें करून हे आंकडे खोडून टाका-
 वयाचे. कोडलिपीत कोणतेहि अितर सम आकज्यांचा समावेश नाहीं. म्हणून
 कोड अुलगडून पाहण्याचा कोणी प्रयत्न केल्यास त्याची पूर्ण दिशाभूल
 करण्याकरितां पाहिजे तितके सम आंकडे पत्रांत लिहिण्यास पूर्ण मोकळीक
 मिळे. विराम चिन्हें मुकर केल्यानंतर दुसरें अगत्याचें काम म्हणजे सर्व
 सम आंकडे खोडून टाकणें. नंतर अुरलेल्या विषम आंकज्यांवरून पत्रांचा

अर्थ तात्पुरते कोड स्मरणानें कागदावर लिहून काढून लावणें. नंतर तें पत्र व लिहिलेले कोड यांचा ताबडतोब नाश करणें.

परशराम = पारा; नथू = नॅफथलीन वगैरे अशी परिभाषा असे. असो.

ज्याक्सनचा खून व निरवानिरव

“कामाचा व्याप वाढल्यामुळें यापुढें मी शाळेच्या नोकरीत गुंतून राहूं नये, असें सर्वांनुमतें ठरल्यामुळें मी नोकरीचा राजीनामा दिला व मोकळा झालों. कांहीं दिवस गोपाळरावांनीं मला मुंबासीस बोलावून घेतलें होतें. तेथून पुण्यास गोपाळरावांबरोबर गेलों. रा. मोरोपंत गोरे यांचें लग्न ठरत होतें. आम्हीं दोघेहि त्यांच्या वऱ्हाडी मंडळीत सामील झालों. लग्न ठरलें. मुहूर्त ४-५ दिवसांवर होता. दे. भास्करराव फडके यांच्याकडेसच मोरोपंताचा जानोसा होता. डॉ. गो. बा. गोखलेहि लग्नाकरितां आले होते. (यांच्याच हाफकीन अन्स्टिट्यूटमधल्या बिऱ्हाडीं अण्णा कर्वे व मी खलबत करीत असूं.) लग्न होओपर्यंत आम्हीं पुण्यासच राहावें असा सर्वांचा आग्रह पडल्यामुळें आम्ही तेथेच राहिलों. अस २-३ दिवस गेले, आणि अचानक ज्याक्सनच्या खुनाची बातमी आमच्यापर्यंत येअून थडकली. गोपाळराव ताबडतोब मुंबासीस निघून गेले. आतां पुढें काय करावयाचें हा प्रश्न पडला. दे. फडके व डॉ. गोखले यांच्या विचारें मी ताबडतोब वसअीस जावें व सर्व निरवानिरव करून बंदोबस्तानें राहावें असें ठरलें; व मी रात्रीच्या गाडीनें निघून मुंबासीस आलों. केशवजी नायकाच्या चाळींत जाणें धोक्याचें वाटलें म्हणून दुरून दुरून तपास केला. परंतु कांहीं थांगपत्ता लागेना. नाशीकच्या लोकांवर अितकी कडक नजर होती की, खाणावळींत त्यांना जेवणखाण सुद्धां मिळणें अशक्य झालें होतें! सदरू परिस्थिति पाहून मीं ताबडतोब वसअीचा रस्ता सुधारला. वसअीच्या मंडळींना सर्व हकीगत सांगितली. ज्याक्सनच्या खुनाशीं आमच्या मंडळींचा अर्थाअर्थीं कांहीं संबंध नव्हता.* परंतु दे. तात्याराव सावरकरांनीं पाठविलेल्या वीस पिस्तुलांपैकीं अेक

* अेकमेकांच्या गटांतल्या लोकांची अेकमेकांस ओळख सुद्धां अेखू नये, ह्या सुरक्षितपणासाठीं केलेल्या नियमामुळें ज्याक्सनच्या खुनाशीं संबंध नव्हता असें या मंडळींस व आम्हां सर्वांस सहजच वाटलें.

आमच्याकडे होतें. सदरहू पिस्तुलें गोपाळरावांच्या मार्फत वाटली गेली होती व त्यांपैकी ४ पिस्तुलें दे. कान्हेरे, कर्वे वगैरे मंडळींपाशीं नाशिकलाच मिळालीं तीं पोलिसांनीं जप्त केलीं होती. आतां सुतानें स्वर्गास जाणारे पोलीस आपला माग काढीत आज ना अड्यां येतील, असा जबरदस्त संभव होता. मुंबईस दूत पाठवून दररोज परिस्थितीत होणारे फेरबदल डोळ्यांत तेल घालून पाहणें भाग होतें. २-३ दिवसांनीं गोपाळरावांना अटक झाल्याची बातमी आली. आतां मात्र स्वस्थ राहणें धोक्याचें वाटूं लागलें. रात्रीं दे. बापू वाघ यांच्या बागेंत सर्वांनीं जमून विचारविनिमय केला. दे. बापूंची हिंमत दांडगी. त्यांना हजारबाराशें रुपयांचा माल नाश करून टाकणें पटेना. म्हणून त्यांनीं सर्व माल जमिनीत गाडून टाकण्याचा बेत ठरविला. अितर मंडळींना “सर्व माल समुद्रास्तृप्यंतु” केला असें सांगून आम्ही चौघांनीं तो माल रात्रीं, अहोरात्र काम करून, जमिनीत गाडून टाकला ! पिस्तुल डॉक्टरांनीं बंदोबस्तांत ठेविलें होतें. व अितर सर्व लिखाणाच्या वहा वगैरे दे. ठाकूर वकील यांनीं जिवापलीकडे जतन करतो, असें आश्वासन दिल्यामुळें त्यांच्या स्वाधीन केल्या.

“अशा प्रकारें सर्व व्यवस्था करून मी भांडिरास गोखले यांच्याकडे जाऊन राहिलों. कै. मोरो नारायण गोखले हे मला पुत्राप्रमाणें मानीत असत. त्यामुळें मला गोखले यांच्या घरीं मुळींच परकेपणा वाटत नसे. मुंबईस घडणाऱ्या सर्व घटनांचा कानोसा रा. गोपाळ मोरेश्वर, व गंगाधर मोरेश्वर, हे दोघे गोखले बंधु घेत असत. त्यांच्या व्यापारानिमित्त वरचेवर मुंबईस खेपा होत. गोखले मंडळींनीं या वेळीं मला जें साहाय्य केलें त्याबद्दल मी त्यांचा कायमचा ऋणी आहे.

“दे. गोपाळरावांच्या मार्गे पोलीसांचा लकडा लागल्यामुळें कांहीं गोष्टी त्यांना अखेर कबूल कराव्या लागल्या. त्यांना पकडलें त्या वेळीं त्यांच्या हातावर (अंगावर व कपड्यावरहि) पिक्निक ॲसिडचे डाग होते. परंतु पोलीसांच्या ध्यानांत ही भानगड काय आहे तें आलें नाहीं. पोलीसांच्या तत्कालीन बॉबबद्दलच्या अज्ञानाचा हा प्रत्यक्षच पुरावा होता. २० पिस्तुलांचा पत्ता लावून द्या म्हणजे आम्ही तुम्हांला त्रास देणार नाहीं, असें पोलीसांनीं आप्रहाचें बोलणें लावलें व “सर्व नाशे समुत्पन्ने अर्धे त्यजति पंडितः” या

न्यायानें, व अंगावर असलेला पिक्किक अँसिडचा पुरावा गुलदस्तांत ठेवण्याच्या बुद्देशानें, त्यांनीं म्हणजे गोपाळरावांनीं पोलीसचें म्हणणें कबूल केलें व त्यांना घेऊन ते पेणेस गेले.

“पेण येथेंहि वसअीसारखें अेक केंद्र होतें. त्याचे व्यवस्थापक मराठे - वर अुल्लेखिलेले रा. त्र्यंबक गंगाधर मराठे - म्हणून होते. ते मराठी ट्रेन्ड शिक्षक असून पेणच्या सरकारी शाळेंत नोकरी करीत होते. सदरहू मराठे व कोठूरचे दे. वामन श्रीधर बरवे हे, आमच्याकडे येऊन सर्व विद्या शिकून, आपल्या गांवीं गेले असल्यामुळें आमचा त्यांचा दृढ परिचय होता. पेण येथें गोपाळरावांचा अेक आतेभाअू (विठोबा मराठे) रहात असे. तो २-३ महिन्यापूर्वीं मयत झाला होता. लपवून ठेवण्याकरितां त्याच्याजवळ पिस्तुलें दिली होती, असा गोपाळरावांनीं बहाणा केला. परंतु त्या ८ पिस्तुलांपैकीं दोन पिस्तुलें याच्याकडून त्याच्याकडे व त्याच्याकडून आणखी तिसऱ्याकडे अशीं फिरत गेलीं होती. शिंदे व सदावर्ते असे दोघे पोलीस अधिकारी गोपाळरावांच्या बरोबर पेणला आले होते. मि. शिंदे यांनीं या दोन पिस्तुलांकरितां ८ तरुणांना गुन्हेगार म्हणून गोंवलें. त्यांत मराठे मास्तर, विनायक कोल्हटकर, शंकर भट वगैरे मंडळी सांपडली गेली. शंकर भटाची तर, शिंद्यांनीं अेक थोबाडीत देतांच, अितकी गाळण अुडाली कीं त्यानें हात जोडून “माझ्या पाशीं दोन आहेत ती देतां” असें सांगितलें. शिंदे म्हणाले माणूस मागतो अेक डोळा तर देव देतो दोन: वाहवा रे शूर ब्राह्मणा !!

“अशा रीतीनें ज्याक्सन खुनाच्या केसच्या तपासाला अुग्र स्वरूप येत चाललें. गोखले यांच्या घरीं मी पकडला गेलों तर गोखले यांना फार त्रास होअील, व त्यांच्याकडून भरमसाट पैसे अुकळण्याचा पोलीस प्रयत्न करतील, अशी साधार भीति वाटूं लागली. त्यामुळें मी पहाटेस अुठून, फराळाचा डबा व पाणी पिण्याकरितां भांडें घेऊन, आजूबाजूच्या निर्जन प्रदेशांत अगर रानावनांत सर्व दिवस काढीत असे व रात्रीं दहाची शेवटची मुंबअीची गाडी येऊन गेल्यावर कांहीं वेळानें घरीं येऊन झोपत असे. परंतु अशा तऱ्हेनें भटकणें जास्त धोक्याचें वाटल्यामुळें मी पुन्हां वसअीस येऊन राहिलों.

“महिना दीड महिना लोटला. आमचा थांग पत्ता अद्याप पोलीसांनाः

लागला नव्हता. (आमच्या गुप्त कारस्थानांच्या परिपूर्णतेचा हा विजय होता.) परंतु केव्हां धाड येतील याचाहि नेम नव्हता. पेणस आलेल्या अनुभवानें गोपाळराव सावध झाले व त्यांनीं आम्हांस धक्का न लागतां पिस्तुल काढून घेण्याची मसलत मि. सदावतें यांच्या साहाय्यानें रचली. (ही आम्ही नाशकास तुरुंगांत असतांच कशी रचली ती हकीकत पुढें येतील.) अके दिवशीं दुपारी १२ च्या गाडीनें रा. बाळकृष्ण गोरे वसतीस माझ्याकडे आला. त्यानें सर्व हकीकत सांगितली व पिस्तुलाची मागणी केली. पिस्तुल देण्याचें मी कबूल केलें. परंतु (भिन्नेपणानें) बाळकृष्णा तें स्वतः नेण्यास तयार नव्हता. तो मला तें मुंबतीस आणून दे, असें म्हणूं लागला. त्यामुळें मला यांत कांहींतरी दगा आहे असा संशय वाटूं लागला. म्हणून मी मुंबतीस पिस्तूल बरोबर घेऊन जाण्याचें साफ नाकारलें. बाळकृष्णानें माझी समजूत घालण्याचा पुष्कळ प्रयत्न केला. पण मग तूं तें घेऊन कां जात नाहीस, याचें समर्पक उत्तर त्यास देतां येतील. अखेर हताश होऊन त्यानें गोपाळरावांचें स्वदस्तुरचें पत्र मला दिलें. गोपाळरावांना अशी कांहीतरी भानगड उपस्थित होतील असें वाटल्यामुळें हें पत्र त्यांनी दिलें होतें. अगदी नाभिलाज होतील पर्यंत पत्र दाखवूं नको, पत्राशिवाय काम झालें तर पहा, असें बजावलें होतें. परंतु जिन्नस मिळाल्याखेरीज तेथून हालूं नको, अशी ही ताकिद दिली होती. सदरहू पत्र मी वाचलें व डॉ. परुळेकरांच्या हातीं वाचून पाहण्यासाठीं दिलें. पत्रातील मजकूर खालीलप्रमाणें होता :- “कोणत्याहि तऱ्हेचा अविचार न करतां वस्तु (पिस्तुल) आमच्याकडे परत करावी. यांतच सर्वांचें कल्याण आहे. ज्यास्त लांबण लावल्यास, ज्या गोष्टी प्रकट होणें अिष्ट नाही त्या प्रकट होतील, व वसती केंद्राची पेणसारखी धुळधाण अुडेल. मीं योजलेली मसलत अुत्तम व बिनधोक्याची आहे; तरी तिचा फायदा घ्यावा व स्वतःचें - व सर्वांचें - रक्षण करावें. तुम्हीं तसें न केल्यास अनर्थ होतील. मी पूर्ण विचारपूर्वक ही योजना केली आहे. यापेक्षां ज्यास्त लिहितां येत नाही. “तरी तुम्हीं अनमान करूं नये, तुम्हांला माझी शपथ आहे.”

पत्र वाचून आम्ही बरेच घोटाळ्यांत पडलों. कांहीं वेळ डॉक्टरशीं अेकीकडे: विचारविनिमय करून बाळकृष्णास सांगितलें कीं, आतां आमची

समजूत पटली. मी ४ च्या गाडीने वस्तु घेऊन येतो. तू खुशाल मुंबासीस परत जा व “ मी येतो काळजी करू नये ” असे गोपाळरावांना सांग.

“ ४ च्या गाडीने जाण्याच्या अवजी मी २। च्या गाडीने वस्तु (पिस्तुल) घेऊन निघालो; व वांध्यांस त्या गाडीतून अतरून दुसरी फास्ट गाडी तयार होती तिच्यांत बसलो व चर्नारोडपर्यंत न जातां प्रॅटरोडला अतरून पार्यापार्या केशवजी नायकाच्या चाळीत गेलो. बाळकृष्णा अोकटाच गॅलरींत सचित बसला होता. मला आलेला पाहून त्याला हायसें वाटलें. गोपाळरावांना बरोबर घेऊन सदावर्ते (पोलीस इन्स्पेक्टर) कोठें तरी गेले आहेत, असें बाळकृष्णानें मला सांगितलें. त्यांनीं दाखविलेल्या ठिकाणीं वस्तु (पिस्तुल) ठेवून दिली व त्याच्या कानांत सांगितलें कीं, “ पिस्तुलांत सात बार भरलेले आहेत. जरूर पडल्यास त्याचा उपयोग करावा ”, असें गोपाळरावांना अेकीकडे घेऊन सांग. त्यानंतर चहा घेऊन तेथून पाय काढला तो रात्री ८॥ ला भाअंदरास आलो. गोखले मंडळीस सर्व हकीकत सांगून सावध राहण्याचें अिशारा दिला व पुढच्या गाडीनें वसअीस येऊन दाखल झालो.

समुद्रास्तृत्यंत ।

“ मुंबअीस जाण्यास निघण्यापूर्वीं मुख्य मुख्य मंडळीस बोलावून पुढची व्यवस्था ठरविली. यापुढें कोणतेंहि जोखम जवळ ठेवावयाचें नाहीं असें निश्चित केलें. ज्यांना ज्यांना म्हणून या कारखान्याची माहिती होती ते सर्व लोक वेठीला धरून त्यांच्या हस्तें सर्व माल रात्रीं समुद्रकांठीं वाहून न्यावयाचा व त्यांच्यासमक्ष सर्वच्या सर्व वस्तूंचा नायनाट करून टाकावयाचा, लोभ बिलकुल धरावयाचा नाहीं, असें ठरवून हें काम डॉक्टरकडे सांपविलें. त्यांनीं ठरल्याप्रमाणें सर्व काम व्यवस्थित केलें. अखेरीस अशा तऱ्हेनें पिक्निक अॅसिडच्या १५-१६ बरण्या, कॅरबालिकच्या ३०-४० बाटल्या, मोठी मोठी फ्लास्कस्, थरमॉमीटर, पारा वगैरे सर्व वस्तु खरोखरीच “समुद्रास्तृत्यंतु” झाल्या.

“ मी वसअीस आल्याबरोबर दे. बापू वाघ यांच्याकडे गेलो. सर्वजण समुद्रावर गेले असल्याचें समजलें म्हणून समुद्रावर गेलो. मंडळी रिकाम्या बरण्यांचें काय करावें या विचारांत होती. संबंध बरण्या पाण्यांत बुड

विल्यास त्या अघडकीस येण्याची भीति होती. समुद्रकाठीं बरण्या फोडण्यास दगडहि मिळण्यासारखा नव्हता. तेव्हां बरणीवर बरणी आपटून त्यांचे तुकडे तुकडे केले व समुद्रांत ठिक-त्यांचा खेळ करून फेकून दिले. नंतर सर्व-जण वेगवेगळ्या रस्त्यानें घोघर चालते झाले !

बाँबचे कारखानदार सरकारी नोकर झाले !

“आतां यापुढें काय करावयाचें असा विचार पडला. नाशिकहून वडिलांची* पत्रें नासिकला येण्याबद्दल येत होती. मार्च १९१० अखेर वडील पेन्शनमध्ये निघण्याचें निश्चित ठरलें होतें. म्हणून मी नोकरीकरितां डायरेक्टरसाहेबांकडे ताबडतोब अर्ज करावा, व पुण्यास जाऊन खटपट करावी, असें वडिलांचें आग्रहाचें पत्र आलें. मीहि दिङ्मूढ झालों असल्या-मुळें वडिलांची आज्ञा मान्य करून पुण्यास वडील बंधूंकडे गेलों व पुढें तेथेंच राहिलों.

“कर्मधर्मसंयोगानें मे. डायरेक्टरसाहेब - मि. शार्प - हे नाशिकला जातीनें आले. ह्या भेटीचा संबंध ज्याक्सन मर्डर केसशीं होता. तें काम थुरकून ते नाशिक हायस्कुलांत आले. जाण्याच्या पूर्वी त्यांनीं पेन्शनमध्ये जाणाऱ्या लोकांना भेटण्याकरितां बोलाविलें. ‘तुला कांहीं सांगावयाचें आहे काय’, असें त्यांनीं वडिलांना विचारलें. तेव्हां वडिलांनीं सांगितलें की, साहेब, मी अद्यापपर्यंत नोकरीकरितां अगर प्रमोशनकरितां अर्ज केलेला नाहीं !! हा माझा पहिला व शेवटचाच अर्ज आहे. माझ्या भेका मुलाला नाशिकची माझी जागा मिळावी व मला अखेरपर्यंत नाशिकक्षेत्रीं राहतां यावें, म्हणून मी माझ्या मुलाला स्कूल ऑफ आर्टमध्ये ठेवू या जागेला पूर्णपणें लायक (क्वलिफाइड) करून ठेवला आहे. त्यास माझ्या जागेवर नेमून मला उपकृत करावें असा अर्ज करतां. ह्या बोलण्याचा शार्पसाहेबांवर फार अिष्ट परिणाम झाला. त्यांनीं आपल्या डायरींत सर्व माहिती टिपून घेतली व वडिलांना आश्वासन देऊन साहेब पुण्यास परत गेले. दिलेलें आश्वासन

* वडिलांनाच काय पण आमच्याशिवाय कोणालाहि रामभाऊ भाटे हे बाँबच्या कारखान्याचे चालक होते हें माहीत नव्हतें. म्हणूनच त्यांना ही नोकरी मिळाली, टिकली व आज ते सरकारी नोकरींतून सेवानिवृत्त झाले आहेत.

त्यांनी अक्षरशः पाळले व आलेले १००-२०० अर्ज बाजूस सारून माझी १ अप्रिल १९१० पासून नाशिक हायस्कूलमध्ये डॉअिंग मास्तर म्हणून नेमणूक झाली ” (भाटे यांच्या स्मृति समात).

दैवानें खैर केली

वसअी केंद्राची, म्हणजे आमच्या अभिनव भारताच्या प्रचंड बाँबच्या कारखान्याची, अशी शेवटी विल्हेवाट लागली ! त्यांत भाग्य अितकेच की, ह्या भयंकर गुन्ह्याबद्दल - अिंग्रज सरकारच्या कायद्याप्रमाणें बाँब तयार करणे हा त्यावेळीं अत्यंत भीषण असा गुन्हा मानला गेला होता - या वसअी केंद्रांतल्या कोणाहि सभासदास यत्किंचितहि तोशीस लागली नाही ! याचीं कारणे अनेक आहेत. त्यांपैकीं पाहिलें म्हणजे वसअी केंद्राबद्दल माहिती असणाऱ्या आमच्यापैकीं कोणीहि आरोपितानें अेक अवाक्षरहि काढलें नाही. अ. भारताच्या मूळ शाखेपैकीं आम्ही जे पकडले गेलों होतो, त्यांनी कोणीच कबुलजबाब दिले नाहीत. गोपाळराव पाटणकर, अण्णा कर्वे, बाबुराव खरे, व्यंबकराव मराठे, व्यंकटराव नागपूरकर, मुकुंदराव मोघे यांनी व अितर कांहींनीं, नाभिलाजानें पोलीस-छळामुळें, कबुलीजबाब दिले होते. पण त्यांत प्राप्त संकट थोडक्यांत वारण्याअितकीच माहिती त्यांनीं सांगितली होती. खरा धोका होता तो पाटणकर व कुळकर्णी (राजसाक्षी, अंप्रव्हर) यांच्या बाबतींत. कारण पाटणकर पकडले गेले त्याक्षणापूर्वीं त्यांच्या घरीं पिक्रिक अॅसिड, फल्मिनेट वगैरे बरेंच होते. पेणला ते तें पाठवणार होते. त्याचें नीट बोचकें बांधून तें त्यांनीं (आतां कैलासवासी) गणपतराव काळे (आहितामि राजवाड्यांचे चिटणीस) यांच्याबरोबर दिलें होतें. गणपतराव काळे तें घेअून घराबाहेर निघालेहि होते. केशवजी नायकांच्या चाळीला अुतरावयाचे जिने दोन. नेहमीं फक्त मोठ्या दरवाजाच्या जिन्यानें जाण्यायेण्याची वहिवाट असे. गणपतराव काळ्यांच्या व आमच्या सर्वांच्या नशिबानें म्हणा, काळ्यांना नेहमींच्या जिन्यानें अुतरण्याची बुद्धि झाली नाही ! ते दुसऱ्या बाजूच्या जिन्यानें अुतरण्याच्या अुद्देशानें अुलट बाजूस निघाले ! आणि नेहमींच्या जिन्यानें नेमकें, त्याच क्षणीं, गोपाळरावांना अटक करण्यास पोलीस अधिकारी वर येत होते ! ते अधिकारी वर आले आणि काळे अुलट बाजूनें खालीं गेले. पण पोलीसास पाहतांच चाळींत व खालीं कुजबूज सुरू झालीच होती. ती

पाहतांच तें बाँबचें बोचकें घेअून काळे जे निघाले ते तडक अेकदम मिळाली ती व्हिक्टोरिया करून थेट बंदरावरच गेले आणि बोटीचा रस्ता धरला. समुद्रावर बोटींत चढल्यानंतर, व बरेच पुढें गेल्यावर, योग्य संधि साधून, तोल गेल्यासारखें सोंग करून, तें बोचकें समुद्रांत त्यांनीं टाकून दिलें. अशा सुयोगानें ते स्वतः तर वाचलेच पण आम्हीहि त्या संकटांतून अचानक वाचलों. आतां कै. रा. काळ्यांनीच ही सर्व हकीकत मी सुट्टन आल्यावर मला सांगितली. अेकदोन मिनिटांचाच अुशीर होअून काळे सांपडते तर आमच्या खटल्याचें स्वरूप फारच भयंकर होअून, आम्ही बहुतेक जण निदान जन्मठेप म्हणा, किंवा ८-१० वर्षे काळेपाणी म्हणा, भोगण्यास अंदमानांत तरी खास गेलों असतों. पण ते २-४ क्षण काळ्यांच्या व आमच्या आयुष्यांतले अमोल ठरले ! खुद्द गणपतराव काळ्यांनीं मला जेव्हां ही गोष्ट सांगितली तेव्हां ते व मी आश्चर्यचकित होअून अीश्वरी कृपेमुळें गांहीवरलोंच. काळे या संकटांतून अजिबातच बचावले.

नियमच भोंवला

पण गणपतराव काळ्यांना बाँबची शिदोरी बांधून देतांना गोपाळरावांचें अंग व कपडे पिक्निक अॅसिडनें पिवळे झाले होते. गोपाळरावांच्या पुढें तेवढ्यांत पोलिस येअून अुभे राहिले, आणि नासिकच्या ज्याक्सनच्या खुनासंबंधानें तुम्हांला अटक करण्यास आम्ही आलों आहों, असें त्यांना सांगितलें. गोपाळराव अेकदम दिड्मूढच झाले ! येथेंहि मागें अुपकारक ठरलेला आमच्या गुप्तता व सुरक्षिततेचा नियमच आम्हांस भोंवला. अण्णा कर्वे यांच्या गटांपैकीं अनंतराव कान्हेरे यांनीं २१ डिसेंबरला (१९०९) ज्याक्सनचा बळी घेतला होता. नियमाप्रमाणें आम्हांला फक्त कर्व्यांची ओळख होती. अनंताची नव्हती. त्यामुळें ज्याक्सनच्या खुनाशीं आपला कांहीं कोठें संबंध येअील, ही कल्पनाहि गोपाळरावांना, व मलाहि १ जानेवारी १९१० पर्यंत, नव्हती. वृत्तपत्रांत तोंवर फक्त कान्हेऱ्यांचें नांव आलें होतें. कर्व्यांचें नव्हतें. शिवाय माझ्या व अण्णा कर्व्यांच्या ऑक्टोबर १९०९ च्या गुप्त बैठकींत ठरल्याप्रमाणें अेकमेकांना कळविल्याशिवाय खुनासारखें कांहीं कृत्य करावयाचें नाहीं, असें शपथा घेअून ठरलें होतें. त्यामुळें या खुनांत अण्णा कर्व्यांचें अंग असेल, अशी आम्हांला व गोपाळरावांना कल्पनाहि

नव्हती. कारण खुनाची बातमी प्रसिद्ध झाल्याबरोबर पेणचे त्र्यंबकराव मराठे तडक मुंबईस येवून गोपाळरावांना जेव्हां भेटले तेव्हां “ या खुनाशी आपला कांहीं संबंध नाही ” असें पाटणकर स्पष्ट म्हणाल्याचें मराठेच सांगत आहेत (मराठे यांच्या आठवणी). विष्णुशास्त्री केळकर तर नाशिकचे राहणारे. त्यांनाहि पण कव्यांचें अंग यांत असेल अशी कल्पना नव्हती, असें ते आपल्या लेखांत म्हणतात. म्हणून अण्णा कव्यांवरच्या पूर्ण विश्वासा-मुळे गोपाळराव व आम्ही सावध पण निश्चितच होतो. पण दुदैव असें की, ही आमची कल्पना अनाटारी ठरली ! आणि गोपाळरावांचें नांव अण्णा कव्यांनाच प्रथम, पोलिसास, पिस्तुलें त्यांच्याकडून घेतलीं म्हणून, सांगावें लागलें. त्या अनुरोधानें गोपाळरावांना अटक झाली. अण्णांनीं पाटणकरांचें नांव कां सांगितलें तें पुढच्या प्रकरणांत येतील. येथें फक्त बाँबच्या प्रकरणापुरतेंच विवेचन असल्यानें तें सूत्रच पुढें चालवूं.

पाटणकरांना पडलेला भयंकर पेचप्रसंग

अटक झाल्यावर गोपाळराव पाटणकरांना नाशकास आणलें. त्यावेळीं पोलिसांकडून पकडलेल्या लोकांनीं कबुलीजबाब देवून पोलिसांचें काम सुलभ करावें म्हणून सर्व तऱ्हेच्या सामदामदंडभेदाच्या अधोर कारवाया चालू होत्या. गुन्हा कबूल न करणाऱ्यांना पोलीस अधिकारी अत्यंत निर्दयतेनें मारीत, छळीत. या मारण्याच्या तंत्रासाठीं अलीखान या नांवाचा चोरी-दरवडेखोरीसाठीं ७ वर्षे शिक्षा भोगून आलेला अेक बदमाश माणूस ‘सब-अिन्स्पेक्टर’ म्हणून नेमलेला होता. त्या हरामखोराला सहीशिवाय लिहि-तांही नीट येत नव्हतें. छळ करणें अेवढेंच त्याचें काम. तो आरोपीना बेदम मारी. आमच्या खटल्याचा सूत्रचालक गायडर हा डेप्युटी अिन्स्पेक्टर जन-रल ऑफ पोलिस (सी. आय. डी.) होता. त्यानें या अलिखानाला आरो-पीना हवें तितकें छळण्याची मुभा दिली होती. आमच्या विष्णुशास्त्री केळ-करांना तर यानें, ते कबुलीजबाब देत नव्हते म्हणून, अितकें मारलें होतें कीं, त्याला कांही सीमाच नव्हती. यांपैकी कोणी आरोपी या छळानें मेलत तर कॉलन्यानें मेलत म्हणून जाहीर करूं, असेंहि गायडर म्हणाला होता. त्यामुळे बहुतेक आरोपींनीं या छळास त्रासूनच कबुलीजबाब दिले होते. अेवढें मात्र खरें कीं, ज्याच्या गुन्हाबद्दल गायडरची खात्री झाली

होती, पण जो कबूल होत नव्हता, त्यासच तो अह्नी खानाच्या ताब्यांत “सीधा करण्याकरिता” देई. अितरांना तो फारसा त्रास देत नसे. असो. गोपाळरावांना पकडून आणल्यानंतर त्यांनी हा सर्व प्रकार पाहिला. गायडरने त्यांना कवर्ष्यांच्या समोर नेले. तेथे कवर्ष्यांनी “यांच्याचजवळून पिस्तुले घेतली” असें गायडरला सांगितले. गोपाळराव हा सर्व देखावा पाहून क्षणभर सर्दच झाले! ज्या कवर्ष्यांच्यावर अलोट विश्वास, त्यांनीच आपल्यासमोर असें म्हणावे, हे शक्य त्यांच्या जिव्हारीं लागले. पण त्या परिस्थितीत करणार काय? कबूल न करावे तर छळ होणार. आणि छळाला सुरुवात झाली म्हणजे पिस्तुलांचे लचांड तर गळ्यांत घडणारच, पण आपल्या अंगावरचे पिक्रिकचे डाग, आणि त्यानेच रंगलेला आंतला शर्ट, अघडकीस येऊन सर्व वसअीच्या बोंबच्या कारखान्याचे प्रकरण अंगावर शेकणार! अशा शृंगापत्तींत वसअी वांचवावयाचीच असा तत्क्षणीच निकाल ठरवून पाटणकरांनी पिस्तुलांची सर्व माहिती सांगण्याचे कबूल केले. “सर्वनाशे समुत्पन्ने अर्धं त्यजति पंडितः” या न्यायाने त्यांनी केले तेंच योग्य केले, यांत शंका नाही. पण त्यांनीहि त्या बावरलेल्या स्थितींत, पिस्तुला-साठी माझे व चतुर्भुजचे नांव सांगितले. कारण चतुर्भुजने विलायतेहून आणलेली पिस्तुले माझ्यासाठी पाटणकरांनीच आणून पेणला पाठवली होती. यावेळी पाटणकरांनीहि ठराविक युक्ति योजली असती तर पुढील अनर्थ टळता. असा कांही प्रसंग आला म्हणजे कोणातरी नुकत्याच २-३ महिन्यांपूर्वी मेलेल्या स्नेह्याचे नांव मध्ये घालून त्याच्याकडून ही पिस्तुले वगैरे सामान घेतले असें सांगावे, असें मी त्यांना किलेक महिने अगाअूच निक्षून बजावून सांगितले होते. अशा युक्तीने सांखळी तुटते, व पुढच्या सर्व माणसांचा बचाव होतो. पण पाटणकर गोंधळल्यामुळे म्हणा, किंवा त्यांच्या अुपजत विसराळूपणाने म्हणा, ही युक्ति योजण्याचे ते नेमके त्यावेळी विसरले. ती युक्ति त्यांनी पेणला पिस्तुले ठेवली होती तेथे अर्धवटपणाने योजली. त्याचा अुल्लेख भाव्यांच्या वरच्या लेखांत आलाच आहे. पण तीहि वायां गेली. असो. या युक्तीचा अुपयोग केला असता तर कदाचित् पुढची सगळीच सांखळी तुटली असती, आणि पाटणकरांपर्यंतच सर्व प्रकरण थांबले असते. म्हणजे मी, थत्ते, चतुर्भुज, तात्या सावरकर, पुणे

गटांतले खरे व अितर मंडळी, पेणची सर्व मंडळी, यां खटल्यांतून सहज वांचलो असतो. पण, बीडकरमहाराजांनीं म्हटल्याप्रमाणें, भवितव्यताच आमच्या विरुद्ध होती ! अण्णा कर्व्यांच्या सारख्या धुरंधर पुढाऱ्याला आपल्या सहकाऱ्यांचीं नांवां सांगावीं लागल्यानें सर्वांचाच धीर खचला होता. हीं सर्व पिस्तुलें न सांपडलीं तर निदान २० अधिकाऱ्यांचे खून होतील अशी धास्ती गायडरला होती. म्हणून त्यांनीं हवें तें करून हीं विलायतेंतून आलेलीं २० पिस्तुलें प्रथम हुडका व ताब्यांत घ्या, अशी सक्त आज्ञा खालच्या अधिकाऱ्यांस केली होती. त्यामुळें वाटेल तो छळ करण्यास पोलीसहि मागेंपुढें पहात नव्हते. त्या कारणानें पकडलेली मंडळी अगदीं अगतिक झाली होती. छळ तर अितका होत होता कीं, आंबडेकरासारख्या कोंवळ्या १६ वर्षांच्या मुलाच्या दोन्ही पायांत पोलीसांनीं हातांतली हातकडी घालून त्याला दिवसभर करून जेरबंद टाकण्यासहि मागें पुढें पाहिलें नाही ! पण तरीहि त्यानें कबुलीजबाब दिला नव्हता. यावरून पोलीसांचा जुलूम कोठल्या थराला चालला होता याची कल्पना येतील. या जाचामुळें विवश होवून कांहींजण 'तुला सोडून देऊं, माफी देऊं' या फुसलावणीला बळी पडून गुन्हा कबूल करून जबाब देत होते. पण अशाहि भेसूर परिस्थितींत, अवश्य तेवढीच माहिती सांगून, शक्य तेवढें अितरांस वांचविण्यास सर्वच झटत होते. खुद्द हायकोर्टाच्या स्पेशल ट्रायब्यूनलनेंहि आपल्या निवाज्यांत आरोपी व साधे साक्षीदारच काय, पण माफीचे साक्षीदारहि सर्व माहिती सांगत नाहीत, असा शेरा मारला आहे ! असो. गोपाळराव पाटणकर या पेंचांत सांपडून गोंधळून गेले होते. वसअीचें प्रकरण वांचविण्यासाठीं त्यांनीं पिस्तुलांचें प्रकरण कबूल करून छळांतून आपली सुटका करून घेतली. रात्री झोपेंचें सोंग करून, डोक्यावरून पांघरून घेवून, आपला पिक्रिकनें पिवळा झालेला शर्ट अुंदराप्रमाणें दांतानें कुरतडून त्यांनी त्याच्या चिंध्या केल्या, आणि त्या लपवून दुसरें दिवशीं सकाळीं शौचास गेल्यावर शौचकुपांत टाकून दिल्या. याप्रमाणें अेक पुरावा त्यांनीं बेमालूम नाहीसा केला. अंगावरचे डाग धुवून पुसून टाकले.

पाटणकरांनीं मला गोंवळें

पण पिस्तुलांचें प्रकरण कबूल करतांना त्यांनीं माझें व चतुर्भुजचें

नांव सांगितलें होतें. त्यामुळें आम्हां दोघांना अटक झाली. आणि या मिळालेल्या व चतुर्भुजच्या पुराव्यावर विलायतेस सावरकरांवरहि पकडवारंट सुटलें. आणि तेहि, निष्कारण फ्रान्सहून परत आल्यामुळें, अटकले गेले. त्यांना हिंदुस्थानांत आणावयास बराच वेळ लागला. मला पकडून नेलें तेव्हांच, कर्व्यांनीं सांगितल्यावरून, बाँबचें कवच करणारे म्हणून, व्यंकटराव नागपूरकरांनाहि पकडून आणलें होतें. नाशिकास नेल्यावर मला गायडरनें या बाबतींतला माझा संबंध कबूल करण्यास दटावलें. मला तो म्हणाला, “भट, मी तुम्हांला बरेच दिवसापासून पाहतों आहे. तुम्ही या फंदांत असाल असा माझा तर्क होता. पण तुम्ही तो नाकबूल करीत होतां.* पण आतां माझ्या हातांत पक्के सांपडला आहांत. आतां सर्व कबूल केल्या-शिवाय तुमची सुटका नाही. पाटणकरांनीं व चतुर्भुजनें सर्व कबूल केलें आहे. तरी तुम्हीहि कबूल करा. या मूर्खांच्या नादीं लागून आपल्या आयुष्याचें मातेरें करूं नका, असें मीं तुम्हाला तुमच्या सासऱ्याच्या घरांच बजावलें होतें. तुम्ही अँकलें नाही. आतां तरी कबूल करा म्हणजे मी तुम्हांला यांत गोंवणार नाही ” असें म्हणून माझ्या अुत्तराची अपेक्षा तो करीत बसला.

* याची हकीकत अशी :- बाबांना माझ्या घरीं मुंबास पकडलें तेव्हां. मलाच त्यांच्या खटल्याबद्दलची सर्व व्यवस्था करावी लागली होती. कारण सावरकरांचे माझ्याशिवाय कोणीहि नातलग ती करण्यास तयार नव्हते. त्यामुळें मजवरचा पोलिसांचा संशय दृढ झाला होता. अके दिवशीं गायडर नाशकास माझ्या श्वशुरांकडे आला. ते सेवानिवृत्त डेप्युटी कलेक्टर होते. त्यामुळें, त्यांचें वजन मजवर पडेल अशा समजुतीनें, त्यानें मला त्यांच्याकडे बोलावून घेतलें. आणि “सावरकरांच्या कटांत राहूं नका. त्यामुळें तुम्ही संकटांत पडाल. त्यांच्या-बरोबर काय काय करीत होतां तें आम्हांला सर्व सांगा. आम्ही तुमचा बचाव करूं. तुम्ही अेलअेल. बी., अेम. बी. बी. अेस्. होणार असल्यानें तुमचें भावी आयुष्य अत्यंत सुखांत, सरकारच्या कृपेत, जातील. म्हणून तुम्ही या भानगडींत पडूं नका. हा महत्त्वाचा सल्ला माझ्याप्रमाणेंच तुमचे श्वशूरहि देतील. तरी काय तें मला सांगा.” असा उपदेश त्यानें चालविला. तेव्हां मी सर्व गोष्टी साफ नाकबूल केल्या होत्या. सावरकरांचें व माझें नातें आहे. शिवाय आम्ही अकाच कॉलेजचे व गांवचे. त्यामुळें मला त्यांच्या संकटांत मदत करणें भाग होतें, म्हणून मी बाबांना मदत केली, अितकें सांगून मीं ती वेळ मारून नेली होती.

मी त्याला सांगितलें कीं, “ हें सर्व खोटें आहे. पाटणकर चतुर्भुज हे माझ्या फारशा ओळखीचे नाहीत. तेव्हां त्यांनीं कांहीं जरी सांगितलें असलें तरी मला तें खरें वाटत नाही, आणि कबूल तरं नाहीच नाही. ” माझे उत्तर अकून त्यानें पाटणकरांना बोलावून आणलें. गोपाळरावांनी मला स्पष्टच सांगितलें कीं, “ भाऊ, आतां लपवण्यांत कांहीं अर्थ नाही. मी सर्व सांगून टाकलें आहे. ” हे पाटणकरांचे शब्द ऐकतांच मी थंडाच झालों ! पण अधिक कांहींच बोललों नाही. गायडरनें मला सदावर्ते अिन्स्पेक्टर यांच्या ताब्यांत दिलें, व सर्व कबूल करून घ्या म्हणून त्यांना आज्ञा करून तो निघून गेला. हा सर्व प्रसंग रात्री घडला होता.

रात्रभर मला झोंप आली नाही. पाटणकरासारखा जिवाला जीव देणारा जेही सर्व कांहीं कबूल करतो, आणि मलाहि कबूल करावयास सांगतो, हें पाहून मी स्तिमितच होवून गेलों होतो. पण अिलाज काय ! यांतूनहि शक्य तितकें निभावून गेलेंच पाहिजे, असे विचार डोक्यांत चालले होतें. आम्ही सर्व पोलीस पदाऱ्यांत असल्यानें अेकमेकांशी बोलण्याचीहि चोरी होती. पण पोलिसांची नजर फिरतांच, किंवा ते डुकल्या घेत असतां, आम्ही हळूहळू कुजबुजतच होतो. या कुजबुजीतच मला छळाचा भयंकर प्रकार कळला. तेव्हां “ आलीया भोगासी असावें सादर ” याशिवाय पाटणकरांस गति नव्हती, असें मला कळून आलें.

पोलीस अिन्स्पेक्टर सदावर्ते यांची सहानुभूति व मदत

सकाळीं शौचमुखमार्जन झाल्यावर गायडरच्या आज्ञेप्रमाणें मला अिन्स्पेक्टर सदावर्ते यांनीं बोलावून घेतलें. बदमाष अल्लीखान यांच्या हाताखालीं छळण्याचें काम करीत होता. सदावर्ते यांनीं आरंभापासूच सलगी दाखविण्यास सुरुवात केली. प्रथम मला त्यांनीं आपल्याबरोबर चहा घेण्यास आग्रह केला. मीहि तो घेतला. मला प्रथम वाटलें कीं, ही सलगी म्हणजे अस्वलाच्या गुदगुल्या आहेत. म्हणून मीहि सावधच होतो. पण त्यांनीं प्रथम “ रामभाऊ दातारांना तुम्ही ओळखतां काय ” असें मला विचारलें. रामभाऊ म्हणजे आमच्या मित्रमेळ्याचे सभासद व माझ्या परमस्नेह्यांपैकीं वामनशास्त्र्यांचे वडील बंधु. तेव्हां मी त्यांना चांगलेंच ओळखतो असें सदावर्त्यांना सांगितलें. माझा व त्यांचा व पुण्याचे गणपतराव फडके यांचा अत्यंत

निकट स्नेह आहे, असेंहि सदावर्ते म्हणाले. मीहि जरा हिऱ्या करून त्यांना म्हणालों की, “असें जर आहे तर तुम्ही आम्हांस मदत केली पाहिजे.” “कोणती मदत हवी” असें त्यांनीं विचारतांच “पाटणकरांची व माझी गांठ अेकअेकटी घालून द्या” असें, मी त्यांना म्हणालों. “आतांच ती संधि देतो” असें म्हणून त्यांनीं पाटणकरांना बोलावणें पाठविलें. पाटणकरांना व मला अेकत्र ठेवून हळूच सदावर्ते म्हणाले, “तुम्ही दोघांमिळून काय जबाब द्यावयाचे ते ठरवा. आम्हांला पिस्तुलें हवीं आहेत. त्यांचा छडा लागत चालला आहे. तीं न मिळालीं तर निदान २० टोपडे तरी मारले जातील, ही गायडरला भीति आहे. म्हणून त्याचीं पिस्तुलें मिळविण्याची अितकी धडपड आहे. तीं मिळालीं म्हणजे मी तुमच्या अितर सर्व भानगडी अुघडकीस येथूं देणार नाहीं; आणि त्या बाबतींत हवी ती मदत तुम्हांस करीन. रामभाअू दातारांचा मी स्नेही. म्हणजे तुमचाहि मी स्नेहीच आहे, असें समजा. आणि पूर्ण भरंवसा मजवर टाका. मजवरच भरंवसा टाकलांत तरच बरें. अितर म्हणजे पुढें सेवानिवृत्त झालेले, समर्थ भक्त म्हणून गाजलेले, आग्न्याहून सुटका या ग्रंथाचे कर्ते बाबासाहेब देशपांडे व पागे, कामटे वगैरे कोणीहि तुम्हांस मदत करणार नाहीं. त्यांच्याबद्दल सावध असा.” असें सांगून सदावर्ते निघून गेले व मी व पाटणकर असे अेकटेच तेथें राहिलों.

सदावर्ते यांची थोडी माहिती

आमचा वसअीचा बाँबचा कारखाना व त्यांतले सहकारी हे केवळ या सदावर्त्यांच्या बिनमोल साहाय्यामुळें आम्ही वांचवूं शकलों. यामुळें त्यांच्याबद्दल येथेंच दोन गोष्टी सांगणें बरें. यांचें नांव शिवराम विष्णु सदावर्ते. लो. टिळकांच्या वाड्याच्या मागेच यांचें राहतें घर व सदावर्त्यांचें राममंदिर आहे. या अेकाच अकल्पित सांनिध्याचा त्यांना मोठा अभिमान वाटे. देशभक्तीचें चारें आमच्या घरावर नेहमीच वाहतें, असें ते म्हणत. लो. टिळकांना मंडालेहून आणण्यासाठींहि ते पोलीस अधिकारी म्हणून गेले होते. त्यामुळेंच त्यांच्या अंतःकरणांत देशभक्ती रुजली होती; आणि म्हणून अशा राजकीय खटल्यांत आरोपींना शक्य तितकी संधि, सवलत द्यावी, अशी त्यांची वृत्ति झाली होती. त्यांतहि त्यांचा व आमच्या अभिनव भारतांतल्या रामभाअू दातारांचा अकृत्रिम स्नेह होता. त्यामुळें ही देशभक्तीची भावना दुणावली;

होती. त्यांचें शिक्षण वगैरे बेताचेंच होतें. नोकरी पोलिसांतली असल्यानें अनायासें व फुकट त्यांची चैनबाजी चालत असे. त्यामुळें त्यांना थोडासा बाहेरख्यालीपणाचाहि नाद लागला होता. राजकीय गुन्ह्यांखेरीज अितर, म्हणजे खून, चोरी, दरोडे अिल्यादि, गुन्ह्यांतील आरोपींना ते मुळीच द्यामाया दाखवीत नसत. त्यामुळें गायडरचा त्यांच्यावर फार विश्वास बसला होता; आणि म्हणूनच या आमच्या खटल्यांतहि त्यानें त्यांचीच नेमणूक केली होती. असो.

आमचें साहस व सदावर्त्यांवर विश्वास

पाटणकर व मी अेकत्र बसल्यावर त्यांना सर्व हकीकत विचारली. त्यांनीहि ती मोकळेपणानें सांगितली, वसळीचा बाँबचा कारखाना वांच-विण्यासाठीच केवळ मी कबुलीजबाब दिला, असें ते म्हणाले. मी अगाभू सांगितलेली - मृतमनुष्य मध्यें घालून सांखळी तोडण्याची - युक्ति कां योजली नाहींत म्हणून मी त्यांना विचारलें. तें म्हणालें कीं, “ मी गोंधळून गेल्यामुळें भलत्याच ठिकाणी ती योजली व ती फसली. पण ती योग्य त-हेनें न अपुयोजिल्याबद्दल त्यांना मनापासून वाभीट वाटत होतें. परंतु हातचा बाण सुटून गेला होता. नंतर त्याबद्दल खेद करण्यांत अर्थहि नव्हता. चतुर्भुज-प्रमाणें त्यांनीं रा. थत्ते यांचेंहि नांव सांगितलें होतें. त्यांनाहि अटक करून आणलें होतें. पण त्यांच्या विरुद्ध पुरावा फारसा नव्हताच. तेव्हां सर्व जबाबदारी आम्ही दोघांनीं घ्यावी, व हरीभाभू थत्त्यांना सुटण्याची संधि द्यावी, असें आम्ही ठरविलें. पण मी मॅजिस्ट्रेटपुढे कबुलीजबाब देणार नाहीं, असेंहि गोपाळरावांस सांगितलें. अद्याप बाँबच्या कारखान्यांत भाव्यांच्याजवळ ठेवलेल्या पिस्तुलाची हकीकत पोलिसांस सांगावयाची होती. ती सांगतांना आम्ही दोघांनीं सदावर्त्यांना पूर्ण विश्वासांत घेण्याचें धाडस पत्करावयाचें ठरविलें. आणि तेथलें पिस्तुल त्यांच्या हवाली करावयाचें, व त्यांनीं आमचा बाँबचा कारखाना अुघडकीस आणावयाचा नाहीं, असा त्यांच्याशीं करार करावयाचा, असाहि बेत ठरविला. अेवीतेवीं कोणते तरी साहस त्या वेळी पत्करणें भागच होतें. सदावर्त्यांना विश्वासांत घेतलें नसतें तर तेथल्या पिस्तुलाच्या पायीं तो सर्व कारखाना, व तत्रस्थ शेंकडों सहकारी, अुघडकीस येअून त्यांची गळचेपी व्हावयाची, व आमचें संकट आभाळाअेवढें सहस्रगुणित व्हावयाचें. बरें

त्यांना विश्वासांत घेतले, आणि त्यांनी विश्वासघात केला, तरी अधिक ते काय होणार ! असा विचार करून नशिबाची परीक्षा पाहण्याचा आम्ही निर्धार केला; आणि सदावत्यांवर विश्वास टाकावयाचें ठरविलें.

सदावर्ते आल्यावर आम्ही त्यांना आमचा बेत कळविला. पाटणकरांनी हरिभाऊ थच्यांना बोलाविण्यास त्यांना सांगितलें. थत्ते आल्यावर आम्ही आमचा बेत त्यांना कळविला. “ तुम्ही सुटण्याचा संभव आहे. तेव्हां आम्ही दोघे तुम्हांस यांत गुंतवीत आहों. सर्व जबाबदारी पिस्तुलांच्या बाबतींतली आम्ही घेतों. तुम्ही सुटलांत तर आमच्या दोघांच्या अनाथ कुटुंबांच्या चरितार्थाची सोय करा, ” असें थच्यांना आम्ही सांगून त्यांच्याकडून त्याबद्दलचें अभिवचन घेतलें. थच्यांनीहि ते दिलें. त्या अभिवचनाप्रमाणें, अपेक्षेप्रमाणें निर्दोष सुटल्यावर, त्यांनी आमच्या कुटुंबांची चौकशीसुद्धां केली नाही, मग चरितार्थाची सोय करणें तर दूरच ! असो. याप्रमाणें खलबत करून आम्ही पाटणकरांनी मॅजिस्ट्रेटसमोर काय सांगावयाचें, हें ठरविलें. त्याला सदावर्ते यांनीहि संमति दिली.

बाँबचे कारखानदार वांचविले

दुसरे दिवशी सदावर्ते त्या बाँबच्या कारखान्यांतलें पिस्तुल हस्तगत करावयासाठी गोपाळरावांना बरोबर घेऊन मुंबईस गेले. सदावत्यांवर आम्ही जसा विश्वास टाकला होता त्याप्रमाणें त्यांनीहि आमच्यावर टाकला होता. त्या वेळीं गायडर पुण्यास गेला होता. गोपाळरावांना - खुनाच्या आरोपावरून पकडलेल्या आरोपीला - त्यांनी स्नेह्याप्रमाणें सर्वस्वी वागविलें. बरोबर अेकहि पोलीस घेतला नव्हता. गोपाळरावांना हातबेडी किंवा काढणी घातली नव्हती. स्नेही ज्याप्रमाणें गांवीं जातात, त्याप्रमाणेंच दोघे गेले. मुंबईस गेल्यावर गोपाळरावांच्या मेव्हण्याकडे - रा. बाळकृष्णपंत गोरे याच्याकडे - ते थेट गेले. तेथें गोपाळरावांनीहि थोडी सावधगिरी दाखविली. आपण स्वतः, सदावत्यांना घेऊन, वसईस न जातां आपल्या मेव्हण्यास - बाळकृष्णपंत गोऱ्यांस - त्यांनी पत्र देऊन वसईस पिस्तुल आणण्यास पाठविलें. पुढची हकीकत रामभाऊ भाट्यांच्या मनोरंजक वर्णनांत वर आलीच आहे. म्हणून तिची पुनरुक्ति करित नाहीं. पण त्याहिपेक्षां मनोरंजक हकीकत पुढेंच आहे. ती म्हणजे सदावत्यांना पुण्यास आपल्या प्रिय पात्रांकडे

जाण्याची आलेली हुक्की. पिस्तुल सांपडलें म्हणजे त्याचा पंचनामा करावाच लागतो. वसअीस तर तो करावयाचा नव्हता. म्हणून दुसरें गांवच ठरविणें भाग होतें. आणि सदावर्त्यांना पुण्यास जाण्याची लहर आली होती. म्हणून तें पिस्तुल घेऊन सदावर्ते व पाटणकर पुण्यास गेले; आणि बॉबच्या कारखान्याचा मागमूसहि सदावर्त्यांखेरीज कोणासहि कळला नाही. अशा रीतीनें केवळ आमच्या त्यांच्यावरच्या विश्वासामुळें वसअीचा बॉबचा कारखानां व सहकारी आम्हीं वांचविलें.

सदावर्त्यांच्या गमती

पुण्यास सदावर्ते व पाटणकर दोन दिवस राहिले. प्रिय पात्राबरोबर सदावर्त्यांनींहि आपली चैन करून घेतली. पिस्तुलाचा पंचनामा हवा तसा करून घेतला. त्यावेळीं गायडर पुण्यास होता. नियमाप्रमाणें सदावर्त्यांना त्यांची भेट घेणें भाग होतें. त्याप्रमाणें ते गेले. पिस्तुलाबद्दल गायडरनें विचारतां पिस्तुल अेकदोन दिवसांत भिळेल, सुगावा लागला आहे, अशी लोणकडी थाप त्याला ठेवून दिली. आणि आपली चैनचमन करून पाटणकरांसह पुण्याहून नाशकास परत आले. अितका धाडसी, विश्वासू, देशभक्त अिन्स्पेक्टर आम्हांला वश झाला; व सर्व वसअीचा बॉबचा कारखाना व तेथले अभिनव भारताचे सर्व सहकारी त्याच्या मदतीनें आम्ही वांचवूं शकलों, हें परमेश्वराचे अुपकारच मानले पाहिजेत.

सदावर्त्यांच्याबद्दल आमची खात्री झाल्यामुळें आम्ही आमच्या पकहून आणिलेल्या सहकाऱ्यांना त्यांच्यावर विश्वास टाकण्यास सांगितलें; पण पोलिसासंबंधाच्या सर्वत्र पसरलेल्या गैरविश्वासानें कोणी त्यांचा फारसा फायदा घेतला नाही. अितर पोलीस अधिकाऱ्यांनीं अितर आरोपींना कांहीं मदत केल्याचें अैकिवांत नाही. आतां कैलासवासी झालेले बाबासाहेब देशपांडे हे अनेक लोकांना सांगत असत कीं, 'मीं नासिक केसमधल्या आरोपींना फार मदत केली. पण माझी माहिती त्याच्या अगदीं अुलट आहे. अितकें मात्र खरें कीं, अितर कांहीं ब्राह्मणद्वेष्या पोलीस अधिकाऱ्यांनीं, आम्ही केवळ ब्राह्मण म्हणून, आम्हांला अधिक खड्ड्यांत टाकण्याची जी द्वेषबुद्धीनें छळणूक केली तशी अितर कांहीं ब्राह्मण व ब्राह्मणेतार अधिकाऱ्यांनींहि केली नाही. जातिद्वेषानें अंध झालेलीं माणसें कसें पशुवत् आचरण करतात, हें आम्हांला या खट-

ल्यांतहि प्रत्ययास आले. अुलट ब्राह्मण असूनहि, आणि चाफेकरांसारख्या देशभक्तांच्या बरोबर द्रवीडांच्या खुनांत सामील असल्यामुळें कित्येक वर्षे तुळंगवासाची शिक्षा भोगून आलेले, पण पुढें पोलीसांत नोकरीस लागलेले, साठे यांनी आमच्या बाबुराव खऱ्यांना लाथा मारण्यासहि कमी केलें नाहीं ! असो. या सर्व प्रकरणाची हकीकत पुढें येतीलच.

बाँब करण्याचे अन्य प्रयत्न

बाँबच्या बाबर्तीत अितरत्र प्रयत्न चालूच होते. आतां अकालीच कैलासवासी झालेले पुरुषोत्तमपंत दांडेकर, व फांशी गेलेले विनायकराव देशपांडे, हे बाबुराव खऱ्यांच्या जवळ ही विद्या शिकून नाशिकास पिक्निक ॲसिड व फल्मिनेट करीत होते. कोठुऱ्यासहि वामन श्रीधर बर्वे त्या अुद्योगांत होते. मुंबासीसहि आमच्याखेरीज अितर लोक हे यत्न करीत होते असें दिसतें. कारण ग्रँट मेडिकल कॉलेजमधली पिक्निकची बाटली बेपत्ता झाली होती. पुण्यासहि कांहीं प्रयोग झाले होते. त्यांपैकीं अेका प्रयत्नाची हकीकत मनोरंजक आहे. पुण्याच्या गटांतले (आतां कैलासवासी) आमचे शंकर पांडुरंग महाजन हे या प्रयत्नांत होते. त्यांच्या घरीं पिक्निकच्या व अितर ॲसिडांच्या कांहीं बाटल्या होत्या. त्या घरांत असतांच, त्यांना त्यांच्या बऱ्याच दाट ओळखीचे पोलीस अधिकारी अचानक अटक करावयास व झडती घ्यावयास आले. शंकरराव क्षणभर बुचकळ्यांतच पडले. पण त्यांनींहि आपल्या सुपीक मेंदूंतून अेक शकल लढवली. त्या अधिकाऱ्यांची ओळख असल्यानें शंकररावांनीं सलगी दाखवून म्हटलें, “बसाहो, चहा वगैरे घ्या, आणि मग तुमची झडती होअूं द्या, तुम्ही व मी येथेंच आहोंत.” असें म्हणून मी चहा सांगून येतो म्हणून अुठले व घरांतल्या मंडळींना चहा ठेवण्यास सांगितलें; आणि चहा होअीपर्यंत पिक्निकच्या बाटल्या मागच्या संडासांत ओतून त्यांचा नायनाट करा, असें सांगून परत बैठकींत येअून बसले. अिकडच्या तिकडच्या यांच्या गप्पा चालल्या होत्या, तों तों आंत बाँबचा मुद्देमाल नाहींसा होत होता ! तें मुख्य काम अुरकल्यावर मगच चहाचा निरोप आला. तोंपर्यंत तो चहा होतच नव्हता ! चहाची वर्दी आंतून आल्यावर शंकरराव साळसूदपणानें आंत जाअून, सर्व निरवानिरव झाली याची खात्री झाल्यावर मगच, चहाचे कप घेअून

बाहेर आले. चहा, विडी वगैरे झाल्यावर मग झडती झाली. त्यांत मग काय सांपडणार ?

अशा प्रकारें बॉबच्या प्रकरणाचीं हीं अुपाख्यानें संपलीं. येथें मला प्रत्यक्ष ज्यांची माहिती होती तेवढीच दिली आहे. दुदैवानें आज पुरुषोत्तमपंत दांडेकर व विनाकराव देशपांडे ह्यात नाहींत. ते असते तर यापेक्षां अधिक विश्वसनीय माहिती मी पुरवूं शकलों असतों. पण “ सर्वे यस्य वशादगात्मृतिपथं कालाय तस्मै नमः ” म्हणत, औधत्तें प्रकरण सांगून, हे प्रकरण पुरें करतों.

औधत्ता प्रयत्न व सातान्याचा अभियोग

अभिनव भारताच्या सभासदांवर सशस्त्र राज्यक्रांतीच्या कटाचा खटला चालूं असतांनाहि, १९१० च्या मे महिन्यामध्ये, आमच्याशीं संलग्न असलेल्या औधत्ताच्या गुप्त मंडळीपैकीं आर्टिस्ट रा. म. रा. हिंगे यांनी औधास स्वदेशी पद्धतीनें बॉब तयार करण्याचें काम चालूं ठेवलें होतें. आणि वसअीच्या मंडळींप्रमाणें त्यांनीं तो बुडवूनहि पाहिला. त्या आनंदाच्या भरांत त्यांनीं त्यांचे सहकारी मेहेंदळे यांना ती सर्व कृति सांगितली. पण दुदैव असें कीं, मेहेंदळे हे कच्च्या दिलाचे निघाल्यामुळें त्यांनीं ती बातमी पोलिसास कळविली; आणि त्यामुळें डॉ. वा. वि. आठल्ये (सातारा), हिंगे, मेहेंदळे व अिंगळे यांच्यावर सातान्यास सेशन कोर्टांत खटला होऊन त्यांत पहिल्या तिघांना आमच्याप्रमाणेंच भयंकर शिक्षा - ५-८-३॥ वर्षे अशा शिक्षा - झाल्या आणि हा राज्यक्रांतीचा अल्पसा प्रयत्न मुळांतच खुडला गेला. (डॉ. आठल्ये यांच्या आठवणी).

आमच्या विध्वंसक्षमतेचें गमक

वर दिलेल्या बॉबच्या सामानाच्या नासधुसीवरून वाचकांना आम्ही केवढा प्रचंड अुद्योग चालविला होता, व किती ठिकाणीं बॉबचे कारखाने चालूं केले होते, आणि योजनेप्रमाणें जर बॉबचे धूमधडाके अुडवण्याचें ठरवलें असतें तर ब्रिटिश सरकारला ठिकठिकाणीं कसें हादरवलें असतें, याची थोडी तरी कल्पना येतील. आमच्याखेरीज देशांत अितर गुप्त मंडळ्यांचेहि हे अुद्योग चालूंच होते. त्याच वर्षीं व्हाअिसरॉय लॉर्ड मिंटोवर अहमदाबादेस फेकलेला बॉबच त्याची साक्ष देत आहे. आमच्या या सर्व खटपटी,

अेकदम अचानक, कोणाहि सहकाऱ्यास अगाभू न कळवतां, जो ज्याक्सन-वध झाला त्यामुळे, वार्यां गेल्या याचेंच आम्हांला अत्यंत वाअीट चाटलें. शत्रूच्या शेंकडों हजारां लोकांना गारद किंवा जन्माचे जायबंदी करण्याची आमची तयारी होती. पण अेकाच अधिकाऱ्यांच्या वधासाठीं अेवढें आर्थिक, आणि शेंकडों कुटुंबांचें जन्माचें, नुकसान झालें, कैकांना तुरुंगवास व देहदंड सोसावे लागले, ही दुदैवाची शर्थ झाली. नियोजनपूर्वक कार्य करावयाचें ठरलें असूनहि, तशा आणाभाका झाल्या असतांना, केवळ मोहवशतेनं, असा सर्वस्वाचा घात झाला, आणि शत्रूला हादरा बसण्याअैवर्जीं आम्हांला व आमच्या चळवळीलाच अुलट हादरा बसला, याबद्दलच खेद होतो. पण राष्ट्राच्या दीर्घकालीन जगड्व्याळ युद्धांत या चकमकीमध्ये असे अपघात व्हावयाचेच, हें जाणूनच आम्ही आमचें समाधान करून घेत होतो.

प्रकरण आठवें

सरकारचे अभिनव भारतावरील हल्ले

रात्रिर्गमिष्यति भविष्यति सुप्रभातम् ।
भास्वानुदेष्यति हसिष्यति पंकजश्रीः ॥
अित्थं विचिंतयति कोषगते द्विरेफे ।
हा हंत ! हंत ! नलिनीं गजमुज्जहार ॥

“ रात्र जातील, सुप्रभात होतील, सूर्य अुजाडेल आणि कमल अुमलून तें आपल्या शोभेनें हसूं लागेल, असा कमलांत अडकलेला मधुकर विचार करित होता. तोंच हायरे दैवा ! हत्तीनें तें कमलच अुपटून टाकलें ” या सुंदर कवितेंत जी कमळांतल्या मधूचा अुपभोग घेण्यासाठीं त्यांतच गुंगून अडकलेल्या मधुकराची रम्य कल्पना होती तशीच आमचीहि होती. अिंमज सरकारच्या राज्याविरुद्ध, अेकदम, अनेक प्रांतांत, सशस्त्र क्रांतीची अुठावणी करून तें अुधळून टाकावयाचें, असे कल्पना-तरंग व योजना हिंदुस्थानांतल्या शेकडों क्रांतिकारकांच्या मनांत अैमान चालीत होत्या. त्या अुद्देशानें गुप्तपणें लोकसंग्रह व शस्त्रास्त्र संग्रहहि ठिकठि-

कार्णीं चालूं होते. या भीषण संग्रामाची कल्पना अिग्रज सरकारलाहि आलेली होती. कांतीसाठीं जो वृत्तपत्रांतून, सभांतून, अुत्सवांतून, ग्रंथांतून अुघड प्रचार चालूं होता त्यावरून हें वादळ लवकरच माजणार, अशी कल्पना बंगाल महाराष्ट्र, पंजाब या प्रांतांतल्या सुभेदारांना (गव्हर्नरांना) तरी नक्कीच डांचत होती, असें “ राजद्रोहकमिटीचें अितिवृत्त ” म्हणतें. पण हा प्रचारहि रिक्रूट भरतीसाठीं आमहांला करणेंच भाग होतें. त्यांतला धोकाहि आम्ही जाणून होतो. पण तो पत्करूनहि आमहांला तें दिव्य करणें अगतिकतेनें अवश्यच होतें.

वंदे मातरम्चा खटला

हें प्रकट कार्य करण्याचा अपेक्षित परिणाम म्हणजे पोलिसांची नजर व पुढाऱ्यांची अुचलबांगडी, हा झालाच. १९०६ मध्ये २७ सप्टेंबरला दसऱ्याच्या वार्षिक मिरवणुकीच्या वेळीं अेका पोलिसानें ‘वंदे मातरम्’ या जयघोषाला बंदी केली व बाबा सावरकरांच्या अंगावर हात टाकला. त्यासरशी त्याला बाबांनीं लोळवलें व तिंबलें. ही हकीकत समजतांच दंगल झाली. आणि पुढें मित्रमेळ्याच्या ११ आरोपींवर खटला झाला. किरकोळ मारामारीचा खटला. त्यांतहि अेका दारू प्यायलेल्या शिपायानें माजविलेला, पण पोलीस म्हणजे ब्रिटिश साम्राज्याच्या रक्षकांचा प्रतिनिधि ! लगेच सर्व ब्रिटिश सत्ताधिकारी त्याच्यामागें अुभे राहिले; आणि दुसऱ्या दिवशीं ११ जणांना पकडून जाभिनावर मोकळे केले. त्याबद्दलची हकीकत रा. गोखले यांच्या “ कांतिवीर बाबाराव सावरकरांच्या ” चरित्रांत तपशिलासह दिली आहे. त्या निमित्तानें सत्ताधाऱ्यांनीं आपल्या सत्तेचें प्रदर्शन २०० पोलीस आणून गांवांत मिरवून केलें. नंतर खटला भरला गेला; व तो वर्षभर, मॅजिस्ट्रेटच्या मर्जीप्रमाणें मुक्काम करीत करीत, जिल्हाभर नाचला व गाजला. अभिनव भारताच्या सदस्यांना ती अिष्टापत्तिच झाली. त्या निमित्तानें त्यांनीं मॅजिस्ट्रेटच्या मुक्कामाच्या ठिकाणीं, व खेडोपाडीं आणि जागोजागीं, रात्रीं सभा भरवून वंगभंगाच्या चळवळींत स्वराज्य, स्वदेशी बहिष्कारादि अुपायांवर अुत्तेजनाई शेंकडों भाषणें केलीं. शेवटीं हा खटल्याचा डोंगर १२ महिने पोखरून मॅजिस्ट्रेटनें १०।२० रु. दंडाच्या किरकोळ शिक्षेचा अुंदीर काढून त्याची बोळवण केली ! पण या अभियोगामुळें “मित्रमेळा” व त्याचे पुढारी पोलि-

सांच्या काळ्या यादीत गुंतले गेले. राजद्रोहात्मक चळवळी हे लोक करतात, यांची गुप्त संस्था आहे, आणि ती क्रांतिकारक आहे, हे पोलिसांना अगोदर कळलेंच होतें. पण प्रत्यक्ष कृत्य सरकाराविरुद्ध कांहीं घडलें नव्हतें. तें या मारामारीनें घडलें; आणि पोलिसांस हात घालावयास जागा सांपडली. “ मित्रमेळ्यापासून पोलिसांस फार त्रास होत होता, ” असें आपल्या साक्षींत आमच्या खटल्यांत डेप्युटि सुपरिंटेंडंट माहतीराव तोडरमल म्हणालेहि.

१९०८ मधला बाबांवरचा दुसरा खटला

महाराष्ट्रांतल्या क्रांतिप्रचारकांत सावरकर बंधूंचीं नांवां पोलिसांनीं १९०६ नंतर गोंवून ठेवलीं होती, असें आमच्यावरील खटल्यांत या पोलीस अधिकाऱ्यानें आपल्या जबानींत सांगितलेलें आढळतें. आणि त्यामुळे अशा क्रांतिवीरांना संकटांत घालण्यास सरकार टपलेलेंच होतें. परस्परच त्यांच्यावर संकटें आलीं तर सरकारला गुदगुदल्या होतच असत. लो. टिळकांना म्हणूनच तांही महाराज-प्रकरणांत पेचांत आणण्याचा बेशरम प्रयत्न कित्येक वर्षे चालूं होता. पण परस्पर अशा वीरांचा कांटा असा न निघाला तर, जी संधि येथील ती साधून, अशा चळवळ्या लोकांना तुरुंगांत डांबण्याचा खटाटोप करण्यांत येथी. तशी संधि १९०८ मध्यें बाबांच्यावर, त्यांच्या अधीरतेनें, पुन्हां आली. त्या वेळी देशभक्त अण्णासाहेब परांजप्यांच्यावर राजद्रोहाचा अभियोग मुंबईस सुरू होता. बाबा तेवढ्यासाठीं लोकमान्यांच्या आग्रहावरून मुंबईस गेले होते. परांजप्यांच्या खुटल्याच्या वेळीं मॅजिस्ट्रेटच्या आवाराभोंवतीं खूप गर्दी त्यांना पाहण्यास जमली होती व रेटारेटी चालूं होती. रेटारेटींत अेका पोलीस अधिकाऱ्यानें अेका बोहोऱ्यावर गालिप्रदान चालविलें होतें. बाबांनीं त्याबद्दल त्याची कानभुघाडणी केली. प्रकरण हात-घाभीवर आलें, आणि पोलीस सुपरिंटेंडंट गायडरनें त्यासाठीं बाबांना अटक केली. बाबांचें नांव त्याला कळलें नसतें, किंवा बाबांनीं खोटे नांव सांगितलें असतें, तर कदाचित् त्यानें बाबांना सोडूनहि दिलें असतें. किंवा जांमिनावर त्यांची मुक्तता तरी केली असती. पण ‘सावरकर’ या नांवाची अिगळी डस-तांच त्यानें हें सावज पक्षेच पकडलें. वास्तविक हा बेकायदा जमावाचा साधा गुन्हा. तोहि मुंबईंत घडलेला. त्या निमित्तानें नाशकास त्यांच्या घराची ‘झडती’ घेण्याचें कांहींच कारण नव्हतें. पण पोलीस निमित्तालाच

टपलेले होते. आणि मॅजिस्ट्रेटहि त्यांचे गुलाम झाले होते. त्यांनी त्यासाठी नाशकास बाबांच्या घराची झडती दुसऱ्या दिवशी घेतली. नारायणराव सावरकरांनी दूरदर्शीपणाने, हें भावी संकट हेरून, विश्वनाथराव केळकरांना रात्रीच नाशकास पाठवून, झडतीत कांहीं सांपडूं नये अशी व्यवस्था केली होती. त्यांनी व घरांतल्या मंडळींनी शक्य ते कागदपत्र रातोरात जाळले. तरीहि बऱ्याच माझिनीच्या प्रती, क्रांतिकारकांची, गुप्त संस्थांची, लष्करी शिक्षणाची कांही पुस्तके व अितर प्रकाशने, कांहीं पत्रे पोलिसांस मिळालीच. त्यांचा उपयोग या “बेकायदा जमावाच्या” गुन्ह्याच्या खटल्यांत कांहींच झाला नाही. पण पुढच्या १९०९ मधल्या सशस्त्र राज्यक्रांतीची तयारी व चिथावणी या १२१ कलमाखालच्या आरोपावरील त्यांच्या, व आमच्यावरील, खटल्यांत पूर्णपणे झाला. बेकायदा जमावाच्या गुन्ह्याबद्दल बाबांना १ महिन्याचीच शिक्षा झाली.

सरकारचे मवाळांशीं कारस्थान

बंगालमध्ये १९०८ मध्ये मुजफरपूरच्या बॉबप्रकरणामुळे, क्रांतिकारक लो. टिळक व अण्णासाहेब परांजपे यांना राजद्रोहाच्या आरोपांवरून अनुक्रमे ६ वर्षे, व १९ महिने, अशा जबर शिक्षा देवून सरकारने आपापल्यापरी महाराष्ट्रांत ‘निर्वीरं अुर्वीतलं’ करून ठेवले होते. पण या सुमारास व तत्पूर्वीहि अिंग्लंडमध्ये विनायकराव सावरकर, बापट यांनी राजद्रोही भाषणे व प्रकाशने यांचा सपाटा चालविलेला होता. त्यामुळे सावरकर व बापट हे अधिकाऱ्यांच्या डोळ्यांत अगोदरपासूनच सळं लागले होते. त्यांतच बंगालमध्ये क्रांतिकारकांनी स्फोटक अस्त्रांचा उपयोग चालविला होता. त्यांत बापटांचे नांव येवून ते अज्ञातवासीहि झाले होते. टिळक, परांजपे, सावरकर, बापट अित्यादिकांचा, महाराष्ट्रांत अिंम्रज सरकारचे राज्य सशस्त्र क्रांतीने अुलथून टाकण्याचा बंगालप्रमाणेच अेक अवाढव्य कट आहे, अशी सरकारी अधिकाऱ्यांची समजूत झालेली होती. त्याला कांहीं आधार चांगल्या विश्वासू मवाळांकडून मिळतो की काय, याची खटपट चालली होती. टिळकांवरच्या खटल्याच्या वेळी त्यांचे शिष्य व मित्रपरिवार — म्हणजे तात्यासाहेब केळकर, दादासाहेब करंदीकर, दादासाहेब खापर्डे, वगैरे — यांनी सरदारगृहांत तळ दिला होता. त्या संधीस आम्हांस सरकारच्या या अंतस्थ कारवााीचा पुरावा बिनतोड

मिळाला. ती हकीकत मोठी मनोरंजक, व बाबांवरच्या पुढच्या १९०९ मधल्या अभियोगाच्या दृष्टीने, सूचक व बोधप्रद आहे. ती अशी : -

आमचे हेर मोघे

लो. टिळकांवर १९०८ मध्ये जो राजद्रोहाचा खटला झाला त्याला त्यांच्या देशभर चाललेल्या राजद्रोही चळवळी हेच प्रमुख कारण होतें. १९०७ पासून वंग देशांत बाँबचा उपयोग कांतिकारक करूं लागले होते. महाराष्ट्रांतहि त्याचा पडसाद अुठणार याची सरकारला चुणूक कळली होती. या सर्वांच्या बुडाशीं टिळक, परांजपे, सावरकर हेच आहेत, हेहि सरकारला ठाबूक होतें. पण याबद्दल सरकारच्या गुप्त मसलती, कोण कोणाशीं, कशा काय, चालल्या आहेत ते जाणण्याची आमची अुत्कंठा होती. म्हणून आम्ही त्या पाळतीवर होतो. विलायतेहून हिंदुस्थान सरकारास रात्रीं तारा येत. त्यांत त्याचा सुगावा लागेल अशी आमची अटकळ होती. आणि अपेक्षेप्रमाणें तें खरेहि ठरलें: आम्हांलामुद्धां ही अटकळ बांधण्यास टिळकांवरील खटल्याच्या वेळीं न्यायाधीश डावर यानें व्हाअिसरॉयच्या तारेला अुत्तर म्हणून केलेली अुघड तार हीच होती. Defence grave, depending jury अशी ही तार होती. ब्रिटिश राज्यांत न्याय-खातें, निदान हायकोर्टें, हीं स्वतंत्र मानलीं जात. पण असा दुबळा न्यायाधीश (व्हाअिसरॉयला) राजप्रतिनिधीला तारा पाठवतो, व कदाचित् त्याच्या अिच्छे-प्रमाणें अगदींच वागत नसला तरी, त्याच्या गोडीगुलात्रींत राहूं अिच्छित्तों अशी वस्तुस्थिति या तारेवरून दिसते. असो. त्यावेळीं रा. मोघे या नांवाचे आमचे अेक अभिनव भारतीय सदस्य मुंबअीच्या मोठ्या तार-खात्यांत नोकर होते. त्यांनीं डावरची तारेची नकळ आमच्याकडे सरदार-गृहांत पोंचविली. आम्हांला विस्मय वाटला आणि टिळकांना डावर शिक्षा देणार, हें ठरल्यासारखेंच होतें.

नंतर मोघ्यांना आम्ही अितर कांहीं तारा मिळतात कां पहा, असें सांगितलें. पण त्या बाबतींत सरकारचा बंदोबस्त कडेकोट होता. रात्रपाळीच्या कामावर अेकजात ख्रिस्ती व अँग्लोअिडियन लोक असावयाचे, असा नियमच होता. शिवाय विलायतच्या तारा आंकडे-लिपींत (कोडवर्ड) असावयाच्या. यामुळें आम्ही व मोघे बुचकळ्यांत पडलों. पण मोघ्यांना त्यांच्या ख्रिस्ती व

अँग्लो-अिडियन दोस्तांची खोड माहीत होती. रात्रपाळीच्या वेळीं हे लोक कामावर असले की, त्यांची प्रीतिपात्रेहि आवतीभोवती असत. आणि पाळी-पाळीनें हे कामगार त्यांच्याशीं धिगाणा घालीत असत. मोघ्यांनीं यापैकीं त्यांच्या अेका दोस्ताला “ रात्रपाळीचें काम मी करतो तूं तुझ्या छेलछबे-लीशीं खुशाल गुंगत रहा ” असे आमिष दाखविलें. तो कबूल झाला. आणि मोघ्यांनीं अंकलिपीतली (कोडवर्ड) अेक तार नकळत आमच्याकडे पाठवली. पण ही अंक-लिपी कशी अुलगडावयाची हें कोडें आम्हांला पडलें. परंतु मोघे हे त्यामुळें निराश झाले नाहींत. त्यांनी सेक्रेटरीअेटमधल्या त्यांच्या अेका दोस्ताशीं संधान बांधलें. आणि त्याकरितां कोड जेथे ठेवतात त्या कपाटाचें तावदान, ऑफिस संपल्यावर, संध्याकाळीं फोडून कोडच आम्हांला आणून दिलें ! त्या किल्लीनें आम्हीं - मी व माझे सहकारी हरि अनंत थत्ते यांनीं - तीं सर्व तार अुलगडली.

ना. गोखल्यांची भेट व मोर्ल्यांचीं कारस्थानें

स्टेट सेक्रेटरी लॉर्ड मोर्ले यांनीं व्हाअिसरॉयला ती तार केली होती. त्यांत जी. के. म्हणतात, “ टिळकांचा सावरकर व बापट यांच्याशीं घनिष्ठ संबंध आहे. तरी तुम्ही सावरकरांवर सक्त नजर असूं वा ” असा मजकूर होता. आम्हीं ती तार टिळकांच्या परिवारांतल्या निवडक मंडळींनाहि दाखविली. त्यावेळीं ना. गोपाळ कृष्ण गोखले (जी. के.) हे विलायतेस होते. मोर्ले यांच्या भेटीगांठी ते घेत. त्यावरून ‘ जी. के. ’ म्हणजे नामदार गोखलेच होत, यांत शंका नव्हती. गोखल्यांनी हे बुद्धिपुरःसर कदाचित् मोर्ल्यांना सांगितलें नसेल. त्यांच्या भोळसटपणाचा फायदा मोर्ल्यांनीं घेतला असेल. पण पुण्याचा मवाळकंपू हा टिळकांना पाण्यांत पहात होता हेहि तितकेंच खरें आहे. तत्कालीन मवाळ हे सरकारचे “ मित्र ” बगलबच्चे होते हें शुध्दच होतें. टिळकांना शिक्षा झाली त्या दिवशीं या कंपूनें पेढे वाटले असाहि लोकप्रवाद होता. या कंपूचे गोखले हे परात्पर गुरु होते. टिळकांबद्दल त्यांनीं फारसा आदर नव्हता, हेहि पुष्कळांना माहीत होतें. त्यामुळें गोखल्यांबद्दल आदर नसणाऱ्यांना, व टिळकांबद्दल निष्ठा असणाऱ्यांना, गोखल्यांचें हें मोर्लेशीं झालेलें संभाषण देशद्रोहीपणाची चुगली (?) वाटली असल्यास नवल नाहीं. आणि तशी ती वाटली म्हणूनच पुण्यांतल्या अेका गुप्त संस्थेंतीळ

ब्रह्मगिरीबुवा, पाळंदे, परांजपे, शिधये या क्रांतिकारकांनी गोखल्यांना या चुगलखोरांबद्दल प्रायश्चित्त द्यावयाचें ठरविलें होतें. आमच्यावरील १९१० मध्ये सशस्त्र राज्यक्रांतीच्या आरोपावरून झालेल्या खटल्यांत या आरोपींनीं ही गोखल्यांच्या खुनाच्या प्रयत्नाची हकीकत कबूल केली होती. पण त्या खुनशीपणाचें बीज या गोखल्यांच्या चुगलखोरींत (!) होतें. असो.

गोखल्यांचें कारस्थान व बाबांवर सक्त पहारा

या तारेतल्या आज्ञेप्रमाणें सरकारी चक्रे फिरून लागलीच बाबा सावरकरांवर २४ तास पोलिसांचा पहारा बसला, ही अेकच गोष्ट त्या तारेच्या खरेपणाचा सबळ पुरावा आहे. बाबांच्या चळवळी त्यामुळें अर्थातच रोखणें, बंद करणें, भाग पडलें. तरीहि ते या घरांतून त्या घरांत बुडी मारून जावून, पहारेकर्यांस, कधी महत्त्वाच्या प्रसंगी, गुंगाच्या देवून ८-८ दिवसहि घरांतून नाहीसे होत. पोलीस त्यामुळें अतिशय चिडत. पण करणार काय ? बाबा त्यांचे कांहीं गुलाम नव्हते. पण या बाबांच्या गुप्त होण्याच्या हिकमतीमुळें, बाबांना हवें तेव्हां पकडतां यावें म्हणून, त्यांचें पकडवॉरंट तारखेशिवाय जग्यत तयार ठेवलेलें होतें. आणि १९०९ मध्ये फेब्रुवारी महिन्यांत ते असेच पोलिसांस गुंगाच्या देवून मुंबअीस मजकडे येवून राहिले असतां त्यांना माझ्याच खोलींत पकडण्यांत आलें. विलायतेहून चतुर्भुज हा त्याच सुमारास पिस्तुलें घेवून येणार होता, ही बातमी कदाचित त्यांना तात्यांच्या पत्रांतून सांकेतिक शब्दांनी कळली असावी, आणि म्हणूनच ते मुंबअीस आले असावें, असा अेक तर्क आम्हीं बांधला होता.

बाबांना जन्मठेपीची शिक्षा

असो. गोखल्यांच्या कारस्थानाचें हें थोडेंसें आगंतुक प्रकरण सोडून आपण बाबांच्या प्रकट कार्यामुळें त्यांच्यावर ओढवलेल्या संकटांची गोष्ट पुरी करूं. सरकारनें यावेळीं त्यांच्यावर जे आरोप ठेवले होते ते “ लघु अभिनवभारत-मालें ” तल्या पदांनी, व माझिनीच्या प्रकाशनानें, त्यांनीं “ राजा-विरुद्ध सशस्त्र युद्ध करण्याचा प्रयत्न केला, व अशा युद्धास अुत्तेजन दिलें ” असें होतें. १२१, १२१ अ, १२२, १२४ अ वगैरे विधिनिर्बंधांतली (अिंडियन पिनल कोड) कलमें त्यांच्यावर लागूं केलीं होती. प्रकट प्रकाशनांचाच हा परिणाम होता. त्यांतहि “ रणावीण स्वातंत्र्य कोणा मिळेना ” या गोविंद

कवीच्या अघड अघड सशस्त्र बंड करण्याचा अुपदेश करणाऱ्या पदांवर सरकारचा फार कटाक्ष होता. पिनल कोडप्रमाणें तो बरोबर लागू पडत होता. मार्गे निर्दिष्ट केल्याप्रमाणें १९०८ मधल्या त्यांच्या घरांच्या झड-तांत सांपडलेले बाँबचें चोपडें, कागदपत्रें, लष्करी शिक्षणाची व युरो-पांतल्या गुप्त संस्थांची पुस्तके, हा पुरावाहि सरकारला फार अुपयोगी पडला. प्रकाशनांच्या, व या अुघड पुराव्याच्या, आधारावर बाबांना त्या कलमाखाली जन्मठेप व अिस्टेटजती ही अघोर कठोर शिक्षा फर्मावण्यांत आली ! बाबांच्या हातून युद्धाचे असें प्रत्यक्ष कृत्य कोणतेंच घडलेलें नव्हतें. त्यामुळें आपण देतो ही शिक्षा राज्यक्रांतीच्या, केवळ अुपदेशाच्या स्वरूपाच्या, गुन्हाला फारच जबर निर्देयपणाची आहे हें बी. सी. केनेडी या अिप्रज न्यायाधिशालाहि वाटलें होतें. पण फांशी किंवा जन्मठेप यांशिवाय कायद्यांत त्या गुन्हाला दुसरी शिक्षाच सांगितली नसल्यानें “नाअिलाजानें मला ती द्यावी लागत आहे, सरकारनें ती वाटल्यास कमी करावी,” असें या न्यायाधिशानें निवाड्यांत स्पष्ट म्हटलें होतें. पण सरकारच्या जिवावर अुठलेल्या बाबांना खुनशी सरकार दया कशी दाखविणार ! त्यांना त्यांनीं अंदमानांत झिजून झिजून मरण्याच्या हेतूनें पाठविलें, व त्यांचा किती अमानुष छळ केला, हें बाबांच्या चरित्रांत आलेंच आहे.

या खटल्याच्या वेळेस बाबा सावरकरांच्या हातून अेक मोठी चूक झाली तिचा अुल्लेख येथेंच केलेला बरा.

बाबांची घातकी अितिहास-लोलुपता

कै. बाबांना, अभिनव भारताच्या भावी अितिहासाला अुपयोगी पडतील अशी, कागदपत्रें जपून ठेवण्याची फार हौस होती. त्यांच्या या अितिहासप्रेमाचा धोका त्यांना कळत नव्हता, असें नाही. पण अितर धोक्याच्या गोष्टी आपण करतोच आहोंत, मग यानेंच काय जास्त होंणार, असा त्यांचा विचार असे. आम्ही सर्वजण त्यांची कानअुघाडणी याबाबत करीत होतो. पण मग ते आम्हांला न कळत या लेखी पुराव्याची गुप्त व्यवस्था करीत. त्यांना मुंबअीस १९०८ मध्ये पकडल्यानंतर रातोरान्त चि. बाळ सावरकरांच्या मसलतीप्रमाणें (आतां कै. अॅडव्होकेट) बाबूराव केळकर नाशकास आले, व ते व दातारशास्त्री यांनी रात्री घरांची झडती घेतली तेव्हां, विनायकराव सावरकरांची

लंडनच्या गुप्त चळवळीचीं कित्येक पत्रें त्यांना मिळालीं ! तीं त्यांनीं सर्व जाळलीं. म्हणून दुसऱ्या दिवशीं अपेक्षित पोलीस-झडतींत तीं सरकारच्या हातीं लागलीं नाहींत ! तीं सांपडलीं असतीं तर बाबासुद्धां आमच्या सर्वांच्या विरुद्ध भक्कम पुरावा तेव्हांच मिळता; व त्यांत निर्दिष्ट केलेल्या अितर कैक सभासदांची व त्यांच्या हालचालीची अित्यंभूत माहिती १९०८ मध्येच पोलिसांस मिळती. त्यानंतर त्यांना जेव्हां माधवाश्रमांत १९०९ च्या फेब्रुवारींत माझ्या खोर्लेंत पकडलें तेव्हांहि मी त्यांच्या जामीनकी वगैरे व्यवस्थेसाठीं त्यांच्याबरोबर नाशकास गेलों होतो. शिवाय, मी व माझे मित्र यांनीं ठरवल्याप्रमाणें माझ्या बरोबर आमचे दुसरे अभिनवभारतीय सदस्य (हल्लीं जुन्नरला वकिली करीत असलेले) रा. गणपतराव जोगळेकर हे निराळ्या डब्यांत बसून नाशकास आले. जामिनकीची खटपट व्यर्थ गेल्यावर खाण्यापिण्याची व्यवस्था रात्रीं तुहंगांत मीं केली. आणि नंतर मी, गोविंद कवि, दातारशास्त्री आणि येसू वहिनी यांनीं पुन्हा घराची रात्रभर झडती घेतली. तेव्हांहि आम्हांला बरीच विलायतचीं तात्यांचीं पत्रें व अितर कागदपत्र मिळाले. आम्ही ते जाळले. त्यांशिवाय मी व्यायामपट्ट रा. कृष्णराव महाबळाना व गणपतराव मगर यांना रातारात भगूरला पिटाळून तेथें असलेले सर्व कागदपत्र — दैनंदिन्या-सुद्धां — जाळण्याची व्यवस्था केली. मित्रवर्य जोगळेकरांना, बरोबर सोबत देअून, कोठुरें येथें तसेंच रात्रीं पिटाळलें, व तेथें असलेल्या बाँबच्या साहित्याची वासलात लावली. या दक्षतेमुळें बराचसा पुरावा व मुद्देमाल पोलिसांच्या दुसऱ्या दिवशींच्या संकल्पित झडतींत सांपडला नाहीं. तरीपण आम्हांला, व सौ. येसू वहिर्नींनाहि, नकळत बाबांनीं असे बरेचसे कागदपत्र, सभासदांचे पत्ते, बाँबच्या कृतीची पुस्तिका वगैरे घराच्या छपराखालीं कौलारांत लपवून ठेवलेच होते !

बाबांची ही कागदपत्र ठेवण्याची खोड आम्हांला माहीत असल्यानें, मी त्यांच्याशीं, मुंबजीहून रेल्वेंत बोलतांना, त्यांनीं कोठें कागदपत्र ठेवलें असल्यास मला आतां सांगा, म्हणजे मी त्यांचा नाश करतो, असें खोदखोदून विचारलें. पण त्यांनीं त्यावेळीं मला 'काहीं नाहीं' असेंच अुत्तर दिलें ! पोलीस अिन्स्पेक्टर रामभाअू बल्लाळ यांच्या सहानुभूतीनें बाबा, मी व २ अडाणी सशस्त्र पोलीस अेवढेच अेका डब्यांत होतो. आम्ही अिग्रजींत बोलत होतो.

पोलिसांस तें येत नव्हतें. ती सांधि फारच नामी होती. पण ती बाबांनी घालवली. कौलारांतल्या कागदपत्रांची हकीकत मला तेव्हां कळती तर पुढच्या झडतींत ते सांपडले नसते. पण बाबांच्या त्या चुकीमुळे घोर अनर्थ झाला. मला न सांगतां ती गोष्ट त्यांनीं, पुढें काहीं दिवसांनीं, त्यांचे धाकटे बंधू बाळ सावरकर याला, तो त्यांचें अन्न घेअून गेला तेव्हां, “ कौलारांत ५ रुपयांची नोट ठेवली आहे ती घे ” अशा शब्दांनीं सुचवली. त्यावेळीं सरकारी नियमाप्रमाणें मॅजिस्ट्रेट जोशी हजर होते. त्या अिंयजांशीं अेकनिष्ठ राहणाऱ्या, पण देशाशीं द्रोह करणाऱ्या, नोकराला संशय आला व त्यांनीं वाटेंतच पोलिसाकरवीं बाळला थांबवले; व झडतीचें वॉरंट घेअून त्याच्याबरोबर घरीं जाअून, सुचवलेल्या ठिकाणचीं झडती घेतली. त्यांत अनेक कागदपत्र, पत्ते, बाँबच्या कृतीचें पत्रक सांपडलें ! तरी चि. बाळनें तेवढ्यांत, नजर चुकवून, अेक दत्तर हातोहात अुडवलेच !

बाबांच्या या कागदपत्र ठेवण्याच्या खोडीमुळे सरकारला त्यांच्या, व नंतर १९१० मध्यें आमच्या सर्वांच्या विरुद्ध, बराचसा पुरावा मिळाला. पत्र्यांच्या सुगाव्यानें पोलिसांनी व सरकारनें शेंकडों लोकांना सतावले. बडतर्फ केले ते वेगळेच. आम्ही जे कागदपत्र जाळले तितके जर सरकारच्या हातीं पडते तर शेंकडों लोकांची आमच्याबरोबरच अंदमान किंवा तुरंग यांत दीर्घकाल भरती झाली असती.

असो. गुप्त संस्थांचा खरा अितिहास कसा व कां मिळणें शक्य नसतें, याचीं कारणें वर दिलींच आहेत. आमच्याहि अभिनव भारत संस्थेच्या गुप्त चळवळींचा अितिहास, म्हणूनच, सर्वच्या सर्व देणें या कारणामुळेच अशक्य आहे. स्मृतिपटावर, वयोमानाप्रमाणें पुसत पुसत, जो अवशिष्ट राहिला आहे तेवढाच यथें देत आहे. बाकी कर्मयोगाच्या फलत्यागाच्या सिद्धांतानुसार परमेश्वरार्पणच झाला आहे. असो.

वाळवे यांना शिक्षा

यानंतर पुन्हा कथानुसंधानाकडे वळूं. बाबांच्याशिवाय, अुधड प्रकाशनाचें कार्य करण्याबद्दल, आमचे सदस्य धानाप्या सिद्रामाप्या वाळवे यांनाहि ६ महिन्यांची शिक्षा, टिळक व परांजपे यांचीं व्याख्यानें प्रसिद्ध केल्याबद्दल, झाली होती. हे गृहस्थ चिवड्याचे व्यापारी होते व अेकनिष्ठ

होते. पण पोलिसांच्या गरक्यांत ते या प्रकाशनाच्या निमित्तानें सांपडले. त्यांना झालेल्या शिक्षेचें विशेष महत्त्व नव्हतें. पण त्या जोरावर त्यांना पोलिसांनीं हुडकून, १९१० मध्ये महान् शिक्षेचा धाक दाखवून, आम्हां अभिनव भारताच्या सदस्यांविरुद्ध साक्ष देण्यास लावले. त्यांनीं ती नाभिलाजानें दिली; पण पुष्कळच छपवून बाकीची फारच थोडी माहिती सांगितली.

श्रीधर वामन बर्वे यांना शिक्षा

त्यांच्यानंतर विलायतेहून १९०७मध्ये तात्या सावरकरांनीं कांहीं तामिळ भाषेतलीं पत्रकें मद्रास प्रांतांत वांटण्याचें काम बाबांवर सोंपवले होते. बाबांनीं तें काम कोठूरचे अभिनव भारतीय सदस्य वामन श्रीधर बर्वे यांजवर टाकलें. हेतु हा कीं, कोठून्यासारख्या खेड्यांतून ती पाठवलीं गेलीं तर त्यांच्याबद्दल फारसा संशय कोणी घेणार नाही. आणि मद्रासी लोकांना कोठून ती आलीं याचा अुलगडा होणार नाही. हेच बर्वेबांबची विद्या शिकून ते तयार करण्याच्या कारवाहींत होते. तात्या बर्वे यांनीं हीं पत्रकें वांटण्याचें काम चोख बजावले. पण मद्रास अिलाख्यांत तीं सरकारच्या हातीं पडलीं. आणि सुतानें स्वर्गास जाणाऱ्या पोलिसांनीं पोस्टाच्या शिक्क्यावरून कोठूरचा छडा लावला, व तात्या बर्व्यांना पकडले. पण, बर्व्यांना तामिळ भाषा येते हें पोलिसांना सिद्ध न करतां आल्यानें, बर्व्यांना केवळ राजद्रोहाचें टपाली काम केल्याबद्दल ६ महिन्यांची शिक्षा ज्याक्सनसाहेबानें दिली.

सोलापूरचे आमचे कार्यकर्ते व 'स्वराज्य' पत्राचे संपादक बळवंत शंकर लिमये यांनाहि १९०८ मध्ये राजद्रोहाच्या आरोपावरून तुरुंगवासांत अडकवून टाकले. यांचा व होतीलाल वर्मा यांचा घनिष्ठ संबंध होता. यांचें वतनहि सरकारनें खालसा केलें.

गाडगीळ व जोशी यांना शिक्षा

अभिनव भारताच्या आपल्या सवंगड्यांपैकी ग्वाल्हेरहून पिस्तुल आणण्याच्या आरोपावरून रा. विठ्ठल बाळकृष्ण जोशी व महादेव बळवंत गाडगीळ यांना ६ महिन्यांची शिक्षा हत्यारांच्या कायद्याखालीं ज्याक्सनसाहेबानें दिल्याचें मागें सांगितलेंच आहे. तदनुरोधानेंच ग्वाल्हेरच्या राज्यक्रांतीकारक कटाच्या खटल्याचा अुल्लेख येथून गेलेला वाचकांस आठवत असेलच. सरकार आमच्या विरुद्ध हात धुवून पाठीस लागलेलें होतें. आम्हीहि या

परिणामांना शक्य तों तोंड देतच होतो. गाडगिळांनी शिक्षा भोगली, पण सरकारला फसवून पिस्तुल मात्र जाबू दिले नाही.

खऱ्यांचा मोकासा जप्त व राजद्रोह न करण्याबद्दल जामीन

या शिक्षासत्रांत नाशिकचे सुप्रसिद्ध वकील कै. वामन सखाराम अूर्फ बाबासाहेब खरे यांची, त्यांना राजद्रोही भाषणें करण्याची संवय असल्याबद्दल, मुस्कटदाबी करण्यांत आली; आणि ज्याक्सनसाहेबांनी राजद्रोहाच्या आरोपावरून त्यांचा मोकासाहि जप्त केला. बाबासाहेब खऱ्यांनी अभिनव भारतासाठीं सर्व तऱ्हेचे कष्ट सोसले होते. द्रव्याची मदतहि ते केव्हां केव्हां करीत असत. बाबांवर त्यांचा अतिशय लोभ होता. अितका की, कांहीं खासगी व अत्यंत नाजूक कामांत बाबांच्या अभिप्रायावर त्यांनी आपली मदार ठेवली होती. ते अत्यंत भावनावश असत. १९०६ व ०७ सालीं ते माझ्याबरोबर कलकत्ता व सुरत येथें काँग्रेसच्या अधिवेशनाच्या निमित्तानें, पण बंगालच्या क्रांतिकारकांच्या भेटीगांठीसाठीं, आले होते. त्यांनी पदेहि केली होती. आणि कोणतीहि सभा किंवा संमेलन असो, त्यांत ते तीं स्वतः मोठ्या आविर्भावानें म्हणत असत. या भावनावशतेमुळे, व खाजगी व सरकारी आपत्तीमुळे, त्यांना पुढें वेडहि लागलें होतें. त्यांना कांहीं दिवस सरकारनें धारवाडास ठेवलें होतें. तेथून ते सुटून आले पण मनानें व शरीरानें कायमचें खंगून आले. वेड लागल्यानें वकिलीहि गेली आणि सरकारनें मोकाशाचें शुत्पन्नहि बुडवलें ! यामुळे प्रतिमासी २-३ हजार रुपये वकिलींत सहज मिळवणाऱ्या या अत्यंत भावनाप्रधान देशभक्ताला अखेरीस दारिद्र्यांत, हालअपेष्टांत, झिजून झिजून मरावें लागलें !

नारायणराव कल्हवीकरांना शिक्षा

अिप्रज सरकारनें राजद्रोही चळवळी जाळून टाकण्यासाठीं पेटवलेल्या खार्तीत रा. नारायण तुकाराम कल्हवीकर या गृहस्थांसहि हत्यारांच्या कायद्याचा चांगलाच चटक्या दिला. खुदिराम बोसप्रमाणें आपणहि कांहीं दिव्य करावें असा नारायणरावांचा बेत होता, असें त्यांच्याविरुद्ध अेका साक्षीदारानें सांगितलें होतें. १८ महिने सक्तमजुरीची शिक्षा या गुन्ह्यासाठीं त्यांना देण्यांत आली. 'विहारी' पत्रांत राजद्रोही लेख प्रसिद्ध केल्याबद्दल आमचे

अ. भा.चे सदस्य भास्करराव फडके व रामभाऊ मंडलीक यांना शिक्षा साल्याचा अल्लेख मार्गे आलाच आहे.

याप्रमाणे १९०७ पासून तो आमच्या १९१० मधल्या खटल्यापर्यंत महाराष्ट्रांतली राजद्रोही व राज्यक्रांतिकारक चळवळ दाबून टाकण्याचा सरकारचा खुनशी व घातक अुयोग चालूच होता. लो. टिळकांपासून तों अगदी सामान्य माणसापर्यंत जो जो कोणी राजद्रोही वाटेल त्यास या शिक्षासत्राच्या वणव्यांत टाकून, होरपळून, भाजून काढण्याचा त्यांनी चंगच बांधला होता. आणि त्यांस या राक्षसी कामांत आमच्यांतलेच कांहीं निमकहराम अधिकारीहि मदत करीत होते. या त्यांच्या मदतीबद्दल अिग्रज सरकारने कोणाला जहागिऱ्या, कोणाला जमिनी, बढत्या व अितर सुखसोयी बहाल केल्या होत्या. त्यावेळच्या कोणकोणत्या देश-द्रोह्यांनी अशी बक्षिसे सरकारकडून मिळवली त्यांची, नांवनिशीवार यादी काढून, सध्याच्या राष्ट्रीय सरकारने त्या सर्व जहागिऱ्या, जमिनी व अितर सवलती जप्त करणे अगदी धर्म्य व अुचित ठरेल. १९४२ च्या चळवळीं-वद्दल सरकारने जर हे धोरण स्वीकारले आहे, तर मागच्या चळवळींतल्या हरामखोरांबद्दलहि असलेच धोरण पत्करणे जरूर आहे. निमकहरामी ही जरी कांहीं दुष्टांना, फितुऱ्यांना, तात्पुरती फायदेशीर वाटली, तरी परिणामी, गुढच्या पिढ्यांनासुद्धा ती घातक ठरते, असें फितुरी लोकांना कळलेच पाहिजे.

जुलुमाची प्रतिक्रिया प्रतहिंसा ही अहिंसाच आहे

या सर्व सरकारच्या दडपशाहीची प्रतिक्रिया जुलमी अिग्रज अधिकाऱ्यांच्या खुनांच्या स्वरूपाने हिंदुस्थानांत व विलायतेतहि दिसून यावयास लागली. सरकारच दडपशाही करतें असें नव्हे. त्यांच्या विरुद्ध शीर हातावर घेअून अुठलेले आणि देशभक्तीनें नखशिखांत मुसमुसणारे देशभक्ताहि सरकारी अधिकाऱ्यांना जमीनदोस्त करूं शकतात, आणि प्रसंगी त्यांना कंठस्नानहि घालतात, हे क्रांतिवीरहि दाखवूं शकले. बंगाल, पंजाब, महाराष्ट्र, मद्रास प्रांतांनी या बाबतीत स्पृहणीय कामगिरी करून दाखवली आहे. अर्थात् सरकारचे सामर्थ्य प्रचंड. त्यामुळे त्यांची दडपशाहीहि विसृत प्रमाणावर होअूं शकली ही गोष्ट खरी. पण त्यांच्या विरुद्ध खवळून अुठलेले देशभक्त थोडे असले, आणि त्यांचे सामर्थ्य थोडे असले, तरी जशाला तसा

भेटतो, टोल्याला टोला बसतो, निधळ्या छातीचे वीर अद्यापहि भारतभू प्रसवूं शकते, हें दाखवण्यापुरती चमक या प्रसंगी अभिनव भारताच्या वीरांनी विलायतेंत व नाशकांत दाखवली. कर्झन वायलीचा धिंभ्रांनी विलायतेंत अेक बळी घेतला आणि कान्हेऱ्यांनी नाशकास ज्याक्सनला बुडवला.

क्रांतिकारकांना जुलमी राज्यसत्तेविरुद्ध अल्पस्वल्प अशी जी, सत्ताधारी किंवा त्यांचे बगलबच्चे यांची, हिंसा करावी लागते ती, तत्त्वतः न्यायतः पाहिले तर, मूळ हिंसा नसून राज्यकर्त्यांनी केलेल्या जुलमी व हिंसात्मक कृत्यांची प्रतिक्रिया - प्रतिहिंसा - किंवा अहिंसाच असते. खुनी माणसाला फांशी देणारी न्यायदेवता ही तरी, आरोपीच्या हिंसक कृत्याची प्रतिक्रिया म्हणूनच त्याला फांशी देण्यांत होणारी हिंसा ही न्याय्य मानते. नरराक्षसांशिवाय अुगाच कोणी हिंसेस सहसा प्रवृत्त होत नाही. जुलूम, अन्याय, आत्मरक्षण यांसाठी, अगदीं सर्व सामोपचाराचे अुपाय संपल्यावरच, कोणीहि सूझ हिंसेस अुद्युक्त होतो. पण ही हिंसाहि प्रतिहिंसा असते, मूळ हिंसा नव्हे. मूळ हिंसा, खरी हिंसा, ही स्वार्थानें अंध आणि अुन्मत्त झालेला माणूस, किंवा वेडगळ अशा राजकीय व धार्मिक समजुतींनी मूढ झालेला पक्ष, यांच्या हातून प्रथम होते. देहदंड, मनोदंड, द्रव्यदंडापासून देहान्तापर्यंतच्या सर्व हिंसा या स्वार्थ किंवा पक्षांध झालेल्यांच्या हातून होतात. या सर्व हिंसा खऱ्या व मूळ हिंसा होत. आणि त्याच दोषाई आहेत. त्यांची प्रतिक्रिया म्हणून केलेली प्रतिहिंसा ही दोषाई कोणी मानीत नाही. न्यायतः होणारी प्रतिहिंसा ही जर सदोष असती तर सर्व दंडांची वा फांशीची शिक्षा देणें हेहि अन्याय ठरलें असतें. त्या अधिकृत शिक्षांना कोणी सदोष मानीत नाहीत. अितकेंच नव्हे, तर प्रतिहिंसेला धर्मस्मृतींमध्ये मुद्दाम धर्म्य व न्याय्य असेच मानतात. तसेंच आत्मरक्षणासाठी, किंवा दुसऱ्याच्या रक्षणार्थ, केलेली प्रतिहिंसा ही सुद्धां धर्म्य व न्याय्य असेंच सर्व देशांतले कायदे मानतात. ही न्यायधर्म्य प्रतिहिंसा या दृष्टीनें अल्प हिंसा व म्हणून खरी अहिंसाच आहे. व्यवहार्य अहिंसा अितकीच.

हाच नियम क्रांतिकारकांच्या प्रतिहिंसेलाहि लागू असतो; नव्हे अंसला पाहिजे. क्रांति हीच मुळीं जुलूम किंवा अन्याय यांची प्रतिक्रिया असते. कारणाशिवाय जसें कार्य नाही त्याप्रमाणेंच जुलुमाशिवाय क्रांति

नाहीं. जुलमी राज्यकर्त्यांना हें समजत नाहीं असें नाहीं. पण त्यांची सत्ता-लोलुपता, स्वार्थ, हा त्यांना न्याय-अन्यायाची चाड बाळगूं देत नाहीं, आणि हा अन्याय, हा जुलूम, सतत होत राहिला, त्या सत्तेखाली राबणाऱ्यांच्या सहनशीलतेच्या मर्यादाहि ओलांडूं लागला, म्हणजेच त्याच्या विरुद्ध मग प्रतिक्रिया होऊं लागते. आणि सत्ताधाऱ्यांनीं केलेल्या हिंसेच्या विरुद्ध प्रति-हिंसा करणें हें, न्यायाची व सत्याची चाड बाळगणाऱ्या सद्गुणी निःस्वार्थी नरवीरांचें, पुण्य अहिंसक कर्तव्यच होऊन बसतें. आजपर्यंत अतिहासांत ज्या प्रतिहिंसा झालेल्या आहेत त्यांच्या मूलहेतुनुसार त्या सर्व अशाच न्याय्य आणि धर्म्य अहिंसाच आहेत. भगवद्गीतेंतहि श्रीकृष्णांनीं याच न्यायाला अनुसरून अर्जुनाला धर्म्ययुद्ध, धर्म्यहिंसा, करावयाला प्रवृत्त केले. प्रतिहिंसेला याप्रमाणें सर्व व्यवहार्य धर्मांत व न्यायालयांत अवश्य तें अहिं-सेचें, मानाचें, व प्रतिष्ठेचें स्थान आहे.

तेच मानाचें स्थान क्रांतिकारकांच्या सद्धेतुमूलक केलेल्या अल्प-स्वल्प प्रतिहिंसेलाहि मिळालें पाहिजे. सत्ताधिकाऱ्यांना धाक बसावा म्हणून त्यांच्या जुलमाविरुद्धच क्रांतिकारक त्यांच्या जिवावर अुठतात, आणि कोठें भेखाद-दुसरें प्रतिहिंसेचें कृत्य करतात. तसें अगदीं न्यायाच्या तराजूनेंच मोजून पाहिलें तर जुलमी सत्ताधिकाऱ्यांनीं केलेल्या हिंसेच्या मानानें प्रति-हिंसेचें पारडें जड भरतच नाहीं. त्यांच्या हिंसेच्या मानानें प्रतिहिंसेचें प्रमाण कमीच भरतें. पण ती प्रतिहिंसा अवश्य असते, आणि म्हणूनच अहिंसा ठरते. म्हणूनच न्यांडचा वध करणाऱ्या चाफेकरांना, कर्झन वायलीचा वध करणाऱ्या धिंग्रांना, आणि ज्याक्सनचा वध करणाऱ्या अनंता कान्हेऱ्यांना martyrs 'धर्मवीर' असें देशभक्तांनी संबोधलें आहे. धिंग्रांनीं आपल्या समर्थनांत याच विचारसरणीला अनुसरून पुढील वक्तव्य केले होतें.

Terrorise the officials, English and Indian, and the collapse of the whole machinery of oppression is not very far. The persistent execution of this policy, that has been so gloriously inaugurated by Khudiram Basu, Kanayalal Dutt and other martyrs, will soon cripple the British Govt. in India. This campaign of separate assassinations is the

best conceivable method of paralysing the bureaucracy and of arousing the people. The initial stage of the revolution is marked by the policy of separate assassinations.

BANDE MATARAM.

(सावरकरांनी विलायतेंत छापलेल्या अेका पत्रकांतील हा अुतारा आहे) - “ अंग्रज व हिंदी अधिकाऱ्यांना खुनांची जरब बसवा की, सर्व जुलमाचें यंत्र लौकरच कोलमडून पडेल. खुदिराम बसू, कनय्यालाल दत्त व अितर महाभागांनी जें हें धोरण अितक्या यशस्वितेनें तेजस्वितेनें सुरू केलें आहे, त्यामुळें हिंदुस्थानांतील ब्रिटिश राज्य लौकर खिळखिळें होअील. लोकांमध्ये जागृति अुत्पन्न करण्यास, अधिकाऱ्यांस गर्भगळित करण्यास, निरनिराळ्या ठिकाणीं अधिकाऱ्यांच्या वधांची मोहीम सुरू करणें हीच सर्वोत्कृष्ट युक्ति आहे. राज्यकांत्याच्या प्रारंभी असे विविध ठिकाणीं वध झालेले आढळून येतात. वंदे मातरम् ॥

क्रांतिपूर्व प्रतिहिंसेची आवश्यकता

हेच अैतिहासिक क्रांतिपूर्व धोरण हिंदुस्थानांतहि अनुसरलें जावें अशी क्रांतिकारकांची अिच्छा होती. दुसऱ्याहि अेका मुद्यानें हें हिंसात्मक समर्थन होअूं शकतें. तें असें. सशस्त्र क्रांतीची अुठावणी करण्यापूर्वीं प्रत्येक देशांत जनमताकर्षक असे कांहीं ठळक भडक प्रसंग क्रांतिकारकांनीं मधून मधून मुद्दाम घडवून आणले आहेत. जुलमी सरकारी अधिकाऱ्यांना चांगलीच जरब व दहशत बसावी, प्राणांची भीति वाटावी, आणि लोकानाहि क्रांतिकारकांचीं प्रचंड पण गुप्त कारस्थानें चालूं आहेत हें सोदाहरण पटावें, म्हणून प्रत्येक परतंत्र देशानें, क्रांतीचा वणवा भडकवण्यापूर्वीं, असलीं दहशतवादाचीं कांहीं कृत्यें मुद्दाम केलेलीं आढळतात. सरकारचें नैतिक धैर्य (morale) कमी व्हावें, आणि लोकांचें तें वाढावें, हा त्यांत अेक अुद्देश असतो. या कृत्यांबद्दल कांहीं क्रांतिकारकांना फांशी दिल्यानें जशी क्रांति थांबत नाहीं, तसेंच या असल्या हल्ल्यांनीं, किंवा जुलमी अधिकाऱ्यांच्या कांहीं वधांनीं, राज्यक्रांति पुरी होअील ही क्रांतिकारकांचीहि अपेक्षा नसते. देशस्वातंत्र्याच्या कार्यांत जे बुद्धिमान् लोक, आपल्या प्राणांचीच काय, पण सर्वस्वाचीहि कदर न करतां, तनमनधनानें पडलेले असतात

त्यांना या असल्या क्षणिक, तुरळक, दहशती चढावीच्या यत्नांनी स्वातंत्र्य मिळणार नाही, हे कळण्याअितकी अकल खास असते. आणि तरीहि ते तीं अपुर्युक्त हेतूकरतां करतात. हीं असलीं हिंसक कृत्ये अखादे वेळीं फसलीं तर त्याचा परिणाम कल्यांना तर भोगावा लागतोच, पण कधीं कधीं त्यांच्या संस्थांनाहि घातक ठरतो, आणि अितरांनाहि जाणवतो. ज्या सरकारा-विरुद्ध असलीं हिंसात्मक खुनी किंवा विनाशक कृत्ये होतात तें पिसाळतें, आणि सूडबुद्धीनें कल्यांवर, त्यांच्या संस्थांवर, व देशावर आणखी जुलूम करण्यास प्रवृत्त होतें. क्रांतिकारकांच्या दृष्टीनें ही अिष्टापत्तिच असते. त्यामुळें लोकहि अधिक चवताळतात. सुखासीन लोकांच्या दृष्टीनें क्रांति-कारकांचीं हीं कृत्ये अपघाती वाटतात; आणि हे लोकहि, सरकारप्रमाणेंच, पण जरा खालच्या सुरांत, क्रांतिकारकांना शिव्या देतात, किंवा “अुच्छृं-खल, माथेफिरू, देशघातकी ” अशीं नांवे ठेवतात. सतीचें वाण घेतलेल्या देशभक्तांना हें सर्व समजून-अुमजूनच सोसावें, करावें, लागतें. तसें केलें नाही, जुलमी अधिकाऱ्यांना त्यांच्या जुलमाचें प्रायश्चित्त म्हणून जर देहान्त शासन घडलें नाही, तर “ क्रांतिकारक भागूवावी बनले, सरकारपुढें नमले, भ्यायले, पळाले ” अशा वलगना, शिव्याशाप, अुच्चारवायलाहि हेच लोक तयार असतात. सामान्य लोकांचें नैतिक धैर्य अशानें खचतें, आणि असल्या नियोजित हिसेनें तें अगदीं अुच्चतम बिंदूपर्यंत ठेवणें हें तर क्रांतिकारकांचें कर्तव्यच असतें. कारण लोकांचें हें नैतिक धैर्यच प्रसंगोपात क्रांतिकारकांना अुपकारक ठरतें. : १९४२च्या “चलेजाव”च्या आंदोलनांत काका कालेलकर व मथूवाला यांच्यासारख्या म. गांधींच्या भक्तांनीं हेंच धोरण पत्करलें होतें. त्यामुळें गुप्तसंचारी, भूमिगत, देशभक्तांना लोकांच्या य नैतिक मनोधैर्यामुळेंच महिनोमहिने गुप्त आश्रय मिळाला, आणि त्यांच्या सर्व सोयी पुरवल्या गेल्या. महाराष्ट्र, बंगाल, पंजाब, युक्तप्रांत, बिहार वगैरे प्रांतां तल्या माजी व आजी क्रांतिकारकांना - चंद्रशेखर आझाद, राजगुरू, पिंगळे जयप्रकाश नारायण, सुभाषचंद्र बोस, सरदार अजितसिंग, अच्युतराव पट वर्धन, अरुणा असफअल्ली, साने गुरुजी वगैरे देशसेवकांना - या लोकांच्या गुप्त सहानुभूतीवरच कित्येक महिने, वर्षेहि, जगतां आलें, गुप्तपणानें देशत्याग करतां आला, तुहंगांतूनहि गुप्तपणानें सुटका करून घेतां आली ! हजार रूपा

यांच्या बक्षिसांच्या सरकारी आमिषास लोक बळी पडले नाहीत ! ज्यांना ज्यांना गुप्त रीतीने देशभर फिरणाऱ्या या देशभक्तांचा ठावठिकाणा माहीत होता त्यांनी विश्वासघात व राजद्रोह केला नाही ! हें कशाचें फळ आहे ? लोकांच्या वाढत्या मनोधैर्याचेंच हें फळ आहे. हें मनोधैर्य कशानें वाढेल ? देशभक्तांच्या निरुपम त्यागानें ! तुरुंगवास, फांस, वगैरे शिक्षांची भीति न बाळगतां सरकारी जुलमाचा प्रतिकार केल्यानें. हिंसक मार्गांहि पत्करून, आगगाळ्या पाहून, सरकारी मालमत्तेची जाळपोळ करून, सरकारी अधिकाऱ्यांवर हल्ले चढवून, क्रांतिकारकांनीं हें मनोधैर्य कायम राखलें, वाढवलें, देशाला अपुकारक केलें. आणि त्याच प्रमाणांत अुलट पक्षाचें, सरकारचें, मनोधैर्य बरबाद केलें. या आतांच्या, किंवा १९०५ ते २५ पर्यंतच्या, बंगाल व अितर प्रांतांतल्या क्रांतिकारानीं हें सर्व जाणूनबुजून केलें. ह्या कृत्यांचे झालें तर सुपरिणाम, नाहीतर तात्पुरते दुष्परिणाम होतील, हें या सर्व देशभक्तांना पूर्ण माहीत होतें. पण काळच असा होता की, असली हिंसक प्राणघातकी विनाशक कृत्ये हें मनोधैर्य टिकवण्यासाठीं करणें भागच होतें.

असल्या कृत्यांत कांहीं निरपराधी माणसें मरतात हें खरें. पण असें व्हावयाचेंच. अितकी निरपराधी माणसांचीहि किंमत कांतीसाठीं दिलीच पाहिजे. देशासाठीं व्यक्तिविषयक नुकसान हें होणारच. लढाहींत नाहीं कां कांहीं निरपराधी माणसें मरत ? वाळल्याबरोबर कांहीं ओलेंहि जळतेंच. त्याला अिलाज नाही. म्हणून अितकी स्वतःच्या प्राणांची, सर्वस्वाची, क्वचित् संस्थांची, क्वचित् निरपराध माणसांची, हानि झाली तरी परवडली. पण देशाचें लोकांचें मनोधैर्य, स्वातंत्र्यप्रेम, हें चढतें, वाढतें, अुसळतें ठेवलेंच पाहिजे. सर्वच देशांतल्या सर्वच जाणत्या क्रांतिकारकांनीं हाच मार्ग चोखाळला आहे. यांत त्यांचे अतिहासिक सिद्धांतांचें, मानसशास्त्राचें, ज्ञानच व्यक्त होतें. सशस्त्र क्रांति करावयाची ठरवल्यावर मग क्रांतिपूर्व हे असले वधाचे प्रकार घडवून आणल्याशिवाय (“ न निश्चिंतार्थाद्विरमन्ति धीराः ”) ह्या धीर गंभीर वीर पुरुषांना विराम कुठला ? अेक पिढीच काय, पण कैक पिढ्यांचीं स्वातंत्र्ययुद्धे असल्या वीरांच्या या मनोवृत्तीनेच चालतात, आणि कांल्या यशस्वी होतात, असा अतिहासाचा निष्कर्ष आहे.

अहिंसेचा व्यवहार प्रतिपक्षसापेक्ष असतो

प्रतिहिंसा म्हणजे व्यवहार्य अहिंसा होय हे जे वर म्हटलें त्याला महात्मा गांधींनीं मुरड घातली असें सक्कदर्शनी वाटतें. पण खुद्द महात्माजींनाहि संपूर्ण अहिंसाव्रताचें पालन करणें पुष्कळ वेळां अशक्य झाल्याचें त्यांनीं स्वतःच कबूल केलें होतें, हेहि विसरतां कामा नये. त्यांतहि ज्याच्याविरुद्ध अहिंसा कांहीं अंशांनीं यशस्वी झाली त्यांच्या संस्कृतीचाहि विचार करणें अगत्याचें ठरतें. दक्षिण आफ्रिकेंतलें जनरल स्मट्सचें सरकार, किंवा अंग्लंडचें मजूर सरकार, हे संस्कृतीच्या कांहीं तरी अचूक पातळीवरचे तत्त्व-निष्ठ, न्यायप्रिय, समाजाचे अप्रणी होते व आहेत. आणि त्यांच्या या सुसंस्कृत-तेलाच महात्माजींच्या अहिंसक आत्मकेशी चळवळीनें द्रव आला, हे मुख्यतः ध्यानांत ठेवलें पाहिजे. अुलट, पिसाळलेल्या माकडांना ठार मारा, त्यांत हिंसा नाही, हेहि महात्माजींनींच म्हटलें आहे. आणि मनुष्यसमाजांतहि पिसाळलेल्या लोकांविरुद्ध - अुदाहरणार्थ पाकिस्तानांतले अत्याचारी - महात्माजींची अहिंसा निरुपयोगी ठरली, हेहि आपणच पाहिलें आहे. 'अहिंसा परमो धर्मः' हे तत्त्व अुच्चतम आहे हे कबूल. पण त्याचा व्यवहार प्रतिपक्षसापेक्ष असतो. आणि म्हणूनच अहिंसा ही अंशतःच, आणि तीहि कांहीं वेळां, आणि कांहीं सुसंस्कृत प्रतिपक्षाविरुद्धच, अुपयुक्त ठरते. हिंदु-मुसलमानांच्या दंग्यांत महात्माजींचे अनुयायी असलेल्या मंत्र्यांनासुद्धां अहिंसा पाळणें अशक्य झालें होतें. आणि कम्युनिस्टांसारख्यांच्या विध्वंसक चळवळीविरुद्धहि अवश्य तितकी अल्प हिंसा करणें आज आपल्या स्वतंत्र भारतांतल्या अहिंसाव्रती मंत्र्यांनाहि करणें भागच पडत आहे. समाजसंरक्षणार्थ अवश्य तेथें, आणि अवश्य तितकीच, प्रतिहिंसा करणें हे कोणत्याहि सुसंस्कृत राज्यकर्त्यांना टाळतां येत नाही. आणि प्रतिक्रियार्थ, सर्व सामोपचराचे अुपाय थकल्यावर, सशस्त्र युद्धापासून तो अल्पस्वल्प हिंसेपर्यंतचे सर्व प्रकार या 'धर्म्ययुद्धांत' येतात. लक्षावाधि मनुष्यप्राण्यांची हिंसा ज्यांत होते असें युद्ध हे सुद्धां जर 'धर्म्य'युद्ध ठरतें तर समाजरक्षणार्थ, अवश्य तेव्हां व अवश्य तितकी हिंसा, अहिंसेचे सर्व मार्ग निरुपयोगी उरल्यावर, करणें ही प्रतिहिंसा म्हणजे अहिंसाच होय.

राज्यकर्त्यांना तर कांहीं प्रसंगीं, अन्यायी प्रतिपक्षाकडून हिंसात्मक

समाजघातक कृत्यें होण्यापूर्वी, केवळ त्यांच्या हेतूसाठीच, प्रतिहिंसा म्हणजे अटक करणें अगत्याचें असतें. प्रतिपक्षा हिंसा करील तेव्हां तर प्रतिहिंसा अवश्यच असते. पण त्याची हिंसा टाळण्यासाठी त्याला बंदिवासांत टाकणें ही हिंसा असली तरीहि ती अपरिहार्यच असते. आणि ह्यांत त्याला दहशत दरारा बसवणें हाच हेतु असतो. राज्यरक्षणार्थ बेवढाले प्रचंड खर्च करून मोठमोठालीं सैन्यें ठेवणें हें जसें प्रतिपक्षाला ठेचण्याचें, तसेंच त्याला दरारा बसवण्याचेंहि, साधन असतें. आणि आम्ही महात्माजींचे अनुयायी असलों तरी सैन्य ठेवातच आहोंत. अहिंसेचेंच रक्षण त्यामुळें होत आहे, असो. हा हिंसा-अहिंसेचा वाद सोडून आपण मूळ विषयाकडे वळूं.

मदनलाल धिंग्रा

या निष्कर्षाप्रमाणें अंग्रजी अमलांतल्या जुलुमांमुळें जीं मनें अगोदरच पेटलीं होती तीं बाबांना झालेल्या राक्षसी शिक्षेच्या निमित्तामुळें अधिकच भडकली. औरंगाबादेस हुतात्मा कान्हेरे हाहि त्यामुळेंच तळमळत होता. आणि त्याची व गणू वैद्याची जेव्हां प्रथम भेट झाली तेव्हां तुम्ही बाबांच्या अमानुष शिक्षेबद्दल अधिकाऱ्यांचा वध करून सूड कां घेत नाहीं म्हणून त्यानें गणूस धिचारालेंहि होतें. आणि कोणी वध करण्यास तयार नसतील तर मी स्वतः त्या अधिकाऱ्याचा खून करण्यास तयार आहे, असें त्यानें तेव्हांच गणूस सांगितलेंहि होतें. अशीच सूडाची मनोवृत्ति, पृथ्वीच्या दुसऱ्या टोंकाकडे, ६००० मैलांवर विलायतेंत असलेल्या हुतात्मा मदनलाल धिंग्रा याला चैन पडूं देत नव्हती. त्यानें बाबांसुद्धां हिंदी देशभक्तांवर झालेल्या या अघोर अन्यायाबद्दल सूड अगवण्याचें ठरवलें, आणि तात्या सावरकरांजवळ ती गोष्ट काढली. करंदीकरांच्या “सावरकर-चरित्रांत” (पृ. २५३-३००) या धिंग्रा-प्रकरणाचा विस्तारशः अुल्लेख आला आहे. वाचकांना तेथें तो पूर्ण साद्वंत वाचावयास मिळेल. म्हणून येथें त्याचें विस्तृत वर्णन मी करीत नाहीं. पण पृथ्वीच्या दोन टोंकांवर असलेल्या या दोन देशभक्तांच्या, हुतात्म्यांच्या, अंतःकरणांत सूडाची अेकच वीरवृत्ति कसें थैमान घालीत होती, हें दृश्य पाहणें खरोखरच हृदयंगम व रोमांचकारी आहे. या दोघांनीं जे अंग्रज अधिकाऱ्यांचे वध केले त्यांतलें साम्य पुढें ज्याक्सन-प्रकरणीं येईलच. पण धिंग्राचें अंतःकरण कसें जळत होतें हें त्यानें खिशांत ठेवलेल्या, पण कोटांनें दडवलेल्या,

त्यांच्या वक्तव्यावरून कळून येते. पोलीस व अितर अधिकाऱ्यांनी जरी ते दडवले, तरी सावरकरांनी ते साऱ्या जगांतल्या मुख्य मुख्य वृत्तप्रचांतून, धिंम्रा फांशी जाण्यापूर्वीच, प्रसिद्ध केले. हुतात्मा कान्हेऱ्यांच्या खिशांतले वक्तव्य “खुनास खून” असे होते. तेहि ‘न्यायालय’ म्हणून मिरविणाऱ्या हायकोर्टांत आले नाही. पण या दोषां हुतात्म्यांच्या विचारसरणींत वृत्ती-प्रमाणेच साम्य असणार. धिंम्रांनी आपल्या वक्तव्यांत म्हटले होते की, “परवा अेका अिप्रजाचे. (सर लुअिल्यम् कर्झन वायर्लीचे) रक्त सांडण्याचा मी प्रयत्न केला ही गोष्ट मला मान्य आहे. देशाभिमानां हिंदी तरुणांना निर्दयपणे फांसावर लटकविण्यांत आले, व निर्वासित करण्यांत आले, याबद्दलचा अल्पसा सूड म्हणून मी हें कृत्य केले ... परकी शास्त्राऱ्यांच्या साहाय्याने दास्यांत जखडून टाकलेले राष्ट्र हें निरंतरच युद्धयमान राष्ट्र असते. निःशस्त्र जातीला अुघड अुघड रणांगणांत अुतरून सामना देणे अशक्य होत असल्यामुळे, मी दज्ञा धरून हल्ला चढवला. मला तोफा वापरू देण्यांत आल्या नाहीत म्हणून मी माझे पिस्तुल काढले व झाडले ... हिंदु म्हणून माझी अशी भावना आहे की, माझ्या देशाचा अपमान हा परमेश्वराचाच अपमान होय. ज्याची प्रकृति धडधाकट नाही, आणि ज्याची बुद्धीहि सामान्यच आहे, अशा मजसारख्या भारतपुत्राजवळ मायदेशाप्रतीत्यर्थ देतां येतील असे कांहीं असलेच तर ते स्वतःचे रक्तच होय. ते रक्त मी मातृभूमीच्या वेदीवर अर्पिले आहे,” अित्यादि. धिंप्राऱ्या पुढे फांशीची शिक्षा झाली; आणि १७-८-१९०९ रोजी हा हुतात्मा, अभिनव भारताचा अेक देदीप्यमान हिरा, शांत चित्ताने फांसावर चढला !

धिंप्राच्या या रोमहर्षक प्रकरणानंतर आपण अखेरच्या ज्याक्सनच्या वधाकडे वळू. या ज्याक्सन-वधाने अभिनव भारताचा अंतच झाला असल्याने ते प्रकरण किंचित विस्ताराने देत आहे !

प्रकरण नववें

ज्याक्सन-वध

धिप्रानें ज्याप्रमाणें अंग्लंडमध्ये कर्झन वायलीचा वध केला त्याचप्रमाणें, ६००० मैलांवर अिकडे नाशकास, अनंत लक्ष्मण कान्हेरे यानें ज्याक्सन कलेक्टरचा वध केला. त्याची हकीकत थोडक्यांत देण्यापूर्वीच अेक गोष्ट प्रामुख्याने सांगितली पाहिजे. आणि ती म्हणजे या (स्पेशल ट्रायब्यूनल) विशिष्ट न्यायासनासमोर चाललेल्या ज्याक्सन-वधाच्या खटल्यांत बऱ्याच सुशिक्षित आरोपी देशभक्तांनी जी माहिती, पोलिसांच्या भयंकर छळामुळे, सांगितली ती सर्वस्वी खरी व पूर्ण नाही. सर्व आरोपी शिकलेले असल्याने, त्यांनी आपल्या साथीदारांस शक्य तितका बचावण्याचा यत्न केला; आणि प्रसंगापुरतीच, अवश्य तेवढीच, आणि कित्येक वेळां तीहि मुरड घालून ठरवलेली, हकीकत कबुलिजन्नाबांत सांगितली. यामुळे आम्ही गमावल्यापेक्षा वांचवलेच पुष्कळ. आरोपींनीच हें केलें असें नाही, तर “ सरकारतर्फेच साक्षीदार आणि माफी दिलेले साक्षीदार (approvers) यांनीहि सर्व अंतःकरण खुलें करून सांगितलें नाही, ” असें खुद्द स्पेशल ट्रायब्यूनलचे

न्यायाधीशच आपल्या निकालपत्रकांत म्हणतात; आणि तेच बरोबर आहे. बॉब-प्रकरणांत आम्हीं, इन्स्पेक्टर सदावर्ते यांना विश्वासांत घेऊन, तें संबंध बॉब-प्रकरण कसे दडवून ठेवले, यांची हकीकत दिलीच आहे. तशाच अनेक कारवाया, हिकमती, जरी आमच्याअितक्या मोठ्या प्रमाणावर, या वधाच्या निराळ्या खटल्यांत अितरांनीं केल्या नाहीत, तरी शक्य तेवढें आपलें, व आपल्या कटांतल्या साथीदारांचें, नुकसान होऊं नये म्हणून सर्वांनींच मनोभावे प्रयत्न केले. म्हणून खुद्द न्यायदरबारांत ज्या ज्या गोष्टी अुषडकीस आल्या त्या सर्वस्वीं विश्वसनीय व खऱ्या आहेत असा कोणाहि गैरसमज करून घेऊं नये.

पण याबरोबरच खरी हकीकत मिळवण्याच्या बाबतींत बरेचसे देशभक्त दिवंगत झाले ही दुसरी अडचण अुपस्थित झाली आहे. या कटांतील मुख्य ३ देशभक्त - अनंतराव कान्हेरे, कृष्णराव कर्वे आणि विनायकराव देडपांडे - हे ज्याक्सन-वधासाठीं फांशी गेले. जन्मठेप शिक्षा झालेल्या आरोपितांपैकी शंकर रामचंद्र सोमण येरवड्यासच ११ डिसेंबर १९११ मध्ये वारले. ज्याक्सन-वधाबद्दल जन्मठेप शिक्षा झाल्यावर, सुटण्याच्या आशेनें, पुढें आमच्याविरुद्ध माफीचा साक्षीदार झालेला गणू वैद्य हाहि मरून गेला. आणि माझ्या दुदैवाची कहाणी अशी कीं, पुढें पश्चात्ताप होऊन, केवळ लो. टिळकांविरुद्ध चिरोल-केसमध्ये यानें चिरोलला अनुकूल साक्ष दिली नाही, या अेकुलत्या अेकच सत्कार्यासाठीं, आमच्या घरादारावरून नांमर फिरवणारा हा सरकारी साक्षीदार जो मला चिकटला तो शेवटीं, प्लेगनें तडकाफडकी पुण्यास मेल्यावर, गांवांत त्याला अुचलावयाला पुरेशीं माणसें नव्हतीं म्हणून, माझ्याच खांद्यावर गेला !! माझ्या आणि टिळकांच्या दैवाच्या या गफलतींत गणू मात्र असा माझ्यावर मात करून गेला ही गोष्ट खरी ! असो. त्या ज्याक्सन-वधाच्या मुख्य आरोपितांपैकीं फक्त वामनराव नारायण जोशी अेवढेच शिल्लक आहेत. त्यांना मी त्यावेळची सर्व हकीकत कळवा म्हणून पत्रें लिहिलीं. पण अद्याप त्यांच्याकडून मला कांहींच समजलें नाही. त्यामुळें मला जी माहिती मिळाली त्यावरूनच मी थोडक्यांत त्या षडामोडींची माहिती येथें देत आहे.

कव्यांची गुप्त शाखा

अभिनव भारताच्या मुख्य शाखेपासून कृष्णार्जा गोपाळ कर्वे हे मत-भेदामुळे फुटून निघाल्यावर त्यांनी आपली अके रवतंत्र गुप्त संस्था काढली. प्रथमतः ते 'मित्र-समाज' या संस्थेचे सभासद होते. हा 'मित्र-समाज' ही तत्कालीन हायस्कुलांतील २०० विद्यार्थ्यांची अभिनव भारताची अके शाखा होती. कर्वे अुच्च शिक्षणासाठी मुंबईस ओटिफन्स्टन कॉलेजांत गेले होते. हे अतिशय हुशार, अुत्साही, धाडसी, त्यागी व कळकळीचे कार्यकर्ते होते. त्यांचे सहकारी रा. गोपाळराव धारप लिहितात की, " विद्यार्थी असतांना त्यांनी नाशिकच्या ग्रंथालयांतील अतिहास व राजकारणावरची सर्व पुस्तके वाचून काढली होती. शिवाय मित्र-समाजाचे त्यांचे सहकारी जे दांडपट्टा, नेमबाजी, तरवातीचे हात वगैरे शिक्षण नाशकास डोंगरशुताऱ्यावर घेत होते त्यांत त्यांनीहि हें शारीरिक व लष्करी बाण्याचें शिक्षण घेतलें होतें. " " राज्यक्रांतीचें काम गुप्तपणें झालें पाहिजे ... आणि अशा गुप्त कार्याशी सार्वजनिक प्रसिद्ध झालेल्या लोकांचा कोणत्याहि प्रकारें कांहींहि संबंध ठेवावयाचा नाही, ही त्यांच्या गुप्त संघटनेची पहिली अट होती. " कव्यांच्या या संस्थेंत रा. विनायक नारायण देशपांडे, वामन नारायण जोशी, शंकर रामचंद्र सोमण, हे प्रारंभी सभासद होते. त्यानंतर आमच्या अभिनव भारतापैकी दामोदर महादेव चंद्रात्रे, गायधनी, व विष्णु गणेश केळकरशास्त्री हेहि त्यांनी त्यांत ओढले. शंकरराव सोमणांनी गोपाळराव धारपांना त्या संस्थेच्या दुसऱ्या गटांत शपथबद्ध करून घेतलें. आणि धारपांनी नंतर गणू वैद्य, पुरुषोत्तम लक्ष्मण दांडेकर, सदाशिव श्रीधर दांडेकर, रामचंद्र आबाजी काथे, रघुनाथ चिंतामण अंबडेकर, विनायक वासुदेव मनोहर, बा. ज. मराठे, ना. कृ. जोशी यांची अके गुप्त संस्था स्थापन केली. सर्वांचे अुद्देश अभिनव भारताप्रमाणेंच होते. पण या धारप गटापैकी गणू वैद्य हा कर्वे गटांत फार खोल शिरला; आणि शास्त्रां, पैसे वगैरेचा पुढें कोठीवालाहि तोच होता. कव्यांच्या या गटांनी आमच्याकडून व अितरांकडून पिस्तुलें जमवली होती, व नेमबाजीचें शिक्षणहि ते घेत. बाँबची कृतीहि त्यांपैकी कांहीं शिकले होते हें मागें आलंच आहे. या गुप्त संस्थांतून साप्ताहिक बैठकी किंवा वादविवाद, विवेचन, पठन, अभ्यास वगैरे कांहीं होत नसे. त्यामुळे

अडोअडचणींनून कसे पार पडावे, अितर देशाचे कातिकारक त्या प्रसंगी कसे वागत, या ज्ञानाच्या, बुद्धीच्या, संस्कारांत ही मंडळी अगदी कोरी करकरीत व नवखी होती. आणि ही या गटांनीं मनाच्या बुद्धीच्या तयारीची, ज्ञानाची, केलेली हेळसांड हीच त्यांना, व त्यांच्यामुळे शेंकडों लोकांना, फार भोवली. त्याबद्दलचें विवेचन पुढें ओघानें येतीलच. असो.

अनंतराव कान्हेरे अभिनव भारताचे सभासद

आमच्या अभिनव भारतापैकीं येवल्याचे माजी सावकार व वतनदार देशमुख, विनायक सदाशिव बर्वे, यांना मीं शपथ दिली होती. त्यांनीं येवल्यास जी शाखा काढली तिच्यांत काशिनाथ दाजी टोणपे हे अेक होते. यांपैकीं बर्वे व टोणपे यांचा सराफीचा व्यवहार असे. या व्यवहारात औरंगाबादचा गंगाराम रूपचंद याचें कांहीं देणेंघेणें टोणप्यांकडे असे, आणि त्यामुळे तो व त्याच्याबरोबर अेकदां अनंत कान्हेरे हाहि येवल्यास आला होता. येवल्यास टोणप्यांनीं अनंतरावाला व गंगारामाला अभिनव भारताचे शपथबद्ध सभासद करून घेतले. बर्वे हे गणूचे वडील बंधु शंकरराव वैद्य यांचे मेहुणे. म्हणून धारप गटापैकीं अंबडेकरानें हत्यारांसाठीं चोरलेली अेक सरी शंकररावांनीं, नाशकास संशय येथून नये म्हणून, येवल्यास आणून विकली. गणू वैद्यहि येवल्यास या नात्यामुळे आला होता; आणि येवल्याहून औरंगाबादेस गंगारामकडे, धारपांचें पत्र घेऊन, शस्त्रास्त्रें विकत मिळतात कां हें पाहण्यास गेला. तेथें शस्त्रास्त्रांच्या अैवजीं अनंता कान्हेरे याची व त्याची ओळख गंगारामामार्फत झाली. अनंता गंगारामाच्याच घरीं राहत असे. त्यांची अत्यंत दाट मैत्री होती. गणूला अनंतानें टोमणा मारला कीं, “नाशिकला येवढा जुलूम चालला असतां तुम्ही गुप्त संस्थेचे शस्त्रधारी लोक अविकाऱ्यांचे वध करून त्याचा सूड, वचपा, कां घेत नाहीं !” “आमचे लोक तयार नाहीत” अशी गणूनें कबुली दिली. अनंता म्हणाला, “तुम्ही तयार नसल्यास मी त्यांचा वध करण्यास तयार आहे.” औरंगाबादेसहि असेंच अेक गुप्त संस्थेचें जाळें गोपाळराव धारपांनीं विणलें होतें. त्यांतच अनंताचे सहाय्याची व स्नेही काशिनाथ हरी अंकुशकर व दत्तात्रय पांडुरंग जोशी आणि अितर सभासद होते.

अनंताची वधाची तयारी व गणूची भंबेरी

गणूने ही अनंताची वध करण्याची अिच्छा व सिद्धता कव्यांच्या गटापैकी देशपांडे, सोमण व जोशी यांना कळवली. कर्वे तेव्हां तेथे नव्हते. या तिघांनी अनंताला नाशकास बोलावून त्याला छेडण्याचे ठरवले. अनंता आल्यावर त्याने आपली तयारी दर्शवली, आणि जोशांच्या बरोबर ज्याक्सनच्या कचेरीत जाऊन, त्याचा चेहरा ध्यानांत ठेवून, कोटून त्याला मारतां येतील हेहि पाहून ठेवले. पण “जोंवरी न पाहिले पंचानना । तोंवरी जंबुक करी गर्जना ” अशी गणूची स्थिति येथपासूनच होअुं लागली. त्याला हें वधाचें कृत्य नकोच होतें. तो स्वभावतःच भेकड होता. गुप्त संस्थेंतल्या शूर वीरांचीं पिसें लावलेला तो भेकड डोमकावळा होता. त्याने अनंताला स्वच्छच सांगितलें कीं, तूं या वधाच्या भानगडींत पडूं नको. कारण यांत जर मी सांपडलो, “आणि पोलिसांनीं मला (गणूला स्वतःला) मारलें तर मी सर्व सांगून देईन ” (अनंतराव कान्हेऱ्याचा अखेरचा जबाब). या भेकड वृत्तीमुळे, हा वधाचा बेत टाळण्यासाठी त्याने अनंताला २-३ अटी या लोकांच्यापुढें मांड असें बजावले. त्या म्हणजे, “२ पिस्तुलें मला हवीं व नेमबाजीचें शिक्षण दिलें पाहिजे, आणि कोणी तरी तुमच्यापैकी जोडीदार पाहिजे.” गणूची अशी कल्पना होती कीं, यांपैकी कोणोहि जोडीदार अनंताला मिळणार नाही आणि हा बेत फिसकटेळ. आणि या अटीची मात्रा बरोबर लागूं पडली. त्यानंतर बऱ्याच वाटाघाटी झाल्या, आणि “हा बेत शेवटीं त्या गटाचे प्रमुख अण्णा भूर्फे कृष्णराव कर्वे यांच्या संमतीशिवाय पार पाडावयाचा नाही,” असा कोलदांडा गणूने घातला. येथपर्यंत कव्यांना यांपैकी कांहींच माहीत नव्हतें, आणें त्यांना न कळतच झुतावळेपणानें या सर्व कारवाया होत होत्या. शेवटीं मुद्दाम कव्यांना मुंबईहून बोलवून आणलें, आणि त्यांच्यापुढें ही सर्व हकीकत मांडली. तेव्हां कव्यांनीं “तुम्ही जर कोणी अनंताला जोडीदार होत नाही तर त्याचा जीव कां धोक्यांत घालतां ?” असें या आपल्या साथीदारांना शरमावून तो वधाचा बेत तात्पुरता मोडून काढला. गणूला आपण जिकली याचा आनंद झाला व त्याचा जीव भांड्यांत पडला, आणि अनंता परत औरंगाबादेस गेला. जाण्यापूर्वी त्याची कव्यांच्यावर फार श्रद्धा जडली

होती, आणि मरणापूर्वी आपले फोटो असावेत म्हणून त्याने तेहि काहून घेतले होते.

अनंतरावची तळमळ

पण गणूच्या नादी लागून आपण आपल्या ध्येयापासून च्युत झालो असें अनंताला वाटू लागले. त्याला चैन पडेना. मदनलाल धिंग्रा हा त्याचा आदर्श वीर होता. तेव्हां कांहीं तरी धिंग्रासारखे अलौकिक अिग्रजाच्या वधाचे कार्य केले म्हणजे आपण कृतकृत्य होऊं अशी त्याची कल्पना होती. त्यामुळे त्यानें रा. वामन-राव जोशांना कळवले कीं, “जोडीदारावांचून मी अेकटाच वध करण्यास तयार आहे.” हें पत्र मिळतांच या त्रयीनें पुन्हा, पण या खेपेस भेकड गणूला न कळू देतां, या वधाचा व्यूह रचला. या वेळेस मात्र कवे तेथें नाशकासच होते; आणि त्यांच्या संमतीनेंच देशपांडे हे अनंतास आणण्यास औरंगाबादेस गेले आणि अनंता २१ डिसेंबर १९०९ ला संध्याकाळींच नाशकास आला.

अिकडे गणूच्या मनोराज्यांत जे बेत चालले होते त्यापैकी अेक म्हणजे या औरंगाबादच्या साथीदारांना पेणच्या बाँब कारखान्यांत पिक्रिक अॅसिड तयार करण्याचे शिकवावे हा. त्यासाठी त्यानें अंकुशकरला “अेकदां केव्हां तरी नाशकास ये म्हणजे तुला पैसे देऊन तेथें रवाना करीन,” असें निमंत्रण देऊन ठेवले होते. अनेक कारणानें अंकुशकर अगोदर जावू शकला नव्हता. अनंता आपल्या भावी ध्येयसिद्धीच्या नादांत गर्क होता. त्यानें आपला हा वधाचा बेत या अंकुशकर व द. पां. जोशी या मित्रांना अगावू सांगूनहि टाकला होता ! देशपांडे जेव्हां त्याला न्यावयास आले तेव्हां हे दोघे स्नेहीहि त्याच्याच बरोबर यात्रयास निघाले. अनंता अितक्यांतच वध करील अशी मात्र या दोघांचीहि कल्पना नव्हती. जोशी हा किलोस्कर कंपनीचीं नाटकें पाहण्यास, आणि अंकुशकर तीं पाहून तेथून पेणला जाण्यास. म्हणून आले होते, असें दिसते. या दोघांनीं नाशिक पाहिलें नसल्यानें, ते येणार हें गणूला अगावू कळविल्यानें, त्यांना नेण्यास गणू स्टेशनवर गेला होता. पण अनंताला गणूस टाळावयाचें होतें. म्हणून अनंता दूर मार्गे गाडीत बसला होता; आणि स्टेशनवरून गणू, जोशी व अंकुशकर निघून गेल्यावरच अनंता नाशकास आला.

कंव्यांची वधाची योजनां

अनंतास द्यावयास दोन ब्रांभुर्निगचीं भरलेलीं पिस्तुलें कव्यांनीं गणूकडून मागवलीं; पण मुबर्भास पाठवण्याच्या बुद्देशानें तीं मागवलीं आहेत, असें गणूस भासवलें. तसेंच अनंताबरोबर आपणच सशस्त्र जोडीदार राहावयाचें असेहि त्यांनीं, पण अनताला न कळवतां योजलें होतें. आणि तेवढ्यासाठीं सोमणांना संध्याकाळीं गणूकडे पाठवून तिसरोहि पिस्तुल त्यांनीं गणूकडून, पण गणूला खुनाच्या बेताचा कसलाहि सुगावा लागूं न देतां, आणवलें. वध झाल्यावर मन डळमळें लागलें तर, आत्महत्या करण्यासाठीं म्हणून, अनंताजवळ कव्यांनीं सोमलाची पुडीहि सोमणांच्या मार्फत दिली होती. तसेंच जरूर तर दुसऱ्या पिस्तुलानें त्यानेंहि आत्महत्या करावी, असें अनंताला देशपांड्यांच्या मार्फत सांगून ठेवलें होतें. “वध कां केला” हें, — अनंता लहान असल्यानें — सोळाच वर्षांचा तो होता — रयाला नीट कोर्टापुढें किंवा म्याजिस्ट्रेटपुढें सांगतां येणार नाही म्हणून “खुनास खून” या मथळ्याचें अेक पत्रकहि अनतास कव्यांनीं लिहून पाठविलें होतें. ही सर्व योजना अत्यंत दूरदृष्टीनें व पूर्ण निर्दोष अशी रचली होती. आणि ती त्यांनीं अितकी कसोशीनें पाळली होती की, कर्वे यांत आहेत हें अनंतालाहि, तो नाटकगृहांत वध करण्यास जाअीपर्यंत, कळलें नव्हतें. ते त्याच्या दृष्टीसहि तोंवर पडले नव्हते. शिवाय आपलें खरें नांव-गांव न सांगतां पुरभय्याचें, रामप्रसाद तिवारीसारखें, खोटें नांव व यू. पी. मधलें काशीसारखें गांवाचें नांव सांग अशीहि सक्त ताकीद दिली होती.

दहशतवादाच्या तत्त्वाप्रमाणें कोणत्या अिग्रजी अधिकाऱ्याचा वध करावा याबद्दल कव्यांनीं, ज. डावरच्या वधाचा यत्न फसल्यावर ज्याक्सनच वधाई टरवला. स्वतः ज्याक्सन हा मोठा संस्कृतज्ज्ञ व विद्वान् होता आणि स्वभावानेंहि नरम होता. तो ज्या राज्यपद्धतीच्या चौकटींत होता ती पद्धतच अशी होती की, स्वतःची अिच्छा नसली तरी, बरच्या हुकुमाप्रमाणें त्याला काम करणें भागच होतें. पण मनानें तो बरा होता. दारूबंदीसारख्या निष्पाप चळवळीला तो अनुकूलहि होता; आणि तेवढ्यासाठीं त्याला सरकारकडून तंबीहि मिळाली होती. पण सरकारी धोरणाप्रमाणें त्यालाच काय पण प्रत्येक जिल्ह्यांतल्या अिग्रज व देशी अधि-

काऱ्यांना वागणें भाग होतें. नाशकास अिग्रजांविहद्ध अभिनव भारतानें प्रचंड क्रांतिकारक चळवळ चालविली होती. बंगालमध्ये १९०८ मध्ये, बाँबचा अुपयोग करून, अिग्रजी अधिकाऱ्यांच्या वधांचे प्रयत्न होअूं लागल्यानें, महाराष्ट्रांत अिग्रज सरकारनें ही राजद्रोहा चळवळ ठेंचून टाकण्याचें ठरविलें; आणि त्याप्रमाणें टिळक, परांजपे, सावरकर वगैरे राजद्रोही मंडळीस तुरुंगांतहि कोंडलें. या वरिष्ठ सरकारच्या धोरणाचा ज्याक्सन हा बंदा गुलाम होता. त्या धोरणाप्रमाणें त्यानें सभाबंदीचे हुकूम, बाबा सावरकरांना पकडणें व त्यांच्यावर खटला भरणें, आणि बाबासाहेब खरे वकिलांचा जामीन घेणें व मोकासा जप्त करणें, हीं जुलमीं कृत्यें केलीं होती. अेका गाडिवानाला जिवें मारल्याबद्दल वुअिल्यम् या अिजिनिअरला त्यानें, पुराव्याच्या अभावीं, अजिबात सोडून दिलें होतें. हें त्याचें वर्तन पक्षपातीपणाचें दिसण्यासारखें खासच होतें. पण या बाबतींत तो वरिष्ठ सरकारची आज्ञाच मानीत होता. आणि त्याच्या या कृत्याकडे या दृष्टीनें पाहिलें तर तो विशेष जुलमी होता असें लोकहि मानीत नसत. पण कवें गटाची समजूत, वरील कारणांमुळें, निराळी झाली होती आणि म्हणून त्यांनीं तोच. वधाई ठरवला. या बाबतींत नंतर अनंताचा व त्यांचा मतभेद झाला, असें अनंताच्या अुद्गारांवरून म्हणावें लागतें. “अेका चांगल्या माणसास मारलें याबद्दल मला वाअीट वाटतें”, “ज्याक्सन-साहेबास मारलें याबद्दल मला पश्चात्ताप वाटतो”, असें खुद्द अनंतानेंच आपल्या शेवटच्या १-२-१० च्या जत्राबांत म्हटलें आहे. पण कव्यांची विद्वत्ता व न्यायबुद्धि यांवर त्याचा पूर्ण भरंवसा होता व म्हणूनच तो ज्याक्सनला मारण्यास कबूल झाला. आणि त्यानें २१-१२-१९०९ या दिवशीं, अेका पानसुपारीच्या समारंभाच्या वेळीं, विजयानंद नाटकगृहांत, ज्याक्सनसाहेबासाठीं मुद्दाम ठरवलेलें ‘शारदा’ नाटक पाहाण्यास ते आले असतां दाराशींच गोळ्या घालून त्याचा वध केला. आम्हां अभिनव भारताच्या सदस्यांना, किंवा कव्यांशीं संलग्न असलेल्या मुंबअी-पुण्याच्या त्यांच्या सभासदांना, हें माहीतहि नव्हतें.

धिंभ्रा व कान्हेरे यांच्यांतलें साम्य

अनंता कान्हेरे व मदनलाल धिंभ्रा या अेकमेकांपासून ६००० मैल दूर असलेल्या व परिचितहि नसलेल्या, पण देशस्वातंत्र्याबद्दल रात्रंदिवस

तळमणाच्या देशभक्त व त्यागमूर्तींच्या या बाबतींतल्या मनोवृत्तींबद्दल विलक्षण आश्चर्यजनक साम्य दिसून येते. त्यांच्या सुडबुद्धीबद्दलचें साधर्म्य वर सांगितलेंच आहे. दोघेहि सर्वस्वाची चिता पेटवून तिच्यावर आरूढ होण्यास विचारपूर्वक तयार झाले होते. दोघांनींहि आपल्या राजकीय गुरुजनांची संमति घेतली होती. दोघांनींहि आपल्या मनोधैर्याची व सहनशक्तीची सारखीच परीक्षा दिली होती. विस्तवावर ३०० अंशावर अुकळत असलेल्या अॅसिडाच्या कांचेच्या बरणीची मान धरून, तिनें हात होरपळून भाजून रक्ताळत होते तरी ती अुतरून, मदनलालनें, हूं कीं चूं न करतां, सावरकरांचा प्राण वांचवला होता. अनंतानेंहि अगदीं अशाच पेटलेल्या दिव्याची चिमणी हातांत धरून, हात पोळत भाजत होते तरी, न कुरकुरतां आपल्या मनोधैर्याची परीक्षा दिली होती. वधाच्या अगोदर दोघांनींहि आपलें लक्ष्य नीट हेरून अेकदां त्यावर हल्ला करण्याचा मनसुबाहि रचला होता. प्रयत्न शंभर नंबरी यशस्वी व्हावा म्हणून दोघांनींहि पिस्तुलांची प्रॅक्टिस करून आपली नेमबाजी अचूक ठरवून घेतली होती. मदनलालजींनीं आपला प्रयत्न हुकला तर तो पार पाडण्याकरितां बॅ. ग्यानचंद वर्मा व अिजिनिअर कोरेगांवकर यांना सशस्त्र तयार ठेवलें होतें. तसेंच अनंताच्या साहाय्यासहि कृष्णाजी गोपाळ कर्वे व विनायक नारायण देशपांडे हे सशस्त्र हजर होते. दोघांनींहि जरूर पडल्यास आत्महत्येची तयारी करून ठेवली होती. दोघांच्या जबान्याहि ठरलेल्या होत्या आणि दोघांनींहि - अेकानें जुलैत व दुसऱ्यानें डिसेंबरांत (१९०९) - आपापले बळी विनचुक घेतले.

हत्यारांचे विषम कायदे

कर्झन वायलीला मारण्याचा कट जसा फार विचारपूर्वक रचण्यांत आला होता तसा मात्र येथें नव्हता. विलायतेंतल्या कटांत सावरकरांचें अंग होतें हें धिग्रानें कोटांपुढें जें वक्तव्य प्रसिद्ध करण्याचें म्हणून योजलें होतें तें (Challenge) खुद्द सावरकरांनीं लिहून दिलें होतें, या अेकाच गोष्टीवरून ठरतें. आणि अिग्रज सरकारनें जेव्हां तें कोटांपुढेंहि येथूं न देण्याचें कारस्थान केले तेव्हां त्याची जी अेक प्रत सावरकरांपाशीं होती तिला बॅ. ग्यानचंद वर्मामार्फत सर्व जगभर प्रसिद्धि देण्याचें प्रतिकारस्थान सावरकरांनींच केले. ही गोष्टहि सावरकरांच्या पूर्ण सल्लयानेंच हा वध ठरला गेला होता हें

सिद्ध करतें. पण धिग्रानें या खुनाशीं स्वतःशिवाय दुसऱ्या कोणाचाहि संबंध नाही असें सांगून आपल्या अितर सहकाऱ्यांस पूर्णपणें सुरक्षित ठेवले. अनंतानें जरी स्वतः तोच कित्ता गिरविला तरी त्याच्याबरोबर आलेल्या २ मुलांनीं, समयसूचकतेच्या अभावीं, सर्व सहकाऱ्यांचा सर्वस्वी घात केला. विलायतेंत पिस्तुलें सहज मिळत होती, म्हणून धिग्रानीं तीं राजरोस विकत घेतलीं होती. नेमबाजीहि प्रसिद्ध शाळेंत ते शिकले. ते या गोष्टीं शुघडपणें तेंथें करूं शकले. त्यामुळें पोलिसांना हत्यारांच्या बाबतींत कांहीं करतां येत नव्हतें. राजकीय कारणासाठीं खून मीं केला हेंहि त्यांनीं अगाभूच मान्य केलें होतें. त्याबद्दलचीं सर्व जबाबदारी माझी आहे, अितर कोणीहि यांत सहकारी नाहीत, हेंहि त्यांनीं सांगून टाकलें. यामुळें विलायतेंतल्या पोलिसांनीं पुढें फारशी चौकशी केली नाही. आणि अेकड्या धिग्रान्यावर खटला होअून हें प्रकरण संपलें. येंथें मात्र सर्वच अुलट प्रकार झाला; आणि त्यांत सावरकरांसकट कैक लोक सरकारच्या ताब्यांत सांपडले.

हत्यारांचा कायदा भोंवला

धिग्रान्या बाबतींत जी गोष्ट सहज सुलभ होती तीच नेमकी हिंदुस्थानांत नव्हती. ती म्हणजे सुलभ शस्त्रप्राप्ति. धिग्राना पिस्तुल सहज विकत घेतां आले. त्याची नेमबाजीहि राजरोसपणें शुघड शुघड अेका गुरूजवळ शिकतां आली. हिंदुस्थानांत नेमक्या याच गोष्टी हत्यारांच्या कायद्यामुळें दुर्लभ होत्या. म्हणूनच सावरकरांना गुप्तपणें पिस्तुलें अिकडे पाठवावीं लागलीं; आमच्या अभिनव भारताच्या व आमच्याशीं संलग्न असलेल्या सभासदांना तीं गुप्तपणें ठेवावीं लागलीं, व वारंवार गुप्तपणेंच पाठवावीं लागलीं. नेमबाजीहि गुप्तपणेंच करणें भाग पडलें. हीं गुप्ततेची आवश्यकताच आम्हांस ज्याक्सन-वधानंतर फार नडली. आणि कटाचा सुगावा लागल्यानंतर, पोलिसांच्या अयंकर छळामुळें, आणि समयसूचकतेच्या अभावीं, बराचसा गोंधळ आणि त्यामुळें बरींच माणसें या गौप्यासाठींच शुघडकीस येअून तुहंगांत आलीं. विलायतेंत पोस्टाच्या तिकिटांप्रमाणें पिस्तुलें मिळण्याची कायदेशीर सुलभता, व हिंदुस्थानांत, त्याच्या अगदीं अुलट कायद्यामुळें, तीं मिळण्याची आणि मिळाल्यानंतर त्यांच्या रक्षणाची दुष्करता, या गोष्टी धिग्रा व कान्हेरे यांच्या खटल्यांची व कारवायांची तुलना करतांना

ध्यानांत ठेवणें जरूर आहे. या गोष्टी विलायतेत कायदेशीर असल्याने तेथल्या पोलिसांना त्याबद्दल चौकशी करणें जरूरच नव्हतें. हिंदुस्थानांत त्याच गोष्टीला प्रचंड महत्त्व आलें. आणि त्यासाठीच येथल्या हिंदुस्थानच्या पोलिसांनी हवे ते अत्याचार आरोपितांवर करून त्यांच्याकडून पिस्तुलांच्या ठावटिकाणाबद्दल माहिती मिळवली, आणि ती पिस्तुलें गुप्तपणें ठेवण्याबद्दल शेंकडों लोकांना छळलें, आणि तुहंगांत कैक वर्षे डांबून ठेवलें. हिंदुस्थानांतल्या शस्त्रास्त्रांच्या कायद्यामुळे, आमच्याप्रमाणें सर्वच प्रांतांत, हजारों क्रांतिकारक तुहंगांत पिचत पडले.

ज्याक्सन-वधाचा गौप्यस्फोट

ही शस्त्रास्त्रांची दुर्मिळता आणि त्यांच्याबद्दलची गुप्ततेची आवश्यकता, या गोष्टी ध्यानांत धरून, मग हें ज्याक्सन-प्रकरण कसें अघडकीस आलें हें ध्यानांत येणें सुलभ होऊंल. ज्याक्सन-वधाची हकीकत सांगतांना वाचकांच्या स्मरणांत असेलच की, अनंतराव कान्हेऱ्यांच्याबरोबर, गणूनें निराळ्याच कारणाकरितां बोलावलीं होतीं म्हणून, दत्तात्रय पांडुरंग जोशी व काशिनाथ हरी अंकुशकर हीं दोन तरुण मुलें नाशकास औरंगाबादहून प्रथमच आलीं होतीं. वास्तविक अनंतानें त्यांना बरोबर आणणें धोक्याचें होतें. आणि सर्व भोंफस् झाल्यावर त्यालाहि ती आपली चूक कळून आली, हें त्याच्या जवानीवरूनच दिसतें. पण आपला कट फुटणार आहे ही त्याला तेव्हां कल्पना तरी कशी येणार ? म्हणून त्यांना त्याने येऊं दिलें असावें. असो. गणू अतिशय भित्रा आणि वधाच्या विरुद्ध होता, म्हणून त्याला अनंता त्या रात्रीच वध करणार आहे ही बातमी कर्वे गटानें कळू दिली नव्हती. पण अनंताबरोबर हीं औरंगाबादचीं २ मुलें आलीं आहेत, असें विनायकराव देशपांडे यांस माहीत होतें. ज्याक्सनचा वध करण्याच्या वेळीं अनंताचा डाव हुकला तर वधाचें काम पुरें पाडण्यासाठीं खुद्द कर्वे भरलेलें पिस्तुल घेऊन नाटकगृहांत हजर होते. त्याचप्रमाणें देशपांडेहि हजर होते. अनंतानें ज्याक्सनचा वध केल्याबरोबर आपलें नांव-गांव खोटें सांगवें, आणि “खुनास खून ” हें खिशांत ठेवलेलें पत्रक दाखवावें, दुसऱ्या कोणास गुंतवूं नये, अशीहि त्याला सूचना कर्व्यांनीं देशपांडे, जोशी यांच्यामार्फत दिली होती. पण धिंम्राप्रमाणें मी वक्तव्य करणार आहे म्हणून आत्महत्या त्यानें नाकारली. ज्याक्सनचा

वध केल्याबरोबर पळशीकर म्याजिस्ट्रेटने अनंताचा हात धरला तेव्हा, 'तू केवळ हिंदी आहेस म्हणून मी तुला जीवदान देतो', असे म्हणून अनंताने त्यांच्यावर हल्ला करून त्यांचा प्राण घेतला नाही. आणि हात धरला गेल्यामुळे त्याला स्वतःचाहि घात करून घेतां आला नाही. अनंताला पुढे पोलीसने पकडले; आणि तू कोण, कुठला राहणारा असे विचारता त्याने आपले खरे नांव, आणि औरंगाबादचा राहणारा अशी माहिती दिली. आणि अिप्रजांच्या जुळमांचा सूड भुगवण्यासाठी मी हे कृत्य लोकशिक्षणासाठी केले, यांत दुसरा कोणी साथीदार नाही, असे त्या रात्री १२ वाजतां मॅजिस्ट्रेटसमोर जवानीत सांगूनहि टाकले. पिस्तुलेंहि मी औरंगाबादेस अेका अरबाकडून घेतली, त्याचा पत्ता माहीत नाही, असे सांगून कोणालाहि न गुंतवतां तो मोकळा झाला होता. पण त्याने "औरंगाबाद" हे गांवाचे सांगितलेले नांवच पुढे भोवले. आणि ते त्याने सांगू नये म्हणून त्याला अगाभू सूचना दिली असतांहि त्याने ते सांगितले, ही त्याची बेशिस्त वागणूकच भयंकर घातकी ठरली. आपण जें देशभक्तीचे, पराक्रमाचे, निर्वाणाचे सत्कृत्य केले आहे त्याबद्दल आपले खरे नांव, गांव, धिंप्राप्रमाणें प्रसिद्ध व्हावे, या तारुण्यसुलभ आणि म्हणून कांहींशा क्षम्य अशा कीर्तिलालसेने त्याला मोह पडला. या कीर्तिलालसेनेच आपले फोटो प्रसिद्ध व्हावे या हेतूसाठी, त्याने आपले १०-१२ फोटोहि अगाभू, तो पूर्वी नाशकास आला होता तेव्हाच, काढून घेतले होते. पण आपण सहज सांगितलेल्या आपल्या खऱ्या नांवगांवासुळे, व पुढे गणूच्या भेकड आणि धांदपणामुळे, काय भीषण प्रसंग ओढवणार आहे, याची १६ वर्षांच्या या साध्याभोळ्या निर्लेप मनाला कल्पना व दूरदृष्टि नव्हती. कव्यांना मात्र ती होती. आणि म्हणूनच त्यांनी खरे नांवगांव सांगू नको, युक्त प्रांतांतले नांव व गांव सांग, अशी त्याला योग्य ताकीद दिली होती. पण तो चुकला.

औरंगाबाद नांव भोवले

वध झाल्यावर पोलीसांची व कवे गटांतल्या लोकांची धांदल सुरू झाली. कवे व देशपांडे हे नाटकगृहांतून परत आल्यावर कव्यांनी स्वतः-जवळचे पिस्तुल देशपांड्यांच्याजवळ दिले; आणि आपल्या सर्व गटातील लोकांना, पोलीसांच्या झडत्यांत कांहीं सापडू नये म्हणून, हत्यारं बांबवे

सामान वगैरे सर्व गोष्टींची निरवानिरव करण्यास कळवले. याच वेळेस विनायकराव देशपांड्यांनी अनंताबरोबर आलेल्या दोन मुलांचें काय करावयाचें याबद्दल त्यांना विचारलें. त्यांना माणूस देअून मुंबअीस प्रथम पाठवून द्या आणि तेथून, औरंगाबादेचें सरळ तिकिट न काढतां, जवळच्या तारूर स्टेशनचें तिकिट काढून देण्याची व्यवस्था करण्यास गणूस कळवा, असें कव्यांनीं देशपांड्यास सांगितलें. त्याप्रमाणें देशपांडे गणूस कळविण्यास रात्रीच गेले. आणि ज्याक्सनचा वध झाला आहे, तूं औरंगाबादेहून आलेल्या मुलांना, मुंबअीची त्यांना माहिती नाहीं म्हणून, माणूस बरोबर देअून, मुंबअीस प्रथम रवाना कर व तेथून त्यांना तारूरला पोचविण्याची व्यवस्था कर, आणि हत्यारें कागदपत्र वगैरे सर्व सामानाची निरवानिरव कर, असें गणूस त्यांनीं सांगितलें. गणूनें हें सर्व करण्यास पैसे नाहींत असें देशपांड्यांना कळविलें, आणि बाकीची व्यवस्था करतो असें सांगितल्यावर देशपांडे परत गेले. गणूची पैशाची वाण त्यांनीं कव्यांना कळविली. हें ह्योभीर्यंत रात्रहि फार झाली होती.

ज्याक्सनच्या वधाची बातमी केशवराव परांजपे यांच्याकडूनच प्रथम गणूस कळली होती. त्यानंतर तो 'कांपत कांपतच' वर आला असें त्यांचे पहाणे झेद्दी अंकुशकर व जोशी आपल्या जबाबांत म्हणतात ! तो अितका घाबरला कीं, घरांतल्या हत्यारांचें व या पाहुण्या मुलांचें काय करावयाचें हें त्यास धुमजेना. या तिघांनीं गणूच्या वडील भावास कळवण्याचें ठरवले. वडील भावाला या कटाची कसलीच माहिती नव्हती. त्यामुळे गणूनें हें कळवितांच "तूं माझ्या गळ्याला फांस लावलास" असें शंकरराव वैद्य चिडून रागाभून म्हणाले. पण त्यांच्या चिडण्या-रागावण्यानें काय होणार होतें ! देशपांडे अितक्यांत येअून त्यांनीं कव्यांचा निरोप गणूस कळविला. त्याप्रमाणें शेवटीं पिस्तुलें वगैरेचें गांठोडें करून शेजारच्या कौलारांत त्यांनीं दडवून ठेवले, कागदपत्रें जाळलीं, आणि पहाटेच्या सुमाराला गणूनें पिस्तुलें आपल्या झेत्याकडे (नारायण कृष्ण जोशी) नेअून ठेवलीं, आणि कव्यांकडून १० रुपये आणण्यास शंकरराव वैद्य स्वतः गेले. वास्तविक अशा आणीबाणीच्या वेळीं, शंकररावांनीं 'कंजुषपणा' न करतां, १०१२ रुपये स्वतः देअून गणूस मुलांची ठरल्याप्रमाणें व्यवस्था करण्यास सांगावयास हवें होतें. पण शंकररावांचा अपजत कंजुषपणा राष्ट्रघातकी ठरला व ते पैसे आणावयास कव्यां-

कडे गेले. कर्व्यांनीं तरी लौकर अुठून पैसे पोंचनावयास हवे होते. तेंहि त्यांना जमलें नाहीं. कर्व्यांनींच नंतर पण फारच अुशिरा गणूस १० रु. दिले. या सर्व धांदलेंत मुंबजीस या मुलांबरोबर पाठवण्यास कोणी खात्रीचा माणूसहि मिळाला नाहीं. यामुळें गणूचीहि त्रेधाच अुडाली. बरें अशा वेळीं, अितका अुशीर झाला होता तर, बरोबर जाणता माणूस न देतां, या परकी अनोळखी कच्च्या बुद्धीच्या मुलांना पाठवावयाचें तरी नव्हतें. पण तीहि बुद्धि भेदरलेल्या शंकररावास व गणूस सुचली नाहीं. मुलांस ठेवून घेतलें तर शंकरराव व कदाचित् कवें रागावतील अशीहि त्याला भीति वाटली असावी. म्हणून कसेंहि करून या मुलांस, प्लेगच्या अुंदराप्रमाणें, दूरदूर टाकण्याचें त्यानें ठरवलें. आणि येथेंच या घाबरट, भेकड, धांदट गणूनें सर्वांचा खड्डा खणला. खरें म्हटलें म्हणजे हीं अगदींच कच्चीं अनोळखी मुलें अितक्या घाभीनें परत पाठवणें हेंच धोक्याचें होतें. आणि त्यांतहि गणूसारख्या भित्र्या माणसावर अेवढी जबाबदारी कर्व्यांनीं टाकणेंहि योग्य नव्हतें. पण त्यांनाहि तें काम दुसऱ्या माणसावर सोपवण्याचें त्यावेळीं सुचलें नाहीं. त्यांत काहीं विशेष कठीण नव्हतें हेंहि खरें. पण तें गणूस जमलें नाहीं. आणि त्यानें या अनोळखी परक्या मुलांना, कर्व्यांकडून अुशिरा पैसे आले होते व गाडी चुकणार हें नकीं होतें तरी, ते पैसे देअून, मुंबजीस जाण्यासाठीं तांग्यांत बसवून स्टेशनवर पाठवलें.

अनंताच्या औरंगाबादी स्नेहांची कुतरओढ

पोलिसांनीं सर्वत्र नाकेबंदी केली होती. अनंतानें औरंगाबादचें नांव सांगितल्यामुळें औरंगाबादचा कोणीहि माणूस सांपडल्यास त्यांस अटक करा, असा अधिकाऱ्यांनीं स्टेशन-पोलिसांस हुकुम दिला होता. त्यामुळें स्टेशनवर ते पाळत ठेवूनच होते. सकाळच्या अेक्सप्रेसला हीं मुलें मुंबजीला जावयाचीं होती. पण शंकररावांचा कंजुषपणा आणि गणूचा कमालीचा भेदरटपणा व धांदटपणा यामुळें या मुलांना गांवांतून निघण्यासच अुशीर झाला होता. म्हणून त्यांची ती गाडी चुकली. आणि ते तसेच स्टेशनवर घोंटाळत १ तासानंतर येणाऱ्या दुसऱ्या गाडीची वाट पाहात तिष्ठत बसले. नाटकें पाहाण्यास आलेलीं मुलें. त्यांनीं आपल्याबरोबर कांहीं विशेष सामानहि आणलें नव्हतें. बरें कांहीं अचानक प्रसंग आल्यास कसें वागावें, कशी बतावणी करावी, हेंहि त्यांना

कीर्णी सांगितलें नव्हतें. दोन्हीहि १६-१७ वर्षांचे अल्लड तरुण. त्यामुळें त्यांना स्टेशनवरील पोलिसांनी सहज हटकतांच ते बावरले. पोलिसांना संशय आला; आणि त्यांनी त्यांना कोण, कोठून आला, कोठें रात्रीं भुतरला होता याची चौकशी चालवली. अेकानें काशीहून आलों असें सांगितलें. दुसऱ्यानें हैदराबादेहून आल्याची बतावणी केली. अेकमेकांची ओळख आहे काय विचारतां अेकानें होय, तर दुसऱ्यानें नाहीं, म्हणून सांगितलें. भुत्तरांत असा फरक आल्यावर पोलिसांचा संशय दुणावला. जवळ सामान नाहीं तर रात्र कोठें काढली, म्हणून विचारल्यावर दोघांनीं गंगेवर धर्मशाळेंत होतां असें सांगितलें असतें तरी चाललें असतें. पण तेंहि त्यांना सुचलें नाहीं. गणू वैयाच्या घरीं खाणावळ आहे तेंथें रात्रीं भुतरलों होतां असें सांगितलें. अचानक पोलिसांच्या तडाक्यांत सांपडल्यामुळें हीं मुलें अगोदरच भयभीत झालीं होतीं. संशयामुळें त्यांना पोलिसांनीं नाशकास आणलें, आणि गणू वैयाचें घर दाखवा म्हणून त्यांच्यामार्गे लकडा लावला. पोलिसांचा ससेमिरा मार्गे लागतांच आम्ही औरंगाबादेहून आलों असें या दोन्ही मुलांनीं कबूल केलें. त्यामुळें तर नक्कीच शिकार सांपडली असें पोलीस अधिकाऱ्यांस वाटलें. मुलांनीं गणूचें घर दाखवतांच, संध्याकाळ होत आली होती म्हणून, सर्व माणसें बाहेर काढून देअून, गणूच्या घराला मोहोर करून, दुसऱ्या दिवशीं झडती घेण्याचें पोलिसांनीं ठरवलें व गणूस अटक केली. दुसरी मुंबयीची गाडी पकडण्याच्या आंत, १च तासांत, ही भावी प्रचंड अनर्थावड घटना घडली ! आणि पोलिसांनीं सहज टाकलेल्या फाशानें, पांडवांप्रमाणें, आम्हांस देशोधडीस लावलें.

योजनेच्या अभावीं घात

स्टेशनवर व पोलीस कचेरींत हें २२-१२-१९०९ ला प्रकरण शिजत होतें, याची कोणासच कल्पना नव्हती. त्या दिवसभर कर्चे गटांतलीं सर्व मंडळी आपापलीं पिस्तुलें, बाँबचें सामान, कागदपत्र यांची निरवानिरव करीत होती. पण यावेळीं या निरवानिरवीत काहीं सूत्रबद्ध व्यवस्था, योजना, मुळीच नव्हती. अेकानें आपलें सामान दुसऱ्याजवळ द्याव, ही निरवानिरव म्हणतां येत नाहीं. असें जोखमीचें अेक सामान नष्ट तरी करून टाकावयाचें, किंवा जेथें कोणी अितर माणूस गुंत-

णार नाही, अशा निर्जन ठिकाणी तरी ते गुप्त ठेवावयाचं, याला निरवानिरव म्हणणे शोभते. तसें या गणूच्या गटांतल्या सभासदांनी कोणी फारसें केलें नाही. त्यांना तसे कोणी, कधी, अगाभू शिकविले, पढविलेंच नव्हते. त्यामुळें गणून जसें सकाळी पिस्तुल जोशांस दिलें तसेंच सदाशिव दांडेकराने, घाबरून त्याच्याजवळचें ब्राभुनिग पिस्तुल व अॅसिडांच्या बाटल्या, गणूच्या घरी दुपारी आणल्या; आणि तो घरी नव्हता म्हणून, त्याच्या बिछान्याखाली पिस्तूल छपवून ठेवले व बाटल्या कोनाड्यांत ठेवल्या. गणूस त्याची कल्पनाहि नव्हती. तो घरीहि नव्हता. त्यामुळें तो निश्चित होता. पण त्यानेंच बोलावलेले त्याचे पाहुणे हे त्याच्या दुदैवाचा घडा पोलीस कचेरीत भरित होते. आणि त्यांनी जेव्हां गणूचें घर दाखवलें, आणि पोलिसांनी गणूस अटक करून घरावर मोहोर केली, तेव्हां गणूहि संचित झाला. रात्र कशी तरी या तिघांनीं पोलीस पहाऱ्यांत काढली. आपल्या घरांत कांहींच सांपडणार नाही याची गणूला खात्री होती. पण सकाळीं घराची झडती पोलीस घेताना खुद्द गणूच्या बिछान्याखालीच ब्राभुनिग पिस्तुल निघालें! कान्हेऱ्यांनीं ज्याक्सनला ज्या पिस्तुलाने मारलें तसेंच ब्राभुनिग पिस्तुल तें होते. कोनाड्यांत अॅसिडाच्या बाटल्याहि सांपडल्या !!! हा अकल्पित आघात पाहतांच अगोदरच भेकड असलेला गणू पुराच भांबावून गेला! मुन्न होअून काळा ठिक्कर पडला, आणि त्याला दरदरून घामच फुटला. निश्चित योजनेच्या आणि प्रसंगावधानतेच्या अभावी, आणि आमच्या दुदैवाने, त्याच्यासारख्या अगदींच कच्च्या माणसांवर भयंकर कहरच गुदरला.

याप्रमाणें डिग्रज सरकारच्या सुदैवाने त्यांना, अगदी त्यांच्या जबड्यांत, गणूच्या भेकडपणामुळें ढकललेली औरंबादच्या २ तरुणांची शिकार आयती, वधाच्या दुसऱ्याच दिवशीं, मिळाली. मुद्देमाल कसा बेमालूम लपवावा याच्या निश्चित योजनेच्या अभावी, त्याला नकळत, सद् दांडेकराने त्याच्याच घरांत ठेवलेलें पिस्तुल आणि बांबूचें सामानहि पोलिसांना मिळाले. या दोन मुलांना “ मी खून करणार आहे ” अस अनंतानें मागें सांगितलेंच होतें. गणूची व अनंताची भेट पूर्वी झालीच होती. खुनाचे बेतहि चाललेले गणूला माहीत होते. त्या कटांत कोणकोण होते याचीहि त्याला माहिती होती. त्याची शरीरप्रकृतीहि क्षयी माणसासारखी जेमतेमच होती. त्यामुळें पोलि-

सानीं त्याला व त्या दोन मुलांना चौदावें रत्न दाखवितांच त्यांची गाळण बुडाली. बरें अशा संकटांत कसे वागावे, याची, मानसिक व बौद्धिक, पूर्वतयारी कांहींच नव्हती. पिस्तुलें आणि बाँबचें सामान नेहमी हाताळल्याचें गणूनें या दोन मुलांना मोठ्या दिमाखानें पूर्वी सांगितलें होतें. अितकेंच नव्हे तर अंकुश-करला पेणला बाँब कारखान्यांत शिकण्यास पाठवण्याचे त्यानें अभिवचनहि दिलें होतें. म्हणूनच अंकुशकर नाशकास आला होता. कर्वेगटाचा गणू हा कारभारीच होता. आणि या कच्च्या दिलाचा हा गड्डा, अेकदम, अचानक अनपेक्षित मुद्देमालासह पोलिसांस सांपडला. आणि, मागें त्याने म्हटल्याप्रमाणें, पोलिसांचा हिसका बसतांच तो भराभर सांगूं लागला. सांपडलेली पिस्तुलें व बाँबचें सामान व विद्या त्याला कर्व्यांनीं दिली होती. म्हणून त्याबद्दल त्यानें कर्व्यांचें नांव प्रथम सांगितलें. त्यावरून कर्व्यांना अटक झाली. जी स्थिति गणूची तीच कर्व्यांचीहि पोलिसांच्या भयंकर छळांमुळें झाली असावी. त्यांनींहि नाभिलाजानें पाटणकरांकडून पिस्तुले घेतल्याचें सांगितले. म्हणून पाटणकरांना मुंबजीस अटक झाली. पाटणकरांची बाँबचा वसअीचा कारखाना वांचवण्याची धडपड होती. त्या कारखान्यांतून नुकतेच ते वसअीहून आले होते म्हणून त्यांच्या अंगाकपड्यांवर पिक्रिक अँसिडचे डाग होते. छळ करतांना पोलिसांस ते दिसूं नयेत म्हणून, त्यांनी चतुर्भुजकडून पिस्तुलें आणल्याचें अेकदम कबूल करून, ती वेळ कशी निभावली, या त्यांच्या अडचणीचें वर्णन मागें आलेच आहे. चतुर्भुजवर पोलिसांची जून १९०९ पासूनच नजर होती, असें मुंबजीचे पोलीस कमिशनर विहन्सेंट, व सी. आय्. डी. खात्याचे प्रमुख गायडर, यांनी आपल्या साक्षीतच सांगितलें आहे. तोंवर त्यांना चतुर्भुजनें दाद दिली नव्हती. पण पाटणकरांनी त्याचें नांव सांगितल्यामुळें त्याला जेव्हां पकडलें तेव्हांच तो बिथरला. आपला विश्वासघात पाटणकरानें केला, अशी त्याची समजूत झाली. त्यामुळें त्यानेंहि, पोलिसांच्या छळास भिडून, सावरकरांकडून पिस्तुलें आणली, व सावरकरांनीं सांगितल्याप्रमाणें भट व थत्ते यांजकडे जाअून, व भटांनीं सांगितल्यावरून, पाटणकरांस दिलीं, असें सांगून तो साफीचा साक्षीदार होण्यास कबूल झाला! यामुळें ज्याक्सन-वधाचा धागा अनंता कान्हेऱ्यांपासून थेट विलायतेस सावरकरांपर्यंत पोचला. सावरकर त्या वेळीं पारिसला होते. आणि ते तेथें, त्यांच्या मित्रांच्या आणि आमच्या सूचना-

सल्लघाप्रमाणें, राहते तर त्यांना अटकहि झाली नसती. ते तेथें सुरक्षित निर्वासितांप्रमाणें आजपर्यंतहि राहूं शकते. पण त्यांना दुर्बुद्धि होऊन ते विलायतेत आले, आणि अचानक अिप्रज सरकारच्या हातांत सांपडले. अिकडचें वॉरंट तेथें तयार होतेंच. पाटणकर व चतुर्भुजनें माझे व थत्यांचें नांव सांगितल्यावरून मला व रा. थत्ते यांनाहि पकडण्यांत आले.

कर्व्यांनीं घेतलेली पिस्तुले व बाँबचें सामान आणि अपकरणें नाशकास, गणूच्या मार्फत, निरनिराळ्या सभासदांच्या हातांत जातच होती. त्यामुळें त्यांचा छडा लावतां लावतां अनेक माणसें अडकली गेली. कर्व्यांच्या मार्फत कांहीं पिस्तुले पुण्यास रा. कृष्णाजी गोपाळ खरे (आमचे बाँबचे गुरु) यांच्याकडून त्यांचे मित्र ब्रह्मगिरीबुवा यांच्या हातांत गेली. तींहि अशींच निरनिराळ्या माणसांच्या हातांत गेल्यामुळें तेवढीं माणसें अडकवलीं गेलीं. अेवंच, पिस्तुलांचा व बाँबच्या सामानाचा मागोवा काढतां काढतां अनेक माणसें, पूर्वनियोजनाच्या व समयसूचकतेच्या अभावामुळें, पोलिसांस सांपडलीं.

पिस्तुलें, शस्त्रे व बाँब कशासाठी गोळा करीत होतां या पोलिसांच्या प्रश्नास उत्तर देणें अवश्यच होतें. तो हेतु अर्थातच सरकारी अधिकारी व त्यांचे बगल-बच्चे यांच्या वधाचा होता, हेंहि सांगणें आलें. अशा हेतूसाठीं जे जे या राज्य-क्रांतीच्या कटांत आले होते, व ज्यांचा थोडासा तरी संबंध पिस्तुलें, बाँब, शस्त्रें यांच्याशीं आला, त्यांनाहि पोलिसांनी आपल्या जाळ्यांत खेंचले. पोलिसांच्या भयंकरें छळामुळें, अगदीं अवश्य तेवढीच जरी माहिती आरोपितांनी सांगितली तरी, खुनाच्या खटल्यांत ७, राज्यक्रांतीच्या खटल्यांत ३५, आणि किरकोळ हत्यारांच्या कायद्याखालच्या आरोपांवरून ५-६ असें सुमारे ५० जण आम्ही या चक्रांत सांपडलों; व फांशी, जन्मठेप, व १५ वर्षे सक्तमजुरी-पासून तो कांहीं महिन्यांच्या शिक्षा आम्हांस मिळाल्या.

दोषचक्र मध्येच कां तुटलें नाहीं ?

हें दोषचक्र तांतडीनें मधेंच कुठें कां तोडलें गेलें नाहीं अशी वाचकांस शंका येणें साहजिकच आहे. त्याचें उत्तर आमच्या घटनेच्या नियमांत आहे. त्या नियमांप्रमाणें आमच्या गटांचे पुढारीच काय ते अकॅमेकांस परिचित असत, सभासद नसत. त्यामुळें औरंगाबादच्या अनंताचा व आमचा कुठें संबंध येअूं

शकेल अशी आम्हां कोणास कल्पनाहि नव्हती. शिवाय पकडलेल्या लोकांची नावेहि वृत्तपत्रांत अुशिराच पोलीसकडून मिळत. या अुशिरामुळेहि आम्ही हे प्रकरण आम्हांस भिडेपर्यंत निष्काळजी होतो. आणि सर्वांत मोठे कारण म्हणजे एकमेकांवरचा पूर्ण विश्वास. आपला साथीदार पूर्ण विश्वासपात्र आहे आणि पोलीस-ठळामुळे, आपल्याला तो गुंतवील, अशी कल्पनाहि आम्हांला शिवली नव्हती. याचे अुत्तम अुदाहरण म्हणजे कर्व्यांनी खऱ्यांचे नांव सांगितल्यावर, खऱ्यांचा मुंबास पोलीस शोध करीत होते, व त्यांच्या पश्चात् त्यांच्या खोलीची पोलिसांनी झडती घेतली होती, हे खऱ्यांना खरेच वाटले नाही. आणि म्हणून ते नेहमीप्रमाणे, पुण्याहून मुंबास परत आले, आणि पोलीस कमिशनरच्या कचेरींत या झडतीच्या निषेधार्थ आपण होअून हजर झाले! कर्वे आपले नांव सांगतील व आपण यांत गुंतू ही, कर्व्यांच्यावरील दृढ विश्वासामुळे, खऱ्यांना कल्पनाहि नव्हती. माझे स्वतःचेहि असेच झाले. १-१-१९१० पर्यंत वृत्तपत्रांत पाटणकर व चतुर्भुज यांना पकडल्याची बातमी आलीच नव्हती. मी सकाळीच ती वाचली, आणि १ तासाच्या आंतच पकडले गेली. बातम्या कदाचित् अगाअू मिळत्या तर, आमच्यापैकी कांही जण तरी, सावध होअून अज्ञातवासांत जाअू शकले असतो. पण या २० पिस्तुलांनी निदान २० खून तरी होतील ही धास्ती अिग्रज पोलीस अधिकाऱ्यांस असल्याने, त्यांनी अुशिरा बातम्या देण्यांत पराकाष्ठेची दिरंगाअी, आणि संशयितांना पकडून ठेवण्यांत कमालीची घाअी, चालवली होती. म्हणून बातम्या मिळण्यापूर्वी अटकनेच पहिली खबर आम्हांस मिळे. तसाच कर्व्यांच्यावर पाटणकरांचा अेवढा विश्वास होता की, खुनाची बातमी कळतांच, पेणहून मराठे मुंबास पाटणकरांच्या भेटीसाठी आले असतां, पाटणकरांनी आपला या खुनाशी कांही संबंध नाही, असे त्यांना सांगून परत कसे पाठवले, हे मागे बाँब-प्रकरणांत दिलेच आहे (मराठे यांची लेखी माहिती). शिवाय अण्णा कर्व्यांनी पाटणकरांना व मला “ आमच्या दोघांच्या सल्ल्याशिवाय कांही असे अपघाती कृत्य करणार नाही ”, अशी, त्यांच्या परमपूज्य गुरूची शपथ घेअून, आश्वासन दिले होते. त्यामुळे आम्ही कर्व्यांच्यावर पूर्ण विश्वासून होतो. त्यांतहि वधापूर्वीच १-२ दिवस मी, आमच्या अभिनव भारतापैकी

रा. विश्वनाथराव गोरे यांना नाशकास पाठवून, सर्व पिस्तुलं मुंबईस परत मागवली होती. “ १-२ दिवसांत मीच मुंबईस येत आहे, येतांना ती घेऊन येईन ”, असें कर्व्यांनीं गोऱ्यांना उत्तर देऊन मुंबईस परत पाठवले होते. त्यामुळे तर अण्णा कर्वे या प्रकरणांत, आम्हांस कांही न कळवितां, भाग घेतील, हें आमच्या स्वप्नांतहि येणें शक्य नव्हतें. म्हणून आम्ही अगदींच निर्धास्त होतो. अण्णा कर्व्यांकडून आम्हांला व अितरांना दिलेल्या अभिवचनांचें, शपथपूर्वक आश्वासनांचें, पालन पुरेपूर होतील अशी आम्हांस पुरी खात्री होती. कारण अशा राज्यक्रांतीच्या गुप्त कटांच्या कामांत सर्व मदत केवळ अकमेकांवरील दृढ विश्वासावरच असते. ती नसेल तर कोणतेंहि संघटित गुप्त कार्य होणेंच अशक्य. म्हणून आम्ही कर्व्यांसारख्या धुरंधर कार्यकर्त्यांवर संपूर्ण विश्वास टाकून होतो. कर्व्यांनाहि अज्ञातवासांत जाणें शक्य होतें. २२ व २३ डिसेंबर हे २ दिवस ते मोकळे होते. पण कदाचित् गणू वैद्य आपला विश्वासघात करणार नाही, अशी त्यांनाहि खात्री असावी. पण सर्वत्र विश्वास-विपरीतच गोष्टी घडत होत्या ! पण आम्हां कोणाला न कळवतां, खुनांत सामील होण्याचा कर्व्यांना अकदम आकस्मिक कां मोह पडला, व त्यांत सामील झाल्यावरहि, त्यांनीं आम्हांस ती गोष्ट कळवून सावध कां केलें नाहीं, हें गूढ आम्हां कोणासहि त्यांनीं अकळून सांगितलें नाहीं. अुलट, आपल्या हातून अनपेक्षित गोष्टी घडल्या, व त्यामुळे सर्वच ऑफस् होऊन अितकी माणसें अडकली गेली, याबद्दल त्यांना मागून अितका पश्चात्ताप झाला की, आपण यापुढे जिवंत राहणें अिष्ट नाही. म्हणूनच केवळ त्यांनीं फांशीची शिक्षा आपणा स्वतःवर ओढून घेतली. त्यांच्या पहिल्या जबाबीप्रमाणें ती त्यांना मिळाली नसती. म्हणून अगदीं शेवटच्या जबाबांत त्यांनीं म्याजिस्ट्रेट-पुढें सांगितलें आहे कीं, पूर्वी सांगितलेल्या “ हकीकतीवरून ज्याक्सनच्या वधाबद्दलची जबाबदारी जितक्या तऱ्हेनें माझ्याकडे आहे तितक्या तऱ्हेनें ती त्या जबाबावरून पूर्णपणें दिसून येत नाहीं. कारण जुलूम व अन्यायाचा प्रतिकार करण्याची कल्पना मी देशपांडे, सोमण व अितर मंडळीस सांगितली होती व त्यांस शक्य तर ज्याक्सनचा वध करण्यास सांगितलें होतें. ”

“ मी लहान भरलेलें पिस्तुल घेऊन थिअटरमध्ये गेलों होतो. अुद्देश हा कां,

जरूर लागल्यास अनंतास मदत करण्याची !” या शेवटच्या कव्यांच्या जबाबामुळेच त्यांना फांशीची शिक्षा झाली.

वधाचा अचानक बेत

अपर्युक्त गूढाचा खुलासा एकाच गोष्टीने होऊ शकतो. आणि ती ही की, ता. १९ पर्यंत वधाची कव्यांनाहि कल्पना नव्हती. १९ तारखेला विनायकराव देशपांडे यांना “औरंगाबादेस हत्यारांचा तपास करून ये, ज्याक्सनचा वध करण्याचा प्रयत्न अितक्या लौकर होणार नाही ” असे त्यांनी स्पष्टपणे सांगितले होते (कवे, १ ला जबाब). पण देशपांडे यांनी सर्व हकीकत अनंतास औरंगाबादेस सांगितल्यावर, अनंता दुसऱ्याच दिवशी, पण वध करण्याच्या अुद्देशानेच, आला. आणि तो येणार ही बातमी कव्यांना कळल्यावर, २१ तारखेस सकाळी, वधाचा बेत नक्की झाला. त्यांच्या गुरुंच्या आज्ञेनुसार, ३ जानेवारी १९१०ला ज्याक्सनचा वध करण्याचा कव्यांचा बेत होता. अनंता आल्याने, व ज्याक्सनसाहेब २३-१२-०९ ला नाटकगृहांत सांपडणार असल्याने, तो बेत २१ डिसेंबरला संध्याकाळी निश्चित ठरला. आणि म्हणून त्यांना आम्हांला अगाभू कळवतां आले नसावे. आणि वध झाल्यावर “आम्हांस मधल्या दोन दिवसांत, मी वधांत सामील आहे, सावध राहा ” अशी सूचना त्यांनी दिली नाही, कारण ते गणुवर विश्वासून होते. असो. आम्ही गाफील कां राहिलो, परागंदा कां झालो नाही, आणि हे दोषचक्र मधेच कां तुटले नाही, याचे स्पष्टीकरण हे येणेप्रमाणे आहे. ही सावधतेची सूचना कव्यांनी आम्हांस दूर मुंबई-पुण्यास दिली नाही अितकेच नव्हे, तर खुद्द नाशिक शहरांत विष्णुशास्त्री केळकर यांनाहि ती मिळाली नाही ! त्यामुळे तेहि निश्चितच होते (केळकरांचा लेख). सूचनेचा अभाव, विश्वासपात्र व धुरंधर नेत्यावरील दृढ विश्वास, आणि गुप्ततेकरितां केलेला आमचाच नियम, आमच्या बोर्डाची कसा बसला याची ही शोकांतिका अशी आहे.

आमच्या अिकडेच हा असा गोंधळ झाला असें नाही. खुदिराम बसुने टाकलेल्या बॉम्बमुळे किंगजफर्डच्या अैवर्जी दोन केनेडी बायाच मेल्या. यामुळे जी ‘अलिपूर बॉम्ब-केस’ कलकत्यास झाली तीहि अशीच वध झाल्यावर दोनच दिवसांत पोलिसांस अुलगडली. त्या खटल्यांत व आमच्या खटल्यांत हेच दोष झाल्याने त्यांच्याकडेहि कैक माणसें फांशी व तुरुंगांत गेलीं.

प्रकरण दहावें

अिग्रज सरकारविरुद्ध सशस्त्र वंडाचा अभियोग

ज्या वसन-वधाच्या सबबीवर आम्ही सर्व पकडले गेल्यावर रीतसर आमच्यावर खटले करण्याची तयारी होअू लागली. अपराधांचें भीषण स्वरूप पाहून सरकारनें नवा जुलमी कायदा (न्यू क्रिमिनल लॉ अमेंडमेंट १९०८) आमच्या खटल्यासाठी लागू केला. या कायद्याप्रमाणें म्याजिस्ट्रेटसमोर चौकशी, नंतर सेशन कमिट केल्यावर सेशन्स कोर्टांत खटला, नंतर हायकोर्टांत अपील, या मामुली नेहमीच्या लांबलचक प्रकाराला गचांडी देअून, म्याजिस्ट्रेटनें अेकदम हायकोर्टांतल्या न्यायाधिशापैकी ३ न्यायाधिशांच्या (खास कोर्ट) स्पेशल ट्रायब्यूनलकडेच खटला चालवण्यासाठी धाडावयाचा, व या ट्रायब्यूनलच्या निकालावर अपील नसावयाचें, अशी तडकाफडकी न्यायाची झटपट रंगारी पद्धति होती. या कायद्यानें म्याजिस्ट्रेटच्या चौकशींत वकिली सल्ल्याचीहि परवानगी नव्हती. त्यामुळें आमचा कायदेशीर बचाव करण्याचा हक्क नाहीसा झाला होता. कारण वकिलांना आम्हांला भेटण्याची परवानगी असती तर आमच्या जबान्या पुष्कळच निराळ्या झाल्या असत्या. पण वकिलांना भेटण्याची परवानगीच नसल्यानें पोलिसांच्या कारवायांना मुक्तद्वारच

होतें. खटल्याची पूर्व चौकशी करण्यासाठीं अ. मॉंटगॉमेरी या फस्ट क्लास म्याजिस्ट्रेटला नियुक्त केलें होतें. आरोपी पकडल्यावर त्याला पोलीसांच्या ताब्यांत ठेवणे (पोलीस कस्टडी), किंवा आपल्या ताब्यांत ठेवणें (म्याजिस्ट्रेटची कस्टडी), हा अधिकार या म्याजिस्ट्रेटकडे असे. पण या दोन्ही प्रकारांत फारसा भेदच नव्हता. आरोपी पुष्कळ होते म्हणून त्यांना अडकून ठेवण्यास पोलीसहि पुष्कळ आणले होते; आणि आम्हांला ठेवण्यास तुरुंगांत पुरेशी जागाहि नव्हती. म्हणून या दोन कस्टड्यां (अटके) मधला भेद निवळ नांवापुरतांच खरोखर होता. आणि आम्ही सदासर्वदा पोलीसांच्याच ताब्यांत होतां. त्यामुळे पोलीसांच्या छळाला हवा तितका वाव मिळाला. कबुलीजबाब घेणारे म्याजिस्ट्रेट जे होते - पळशीकर व खोपकर - तेहि सरकारचे मित्रे. त्यांची बढती पोलीसांच्या या खटल्याच्या रिपोर्टांवर. म्हणून पोलीस सांगतील त्याप्रमाणें ते जवळ जवळ वागत. शिवाय आम्हां आरोपीना जर यत्किंचितहि सवलत दिली तर वरिष्ठ अधिकाऱ्यांची मर्जी जाणार, या धाकानें ते तरी आम्हांस कशाला कायदेशीर सवलती देतील? आम्ही सर्व सरकारच्या नरडीचा घोट घेण्यास निघालेले कट्टे राजद्वेषे, आणि ते खुद्द अेकनिष्ठ राजसेवक. तेव्हां आम्ही कायदेशीर त्यांचेहि शत्रूच. मग ते आम्हांस कां दया-माया दाखवतील? ती दाखवलीच तर कदाचित् आमच्याच रांगेंत त्यांनाहि पोलीस गुंतवावयाचे, किंवा बदलून सरकारच्या गैर-मर्जीत रहावयाचे, हीहि भीति त्यांना होतीच. त्यामुळें आम्ही केवळ पोलीसांच्याच हातांत ७-८ महिने खितपत होतों. पळशीकरापेक्षां खोपकर कांहींसे अजवे. पण हे पाहून पोलीसांनी त्यांच्याकडे थोडेच आरोपी कबुलीजबाबासाठीं पाठवले.

छळाला मुक्तद्वार

म्याजिस्ट्रेटांची जेथें ही मनोवृत्ति तेथें पोलीस अधिकाऱ्यांची मनोवृत्ति काय असेल, याची वाचकांना कल्पना येतीलच. सरकारचें क्रांतिकारकाविरुद्ध पराकाष्ठेचें कडक धोरण १९०८ पासूनच जाहीर झालें होतें. त्या धोरणाची तळी अचलून धरणे हेंच अथपासून अितीपर्यंत राजसेवकांचें काम ठरलें होतें. तेव्हां आमच्यासारखे सरकारचे परम शत्रु हातांत सांपडले असतांना, आमच्या चितेवर पोळ्या भाजून घेण्याची ही आलेली संधि

राजनिष्ठ पोलीस अधिकारी कशाला घालवतील ? त्यांतहि ज्या पोलीस अधिकाऱ्याची या खटल्याकरिता खास नेमणूक झाली होती त्या गायडरने “आरोपी मेला तरी हरकत नाही, पण पिस्तुलं व अितर मुद्देमाल मिळालांचं पाहिजे” अशी सक्त ताकीद, व सदर परवानगी, हाताखालच्या अधिकाऱ्यांना दिलेली. मग ते तरी आमच्या जिवाची कशाला पर्वा ठेवणार ? आणि या गुन्ह्याचें स्वरूप राजकीय व भयंकर असल्याने, व त्याच्या शाबितीवरच या अधिकाऱ्यांची बहाली बढती असल्याने, या वाहत्या गंगेत अनेक पोलीस अधिकाऱ्यांना आपले हात धुवून घेण्याची अमोल संधि मिळाली होती. अडी-अडचणीला त्यांना गणू वैद्य होताच. बॅ. बॅण्टिस्टांनीं तर त्याला पुराव्यांतला missing link ‘जुळता दुवा’ हेच नांव ठेवलें होतें. कुठेहि पुराव्याची साखळी तुटली कीं, तेथें गणूला पोलीस दडपीत, त्यामुळें त्यांनीं, कोणतीहि अडचण न जुमानतां, आमच्यावरील आरोपांची नाना प्रकार करून तळी भरली. पुराव्यासाठीं आमचाच काय, पण साक्षीदारांचाहि छळ होओी. शिवाय, या नवीन कायद्याप्रमाणें, कोठेहि वकिलाला भेटण्याची संधि नसल्यानें, बाहेरच्या लोकांना आमच्या छळाची माहितीहि क्वचितच मिळे. आणि मिळाली तरी आमचा वाली कोण होणार होतें ? कायद्याप्रमाणेंच ते अशक्य होतें. बरें अखादे वेळेस जर घरच्या माणसांची, पोलीसांच्या परवानगीनेच, आणि त्यांच्या पहाऱ्यांतच, गांठभेट झाली तरी त्यांना या छळाची हकीकत सांगण्याचीहि दुप्पट चोरी होती. कारण पोलीसांच्या छळाविरुद्ध कागाळी केली तर पुन्हा भेटण्याची परवानगी मिळावयाची नाही ही भीति, आणि आमचा छळ होत आहे हें सांगितलें तर आमच्या जिवलगाना अधिक काळजी, दुःख, वाटावयाचें ही दुसरी भीति. यामुळें आमचा तोड दाबून पक्का दुप्पट बुक्यांचा मार होत होता. आमच्या छळाविरुद्ध कोठूनहि ओरड होणेंच शक्य नव्हतें. वर्तमानपत्रांनाहि कोणी कळवलें तर तो मजकूर छापण्यासहि पत्रकर्ते भीत असत. असा सरकारी जुलमाचा वरंवटा आम्हांला सगळीकडून रगडीत होता. परमेश्वरच आमचा पाठीराखा काय तो अुरला होता.

कांहीं देशभक्त पोलीस

सर्व सामान्य पोलीसांबद्दल हे वर्णन जरी लागू असलें तरी या भांगेंत

कांहीं तुळशीहि चुकून अुगवल्या होत्या. सदावत्योर्चे अुदाहरण बाँब-प्रकरणि आलेच आहे. तशीच कांहीं तुरळक अुदाहरणे होती. बाबा सावरकरांच्या घरी अिस्टेट जप्त करण्यास जेव्हां दोन फौजदार यावयाचे होते, तेव्हां अेकाने आम्हांस अगाअूच निरोप पाठवला की, “आम्ही येण्यापूर्वी तुम्हांला काय लांबवावयाचें असेल ते लांबवा, घरांत कांहीं फाटकी वस्त्रे व फुटकी भांडी ठेवा, व बाकीचें सर्व सामान दुसरीकडे हलवा.” आम्ही अगोदरच सावध होतो. पण ही सूचना मिळताच आणखीहि सामान आम्ही दुसरीकडे हलवूं शकलो. तसेच, मला व रा. नागपूरकरांना पकडून जेव्हां मुंबअीस पोलीस कमिशनरच्या कचेरींत आणले, तेव्हां त्याने त्याच्या अेका हाताखालच्या अधिकाऱ्यांस आमच्याकडून कांहीं कबुलीजबाब निघतो कां, हें पाहण्यास सांगितले; आणि ‘सीधा’ करण्याचीहि परवानगी दिली. पण तो अधिकारी खरा देशभक्त होता. त्याने आम्हांस अेकेका कोठडीत नेअून सांगितले की, “तुम्ही नुसते अोरडा. मी तुमच्या अंगाला हातहि लावणार नाही. पण तुमच्या आरोळ्यांनी त्या हरामखोरास (पोलीस कमिशनरला) कळेल की, मी तुमची कणिक तिंबतो आहे.” त्याप्रमाणे आम्ही बतावणी केली. कांहीं तासांनंतर त्याने कमिशनरला कळविले की, “बेरड आहेत लेकाचे. कबूल होत नाहीत.” तेव्हां त्याने आमचा नाद सोडला. आम्ही बहुतेक आरोपी ब्राह्मण असल्याने आम्हांला जेवू खाअू घालावयाला सरकारने अेक सरकारी स्वतंत्र भोजनालय अुघडून त्यांवर सर्व ब्राह्मण पोलीसच ठेवले होते. तेच आमचे आचारी व वाढपी. त्यांतल्या अेकाने वाढतांना माझ्याजवळ, हळूच वेळ सांपडेल तेव्हां, कुजबुजून कांहीं मसलती कराव्या. या मसलतीमुळे मी आमच्या पिंपळगांवच्या गद्रे या अभिनव भारताच्या सभासदास वांचवूं शकलो होतो. १९०५ पासून सरकारने हिंदुस्थानांत देशभक्तांच्याविरुद्ध जी जुलमाची मोहीम सुरू केली होती, व शेंकडें देशभक्तांस राजद्रोहासाठीं तुरुंगांत टाकून छळले होते, त्याचा परिणाम या अशा देशभक्त पोलीस अधिकाऱ्यांवरहि होअू लागला होता. १९०८ मध्ये लो. टिळकांना जेव्हां अघोर शिक्षा झाली तेव्हां तर पुष्कळच देशी पोलीस अधिकाऱ्यांना वाअीट घाटल्याचें मला माहीत आहे. पण असे देशभक्त अधिकारी त्या काळांत

थोडेच होते. १९४२ पर्यंत त्यांची संख्या खूपच वाढत गेली; आणि म्हणूनच अच्युतराव पटवर्धन, जयप्रकाश नारायण, यांना किलेक महिने गुप्त राहून देशभर संचार करणे शक्य झाले. बाहेरच्या प्रकट कार्याचा, वृत्तपत्रांच्या सरकारी जुलमाविरुद्ध लेखांचा, सभा व्याख्यानादिकांचा, परिणाम पोलिसांवरहि होआी. कांहीं पोलीस तर म्हणत की, सरकार आम्हांस जो पगार देते त्याच्या निम्मे जरी तुम्ही आम्हांस दिलांत तरी आम्ही या टोपड्यांची नौकरी सोडून देऊं. अशी त्यांच्यापैकीं कांहींची वृत्ति होअुं लागली होती. शिवाय आम्हीहि आमचे कांही कडे देशभक्त पोलीस, तुरुंग, वगैरे सरकारी खात्यांत भरती करीत होतोच. त्यामुळेहि कांहीं पोलीस अधिकारी आम्हांस मदत करूं शकत.

टिळकांना गोवण्याची कारवाअी

येथेच पळशीकरांचे अेक पुण्यकृत्य सांगून टाकतो. कोल्हापूर-प्रकरणा-प्रमाणे अिग्रज सरकारचा, या आमच्या राज्यक्रांतीच्या गुप्त चळवळींत टिळकांना गुंतवावयाचा हेतु अुघड होता. त्यांडचा वध करणाऱ्या चाफेकरांना टिळकांची मदत असावी, असा सरकाराला संशय होताच. आणि चाफेकरांच्या मुलांना द्रव्यसाहाय्य टिळक करीतहि असत. त्यामुळे तेव्हांपासून सरकार टिळकांना राज्यक्रांतिकारक समजत होतेच. पण त्यांना अशा क्रांतिकारकांच्या जाळ्यांत अडकवण्याची संधि कधी मिळाली नव्हती. 'राज्यक्रांतीचा' महाराष्ट्रांतला हा पहिलाच खटला. त्याच्या अगोदर १९०८ मध्ये त्यांना केसरींतल्या लेखांबद्दल ६ वर्षांची शिक्षा सरकारने दावर जज मारफत दिलीच होती. पण त्याने फक्त लेखांतला 'राजद्रोह' ठरला; टिळकांचा क्रांतिकारकांशी संबंध जुळला नाही. म्हणून या खटल्यांत त्यांचे नांव कुठे तरी गोवावयाचे ही पोलिसांची खटपट होती. १९०६ मध्ये टिळकांची व आमची गुप्त बैठक झाली होती. या खटल्यांत गणूने ते पोलिसांस सांगितले होते. अनंतराव कान्हेऱ्यांनी 'केसरी', 'काळ' वाचून अिग्रजी अधिकाऱ्यांविरुद्ध आपले मत झाल्याचे, व ज्याक्सनचा वध नंतर केल्याचे, कबूल केले होते. तेव्हां या खटल्यांत जर टिळकांचे नांव गुंतवता आले तर सरकारला हवे होते. गणू हा हुकमी पत्ता सरकारजवळ होताच. त्याच्या जबाबांत त्यांनी टिळकांचे नांव आणले. हा जबाब जेव्हां पळशीकरांसमोर गेला तेव्हां,

टिळकांचे नांव त्यांत पाहतांच, गणूवर ते खेकसले; व “ गाढवा. त्या महा-
त्म्यांचे कां नांव घेतोस, शरम वाटत नाही तुला ” असं म्हणून, टिळकांचे
नांव खोटेच गुंतवले होते हे त्याच्याकडून कबूल करून घेऊन, तें त्याला खोडावयास
लावले. आणि अशा प्रकारें टिळकांचा संबंध या खटल्यांत आला नाही. पण
सरकारचा हा डाव हुकला तरी पुन्हा चिरोलवर जो टिळकांनी खटला केला
होता त्यांतहि पुन्हा सरकारनें चिरोलतर्फें गणूची साक्ष या मुद्द्याबद्दल
काढलीच होती. पण यावेळीं गणूनें तें सांगण्याचे स्पष्ट नाकारले. ‘ टिळ-
कांच्या आठवणी ’त ती हकीकत मी दिलीच आहे. असो. आमच्यापैकीं
‘जुलमानें’ घेतलेले कबुलीजबाब पळशीकरांनीं ‘ आरोपींनीं ‘स्वखुषीनें’ दिले ’
असें म्हणून शेरें मारले; पण त्याच पळशीकरांनीं टिळकांबद्दलचा जिव्हाळा
मात्र दाखवला ! आमच्यावरील खटल्यांत त्यांनी काय पुण्याची केली
असली तर तीं अवेढीच. असो.

ज्याक्सन-वधाबद्दल शिक्षा

धाकदपटशा, छळ, आणि भुलथापा यांनी सर्व साक्षीपुरावा गोळा केल्या-
नंतर पोलिसांना कळून आलें की, ज्याक्सन-वधाशी संबंध सर्वांचा जोडतां येत
नाहीं. म्हणून अनंतराव कान्हेरे, कर्वे, देशपांडे, सोमण, वामनराव जोशी, गणू,
आणि द. पां. जोशी या सातांवरच खुनाचा आरोप ठेवून तो खटला निराळाच
केला. आणि तो अगोदरच अुरकून तिघांना फांशी, ३ जणांना काळे पाणी, व
जोशीना २ वर्षे, अशा शिक्षा या स्पेशल ट्रायब्यूनलने दिल्या. झाल्या अवेढ्या
शिक्षा या आरोपींना पुरे, असं समजून सरकारनें त्यांच्यावर, ते कटांत होते
तरी, पुन्हा अिग्रज सरकारविरुद्ध सशस्त्र बंड करण्याचा कटाचा खटला
भरला नाही. पण त्याच खुनशीं व अधम अिग्रज सरकारनें सावरकरांच्या
जाबतींत तोहि विवेक दाखवला नाही. आमच्या कटाच्या खटल्यांत त्यांना
जन्मठेप काळ्या पाण्याची शिक्षा अेकतर्फी दिल्यावर — अेकतर्फी म्हणण्याचे
कारण सावरकरांना, हेगच्या आंतरराष्ट्रीय न्यायासनासमोर त्यांचा खटला
चाळं असल्यानें, अिग्रजांच्या कोर्टांतल्या कांमांत भाग घेणें शक्यच
नव्हतें — पुन्हा सूडबुद्धीनें, त्यांच्यावर अिग्रजांविरुद्ध ‘ युद्धास अुत्तेजन ’
दिल्याचा आरोप ठेवून, त्यांना पुन्हा अेकतर्फी निकालावर जन्मठेप व सर्व-
स्वापहरणाची (अिस्टेट जप्तीची) शिक्षा ठोठावलीच !! अिग्रज सरकार

किती दुष्ट आणि अधम वृत्तीचें झालें होतें याची या सावरकरांच्या दुसऱ्या खटल्यावरूनच साक्ष पटते. असो. खुनाच्या खटल्यांत अंकुशकरला, व आमच्या खटल्यांत तो व जोशी यांना, मार्फीचे साक्षीदार केले होते. गणूला जन्मठेपीची शिक्षा दिली होती; पण, आमच्यावरील कटाच्या खटल्यांत त्याचा राजसाक्षी म्हणून अपुयोग करावयाचा असल्यानें, ती रद्द करून ३ वर्षे साधी शिक्षा त्याची केली. आणि त्याला आमच्या खटल्यांतला 'अडला दुवा' करून टिकटिकाणी जरूर पडेल तसा त्याचा अपुयोग करून घेतला.

सशस्त्र क्रांतीचा कट

खुनाचा खटला संपल्यावर आमच्यावर "अंग्रज सरकारविरुद्ध सशस्त्र युद्ध करण्यासाठी कट केल्याचा" १२१ ते १२३ या कलमांतले मुख्य आरोप ठेवून, शस्त्रास्त्रांचा कायदा, आणि स्फोटकास्त्रांचा कायदा हेहि लादून, सरकारी कारवाही सुरू झाली. अंग्रज सरकारविरुद्ध 'युद्ध' केल्याचा आरोप आमच्यावर लादण्याचा पहिला हेतु होता. पण मागाहून अकाल सुचल्यामुळे तो बेत रद्द केला. खास कोर्टानेहि १२१ (अ) शिवाय बाकीची कलमे लागू पडत नाहीत, असें ठरविलें. त्यामुळे कटाचा पुरावा सुरू झाला. मित्रमेळा व अभिनव भारत यांचा मुख्य प्रारंभीचा कट. पण सरकारला मिळालेले साक्षीदारच असे होते की, त्यांना आमच्या संस्थेचें आरंभवर्षहि माहीत नव्हतें ! वास्तविक मित्रमेळा १९०० मध्ये स्थापन झाला. १९०१ साली त्यानें जाहीर गणेशोत्सवहि केले होते. वृत्तपत्रांतहि ते गाजले होते. पण सरकारच्या 'गुप्त' पोलिसांना हे 'जाहीर' उत्सवहि माहीत नव्हते ! त्यांनीं मारून-मुटकून बनवलेला मित्रमेळ्याचा सभासद गोसावी यालाहि तें माहीत नव्हतें. गोसावळ्यानें मित्रमेळा १९०३ मध्ये स्थापन झाला, आणि त्याचा तो मूळ सभासद होता, असें साक्षीत सांगितलें ! आणि सरकारनेंहि तेंच खरे धरलें ! दुसरा खोटा साक्षीदार अमरसिंग. हा मुळीं पोलीसच होता. त्यानेहि ठोकून दिलें की, तो मित्रमेळ्याचा सभासद होता; आणि (बाळ) नारायणराव सावरकर हे मित्रमेळ्याचे मूळ सभासदहि होते ! वास्तविक बाळ तेव्हां १२-१३ वर्षांचा मुलगा होता. तेव्हां तो मूळ सभासद असणें हे अशक्य होतें. हें कोर्टालाहि पटलें. बाळ सावरकराशी आपली जानी दोस्ती होती असें म्हणणाऱ्या या साक्षीदाराला बाळला ओळखतां हि

आलें नाही ! तेव्हां सरकारतर्फेची त्याची साक्ष रद्दच ठरली. तिसरा साक्षीदार धानाप्या वाळवे. पण त्यानें अगदीच त्रोटक हकीकत सांगितली. अेवंच, पुष्कळसा आमच्याविरुद्ध असलेला पुरावा असा बनावटच होता. पण आम्हांला तो खोडून काढणें अशक्य होतें.

आमचें अगतिकत्व

कारण आमचा गुप्त कट राजाविरुद्ध बंड करण्यासाठीं होता, हें स्पष्टच सरकार म्हणत होतें. आम्ही तें खोडून काढणे म्हणजे सरकारी साक्षीदार खोटे आहेत हे ठरवण्यासाठी आमचे साक्षीदार बोलावणें. आणि त्यांना बोलावयाचें म्हणजे त्यांनी आपण गुप्त कटांत होतो हें प्रथम कबूल करून मग, सरकारी साक्षीदार खोटे बोलतात, खरी वस्तुस्थिति अशी अशी आहे, हें शपथेवर सांगणें. गुप्त कटांची ती कबुली त्यांच्याच विरुद्ध प्रथम जाअून तेच आमच्या बरोबर, किंवा नंतर, आरोपी म्हणून यावयाचे, अशी तेव्हां धास्ती होती. मग हें दिव्य कोण करणार ? आणि करून तरी उपयोग काय होणार तें दिसतच होतें. म्हणून आम्हांला सरकारी साक्षीदार खोटे आहेत, हें सिद्ध करणें अशक्यच होतें. सरकारतर्फे आलेल्या गुप्त कटांच्या या २ मानीव सभासदांना सरकारनें माफी देणें, हें त्यांच्या हातचें होतें. पण आमच्यातर्फे आलेल्या सभासदांना आम्ही थोडेच माफी देअूं शकत होतो ? अुलट त्यांना सरकारच्या जबड्यांत लोटण्यासारखें आमचें काम झालें असतें. म्हणून आम्हांला सरकारी साक्षीदारांचे वाभाडे काढणे अशक्यच होतें.

आमच्याप्रमाणेंच सावरकरांचीहि गत झाली होती. “ मी मासेल्सला अुडी टाकून पोहून किनाऱ्यावर लागल्यावर फ्रान्सच्या दृष्टीत होतो. तेथें पकडण्याचा इंग्रज सरकारला अधिकारच नाही ”, असें त्याचें म्हणणें होतें. आणि आंतरराष्ट्रीय कायद्याचा हा प्रश्न असल्यामुळें तो हेगच्या आंतरराष्ट्रीय न्यायालयापुढें अिंग्लंड व फ्रान्स यांनी मांडला होता. या प्रश्नाचा जर सावरकरांना अनुकूल निकाल लागता तर अिंग्रज सरकारला त्यांना मुक्त करून फ्रान्सच्या हवाली करणें प्राप्त होतें. आणि म्हणून सावरकरांनीं ब्रिटिश सरकारचा, व म्हणून ब्रिटिश कोर्टाचा, अधिकार न मानणें, हेंच कायदेशीर होतें. कारण तो मानला तर हा हेगचा सर्वच खटाटोप व्यर्थ जात होता. म्हणून कोर्टांतल्या कामांत, या परिस्थितीमुळें, “ मला हेगचा

निकाल लागेपर्यंत, भाग घेणे शक्य नाही”, असे त्यांनी कोर्टाला स्पष्टच सांगितले. पण त्यांना चिरडण्यासाठी सरकार टपलेच होते. ते आपल्या हातांत सांपडलेली शिकार कशी जाभूं देणार? अगदी काटेकोर न्यायाप्रमाणे म्हटले तर त्यांच्यावरचा खटला हेगच्या निर्णयापर्यंत स्थगित करणे हेंच या खास ‘न्याय’-कोर्टाला शोभले असते. पण न्यायाधीश झाले तरी ती माणसेच. कोर्टांतले दोन न्यायाधीश कट्टे अिग्रज व त्यांचे तोंडी लावणे तिसरे चंदावरकर. ते अिरसाल मवाळ व सरकारजमा झालेले. ते कसे अितका न्याय सावरकरांसारख्या अिग्रजांच्या कडव्या शत्रूला दाखवतील? त्यांनी पळवाट काढून सावरकरांचा मुद्दा मान्य केला नाही, आणि सावरकरांवरील काम पुढे चालविले! त्यामुळे सावरकरांना दोन्हीहि खटल्यांत अगदी मुग्ध बसावे लागले. आणि निर्लज्जपणे या खास ‘न्याय’कोर्टाने त्यांच्याविरुद्ध अेकतर्फी निकाल व ‘न्याय’ दिला!

शिवाय कायद्यांतल्या अेका कलमाप्रमाणे, जेव्हां अनेकांविरुद्ध खटला चालू असतो तेव्हां, त्यांच्यापैकी अेकाने पुरावा दिला, आणि बाकीच्यांनी न दिला, तरी सर्वांच्या विरुद्ध आरोपीतर्फेच्या वकिलांच्या भाषणाला सरकारी वकिलाला पुन्हा अुत्तर देण्याचा हक्क असतो. कोणाहि आरोपींनी पुरावा दिलाच नाही तर हा हक्क सरकारी वकिलाला नसतो. आमच्यातर्फे पुरावा देण्याच्या अडचणी वर सांगितल्याच आहेत. पण मला माझ्यावरचा चतुर्भुजच आरोप चांगला खोडता आला असता. कारण ज्यावेळी त्याने माझी गांठ घेतली, व पिस्तुलांबद्दल त्याचे माझे बोलणे झाले, असे तो म्हणत होता, त्या नेमक्या तासाला व तारखेला, मी मुळी ग्रांट मेडिकल कॉलेजमध्ये हजर होतो. आणि हजरीपटावर माझी हजरी नोंदलेलीहि होती. मी तो हजरीपटाचा पुरावा दाखवू अिच्छित होतो. पण त्या अेका गोष्टीसाठी, बाकीच्यांनी कोणीहि पुरावा दिलेला नसल्याने, आमच्या बचावातर्फे जी मुद्देसूद भाषणे आमचे बॅरिस्टर करणार होते, त्यांना अुत्तर देवून, ती खोडण्याचा हक्क सरकारी वकिलाला मिळाला असता. आणि त्यामुळे कोर्टाच्या मनावर आमच्या बॅरिस्टरांच्या मुद्देसूद भाषणाचा जो काही अिष्ट परिणाम होण्याचा संभव होता त्याला खो बसता. म्हणून मला माझ्या मित्रांनी व वकील-बॅरिस्टरांनी गळ घातली की, तो पुरावा देऊ नये. आणि मला त्यांचे म्हणण्याला, नाअिलाजाने, मान तुकवावी लागली.

माझ्याविरुद्ध निकाल देतांना, या पिस्तुलाच्या मुद्द्यावर, भटांतफें पुरावा आला नाही, असें निकाल-पत्रकांतहि कोर्टानें म्हटलें आहे. आणि चतुर्भुजचें म्हणणें खरे धरून त्या मुद्द्यावर माझ्याविरुद्ध निकाल दिला आहे. मला अद्यापहि वाटतें की, हा मुख्य मुद्दाच जर माझ्या म्हणण्याप्रमाणे मला अनुकूल ठरता, आणि चतुर्भुज खोटा ठरता, तर कदाचित् मला हरिभाभू थत्ते यांच्याप्रमाणें संशयाचा फायदा मिळून मी दोषमुक्त झालों असतो, किंवा निदान शिक्षा तरी कमी झाली असती. पण मला बहुमताचें अंकावें लागलें. आणि त्याचा भूदंड ५ वर्षे शिक्षा भोगावी लागली? 'कायदा गाढव असतो' अशी जी अिग्रजीत म्हण आहे, तिचा पुरा अनुभव सावरकरांना व मला असा आला. असो.

बॅ. बॅटिस्टांचे उपकार

आमच्यासाठी बॅ. बॅटिस्टा यांनी जें आपुलकीने, निःस्वार्थाने, कळकळीने आणि अतिशय हुषारीनें कोर्टांत काम केलें त्याबद्दल त्यांना आमच्या कृतज्ञतेची पुष्पांजलि वाहणे माझें कर्तव्य आहे. आमच्यापैकी पुष्कळसे अगदीं गरीब, निष्कांचन, होते. पण अेक पैहि न घेतां, अशा दरिद्रयांचें काम त्यांनीं मनोभावानें केले. "वकीलपत्रावर फक्त सही, आणि असेल ती माहिती, द्या आणि माझ्यावर विश्वास टाकून निर्धास्त असा", असें त्यांनी आमच्यापैकी पुष्कळांना आश्वासन दिलें, आणि त्यांचे कामहि केलें. या त्यांच्या निरपेक्ष सेवेबद्दल आम्हां सर्वांच्याच मनांत अत्यंत आदर वसत होता. बॅ. सावरकरांचें सर्व काम त्यांनी असेंच पूर्ण निरपेक्षतेनें केलें. त्यावेळी आमच्यातफें कोर्टांत अुभें राहण्यासहि वकील-बॅरिस्टर भीत होते. अशा वेळीं या वृद्ध त्यागी देशभक्तांनं पुढे येअून आमचा व अितर वकील-बॅरिस्टरांचा मार्ग सुकर केला, याबद्दल त्यांना धन्यवाद द्यावे तितके थोडेच. अितरहि बॅरिस्टर-वकिलांनी त्यांचें धाडस पाहून आमची वकिलपत्रे घेतलीं. पण टक्के मोजून घेतल्यावर! बॅटिस्टाकाका व अितरेजन यांमध्ये हा फरक होता.

न्यायाची विचित्रता व घाभी

आमच्या खटल्याच्या निकाल-पत्रकांत पुष्कळसा भर आरोपींच्या कबुलीजबाबांवरच दिलेला आहे. अितर स्वतंत्र पुराव्यानें आरोपींच्या कबुली-

जबाबाची शाबिती झाली तरच कबुलीजबाब विश्वासाह मानावे, असा पुरा-
व्याच्या कायद्यांत सर्वमान्य संकेत आहे. आणि तोहि हिंदुस्थानांतले पोलीस
आरोपीस छळून कबुलीजबाब घेतात, हें निदर्शनाला आल्यावरून रूढ झालेला
आहे. पण आमच्या खटल्यांत परस्परांच्या कबुलीजबाबांनी कबुली-
जबाब सिद्ध मानून आरोप सिद्ध झाले, असा कोर्टानें निष्कर्ष काढला होता.
पुढें कित्येक वर्षांनी, मी १९१५ त सुटून आल्यावर, हायकोर्टांत अेका खट-
ल्यांत कबुलीजबाबांच्या शाबितीचा प्रश्न निघाला होता. आणि वकिलांनीं,
आमच्या खास कोर्टानें दिलेल्या निकालाचा आधार घेऊन, स्वतंत्र पुराव्यानें
कबुलीजबाब सिद्ध न झाले तरी ते विश्वासाह मानावे, असा मुद्दा त्यावेळचे
न्यायमूर्ति शहा यांच्यापुढे मांडला. न्यायमूर्ति शहांनी त्यावेळी अुद्धार
काढलेले प्रसिद्ध आहेत कीं, “ १९१० चा खास कोर्टाचा निकाल विशिष्ट
परिस्थितीत दिला असल्यानें मी तो मुळीच मानीत नाहीं ! ” या स्वतंत्र
बाण्याच्या न्यायमूर्ति शहांच्या शालजोडींतल्या अहेरावरून आमच्या खास
कोर्टाच्या निर्णयाची किंमत पुढच्या कालांतल्या स्वतंत्र वृत्तीच्या न्यायमूर्तींनीं
किती मानली होती, याची वाचकांना कल्पना येईल. त्यांतहि आरोपींचा
छळ झाल्यामुळेच हे कबुलीजबाब दिले आहेत, असें याच आमच्या कोर्टाला,
कांहीं कांहीं बाबतीत तरी, वाटले होतें, हें त्यांच्याच अेका निर्णयावरून
दिसतें (करंदीकरकृत सावरकर-चरित्र, पान ४३२). आणि या कोर्टानेंच
पळशीकर-खोपकर या म्याजिस्ट्रेटांना या कबुलीजबाब घेण्याच्या पद्धतीबद्दल
कसें तासलें होतें, हेंहि त्या ग्रंथांतच (पृ. ४३३-३४) दिलें आहे. असें
असूनहि या कबुलीजबाबांवर कोर्टानें विश्वास ठेवला तरी कसा, याचेंच
आश्चर्य वाटतें. याबद्दल पुढें परिशिष्टांत अधिक वर्णन दिलें आहे.

या खास ‘न्याय’कोर्टाची निकाल जाहीर करण्याची घाअीहि
अशीच विलक्षण होती. २१-१२-१९०९ ला ज्याक्सनचा वध होऊन पकडा-
पकडीला सुरुवात झाली. आणि तेव्हांपासून आम्हांला पकडून तब्बल १ वर्ष
पुरें होअीतों या खटल्याचें काम चाललें होतें. १५-९-१९१० ला या खास
कोर्टांत आमच्या कामाला प्रारंभ झाला, आणि आमच्यातर्फेच्या बॅरिस्टरांची
भाषणें २२-१२-१९१० ला संपलीं. १२ महिने चाललेल्या, व ३५ आरोपी
असलेल्या, या अभियोगाबद्दल पूर्ण विचार करून निर्णय देण्याला कोण-
अ. भा. ११

त्याहि कोर्टाला निदान ८-१५ दिवस तरी सहज लागले असते. पण २२-१२-१९१० ला, आमच्या बॅरिस्टरांचीःभाषणें संपलीं न संपलीं तोंच, २४-१२-१९१० ला, आमच्यावरील सर्व प्रचंड पुराव्याचें मंथन करून, या कोर्टानें आपला निकालहि जाहीर केला! अेका चोवीस तासांच्या प्रचंड व प्रदीर्घ कालावधींत या न्यायमूर्तींनीं, आमच्याविरुद्ध असलेल्या पुराव्याच्या सागराचें मंथन करून, चुटकीसरशी आपला निर्णय कसा दिला, ही गोष्ट लोकांना विस्मयास्पद तर वाटलीच, पण कोर्टाच्या 'न्याया'बद्दल शंका-स्पदहि झाली. आणि त्यामुळें या खटल्याचा निर्णय अगाअूच ठरला होता, असे लोकप्रवादहि अैकूं येअूं लागले. या तडकाफडकी दिलेल्या निर्णयानें लोकांचें अिग्रजी न्यायपद्धतीबद्दल वाअीट मत झालें असलें तर त्यांत लोकांचा दोष काय?

अिग्रज व हिंदी पोलीस

असो; या आमच्यावरील चाललेल्या खटल्याबद्दल लिहावें तितकें थोडेंच. सरकारी जुलमाचा कोळसा कितीहि अुगाळला तरी तो काळाच ठरणार. म्हणून हे प्रकरण येथेंच आटपतें घेतों. पण अेका गोष्टीबद्दल मात्र अुल्लेख केल्याशिवाय राहवत नाहीं. ती म्हणजे अिग्रलंडमधील पोलिसांची आरोपींशीं वागणूक आणि आमच्या पोलिसांची वागणूक यांतला फरक. जेव्हां हुतात्मा धिग्राला कर्शन वायलीचा खुनी म्हणून पकडलें तेव्हां त्याचा अिग्रज पोलिसांनीं कोणताहि छळ केला नाहीं. अितकेंच नाही, तर अुलट तेथल्या पोलिसांनीं त्यांना बजावलें कीं, - " जी जी गोष्ट तुम्ही, खुर्षीने का ह्योअीना पण, आमच्याजवळ सांगाल ती आम्ही तुमच्याविरुद्ध अुपयोगांत आणूं. काय सांगावयाचें किंवा न सांगावयाचें याबद्दल तुमच्यावर सक्ति नाहीं ! " कोठें ही अिग्रज पोलिसांची भलाअी व सुजनता आणि कोठें आमचा अनन्वित छळ करून पुरावा गोळा करूं पाहणाऱ्या आमच्या पोलिसांची कूरता व अधमपणा ! तसेंच स्कॉटलंडयार्डचा सावरकरांविरुद्ध आणलेला साक्षीदार पार्कर यांनैहि, सावरकरांना अधिक गुंतवण्यासाठीं, खोटें बोळण्याचें साफ नाकारलें, आणि स्पष्ट सांगितलें कीं, चतुर्भुजनें आणलेलीं पिस्तुलें सावरकरांनीं विकत घेतलीं नव्हतीं ! त्याच्या सर्वस्वीं अुलट आमच्या पोलीस अधिकाऱ्यांचें वर्तन होतें. त्यांच्या साक्षीत खऱ्याखोऱ्याचा विधिनिषेधच

नव्हता ! हल्लींचे पोलीस अधिकारी पुंवीपेक्षां सुधारले आहेत, पण ते अधिक सत्य व न्यायनिष्ठ झाले तर स्वतंत्र हिंदुस्थानला ते भूषणच होतील.

बंड केल्याबद्दल झालेल्या शिक्षा

या खटल्यांत सरकारविरुद्ध अुठलेल्या बंडखोरांना 'न्याय'मूर्तीनी दिलेल्या शिक्षा व आरोपींचीं नांवां येणेंप्रमाणें :-

१ बॅ. विनायक दामोदर सावरकर (५० वर्षे काळे पाणी), २ केशव श्रीपत चांदवडकर (१५ वर्षे), ३ त्र्यंबक गंगाधर मराठे (१० वर्षे), ४ कृष्णाजी गोपाळ खरे (१० वर्षे), ५ गोपाळ कृष्ण पाटणकर (१० वर्षे), ६ व्यंकटेश परशराम नागपूरकर (७ वर्षे), ७ विष्णु महादेव भट (५ वर्षे), ८ सखाराम दादाजी गोन्हे (५ वर्षे), ९ दामोदर महादेव चंद्रात्रे (५ वर्षे), १० पुरुषोत्तम लक्ष्मण दांडेकर (५ वर्षे), ११ गोपाळ गोविंद धारप (५ वर्षे), १२ श्रीधर वासुदेव शिधये (४ वर्षे), १३ वामन काशिनाथ पाळंदे (४ वर्षे), १४ दामोदर चिंतामण परांजपे (४ वर्षे), १५ रघुनाथ विद्याधर भावे (४ वर्षे), १६ विष्णु गणेश केळकर (३ वर्षे), १७ काशिनाथ दाजी टोणपे (३ वर्षे), १८ अनंत विष्णु कोनकर (३ वर्षे), १९ विश्वास बळवंत डावरे (३ वर्षे), २० पुरुषोत्तम वामन गोखले (३ वर्षे), २१ विनायक गोविंद तिखे (२ वर्षे), २२ बळवंत रामचंद्र बर्वे (२ वर्षे), २३ सखाराम रघुनाथ काशीकर (२ वर्षे), २४ विनायक वासुदेव मनोहर (६ महिने), २५ गंगाराम रूपचंद (६ महिने), २६ रघुनाथ चिंतामण अंबडेकर (६ महिने), २७ नारायण दामोदर सावरकर (६ महिने). अेकूण ३८ आरोपींपैकी ११ दोषमुक्त म्हणून सोडून दिले.

साध्या चुकीचे घनघोर परिणाम

ब्रिटिश सरकारविरुद्ध आम्हीं बंड अुभारलें होतें, तेव्हां केव्हां तरी हा प्रसंग आमच्यावर कोसळणारच होता. मला हें स्वप्न पडत होतें म्हणून मी डॉक्टरांचा अभ्यास पत्करला होता, हें मागें सांगितलेंच आहे. पण तो प्रसंग, आमच्या योजनेप्रमाणें सर्व होअून, सरकारला चांगलाच हात दाखवल्या-वर झाला असता तर आम्हांला त्याचें बाओटहि वाटलें नसतें. आम्ही आपल्या प्राणांची अंजली घेअून स्वातंत्र्यलक्ष्मीला अर्पायला सिद्ध होतो.

पण आमच्या प्राणांची, आमच्या सर्वस्वाची, होळी होत असतां शत्रूंचाहि पुरा वचपा घेतल्याचें श्रेय आम्हांस हवें होतें. आणि आम्हांला सर्व देशभर, निदान देशांत पुष्कळ ठिकाणीं, अेकदम अुठावणी करून, अंग्रिज सरकारला हादरून भेदरून टाकण्याची योजना, बंगाली कांतिकारकांशीं हातमिळवणी करून, अमलांत आणावयाची होती. तिच्यासाठीं आम्हीं बरेंचसें साहित्य - शस्त्रास्त्रें - जमवले होतें व जमवीतहि होतो. त्याचा व्याप किती होता हें मागें आलेच आहे. तो आणखी वाढवण्याची, ठिकठिकाणीं त्याचे सांठे करण्याची, आमची तयारी वाढत चालली होती. आणि पुरेसा सांठा होअीपर्यंत, आणि बंगाली कांतिकारकांचें सहकार्य मिळून सर्व सिद्धता पुरी होअीपर्यंत, आम्ही दबा धरून बसलों होतो. पण आमचें भवितव्य निराळें होतें. आमच्या धुरंधर कव्यांच्या आश्वासनांवर आम्हीं विसंबून असतां, त्यांना असा अेकदम अपघाती मोह होअील, अशी आम्हांस कल्पना नव्हती. अकालिक आणि वैयक्तिक अुठावणी ही आम्हांला, आमच्या योजनेला, त्यावेळीं तरी, घातक होती. पण कव्यांना ती करण्याचा मोह झाला आणि त्यांनीं ज्याक्सनचा वध घडविला. हा अचानक झाला हें खरेंच. पण त्यांना तरी काय कल्पना कीं, पूर्ण दूरदृष्टीनें त्यांनीं जी या वधाची योजना, शक्य तितक्या कसोशीनें, ठरविली ती अनंतराव कान्हेऱ्यांनीं, सहज कीर्तिलोखपतेमुळें, सांगितलेल्या नांवागांवावरून अितकी घातकी ठरेल ! अनंताला तरी काय कल्पना कीं, कव्यांच्या अिशाऱ्याविरुद्ध घडलेल्या थोड्याशा चुकीनें, अेवढा कल्लोळ अुठेल ! अनंताबरोबर आलेलीं दोन मुलें जर स्टेशनवर न जातां गांवांतच ७-८ दिवस राहतीं तर कांहींच घडलें नसतें. बरें त्या दिवशीं सकाळच्या गाडीनें शेंकडों लोक मुंबअीस गेले होते. कोणाहिबद्दल पोलिसांना शंका आली नव्हती. पोलिसांना तरी ही शिकार अगदीं अकल्पित सहजासहजी सांपडली. पोलिसांचा कावळा बसावयाला आणि आमच्या दैवाची फांदी मोडावयाला अेक गांठ पडली. आमच्या सर्वांच्या दुदैवाचा तो अेक भयानक सहज अेका तासांतला खेळ होता. साध्या चुकीचें, पण अत्यंत भयंकर परिणामकारी, असें प्रायश्चित्त आम्हांस मिळेल अशी कल्पनाच कोणाची नव्हती. यामुळें पुष्कळसा आमच्या दुदैवानेंच हा आमचा छळ आरंभला होता असेच म्हणावें

लागतें. त्या दुर्दैवाचे खेळ पुढच्या प्रकरणांत विस्तारानें येतील. पण किरकोळ शिस्तभंगाच्या मामुली चुकीचे अितके घनघोर परिणाम होतील हें कोणाच्याच स्वप्नांतहि नव्हतें. ते परिणाम दृष्टीस पडल्यावरच कर्व्यांनी आपणांवर फांशीची शिक्षा ओढवून घेतली. अेका घुंगरुटाला मारण्यामुळें आमच्या सर्वस्वाचा नाश झाला, हें त्यांना सारखें बोचत होतें.

अभिनव भारताची योजना

अभिनव भारताचें राजकीय धोरण, योजना, काय होती याचें खुद्द सावरकरांनीच आपल्या आत्मवृत्तांत वर्णन केलें आहे. ते म्हणतात, “ त्या सशस्त्र क्रांतीची योजना तरी कोणती ? जी माझिनी, आयर्लंड, आणि रशियांतील क्रांतिकारक आचरीत होते, आणि १८५७ च्या क्रांतियुद्धांत भारतानें आचरून दाखविली. त्या योजनांच्या आधारें तेंच गनिमीकाव्याचें धोरण सैन्यांत :आणि पोलिसांत क्रांतीचा प्रसार आणि गुप्त क्रांतिकारकांची भरती करणें, ... परराष्ट्रांशीं संधान बांधणें, अंग्रजी सत्तेच्या केंद्रावर आणि प्रतिनिधींवर वैयक्तिक छापे येतां जातां घालणें, संस्थानांतून आणि सरसीमेपलीकडे शस्त्रास्त्रांचे साठे करून, मधून मधून शक्य होतांच, लहानमोठ्या अुठावण्या आणि बंडें करीत राहणें, त्या-योगें देशांत क्रांतीचे शिक्षण, मरणाचें बाळकडू, मरणाची क्षम्यता प्रदीप्तवीत शत्रूस राज्यशकट हाकणें अधिकाधिक धोक्याचें आणि दुर्घट करीत जाणें, आणि शेवटीं अेखाद्या महायुद्धांत अंग्लंडचें बळ ... क्षीण होत असतां भारतांतहि निकराचें क्रांतियुद्ध पुकारून मुक्त होणें, ... पुन्हा फसल्यास पुन्हा तशीच अुठावणी घेणें, ही त्यावेळच्या आमच्या सशस्त्र अुठावणीची रूपरेखा होती. अंग्रजांचें १०-५ लोक मारले कीं ते पळताल अशी दुधखुळी समजूत आम्हीं केव्हांहि करून घेतली नव्हती. पण आमची निष्ठा अशी कीं, तीस कोटि लोकांचें हें राष्ट्र. यांतील ... २ लक्ष वीर जरी अशा छाप्यानें ... वृकयुद्ध लहूं निघतील तर आपलें स्वातंत्र्य संपादन करूं शकतीलच शकतील ” (पृ. २३०).

वरील अुतान्यावरून “ वैयक्तिक छापे ”, “ लहानमोठ्या अुठावण्या आणि बंडें ” मधून मधून करीत राहणें हें या योजनेंत समाविष्ट होतेंच. क्रांतीचें शिक्षण, मरणाचें बाळकडू, शत्रूस राज्यशकट हाकणें धोक्याचें

आणि दुर्घट करीत राहणे, आणि शेवटीं, अखाद्या महायुद्धांत अंग्लंडचें बळ क्षीण झालें असतां, भारतांत क्रांतियुद्ध पुकारून मुक्त होणें याच गोष्टी अनुक्रमें आम्ही करूं अिच्छित होतो. आणि बंगाली क्रांतिकारकहि त्याच रीतीनें कार्य करीत होते. त्यांत फसण्याचा संभव होताच. पण योजनाबद्धता असून तें फसणें निराळें, आणि योजना न करतां अेकदम अचानकपणे शत्रूच्या प्रतिनिधीवर वैयक्तिक छापा घालणें निराळे. योजनाबद्धतेंत आपले साथीदार सावध असतात आणि म्हणून शत्रूच्या हातांत सांपडत नाहीत. योजना नसल्यास ते सांपडतात. आणि हुतात्मा कव्यांनीं अचानकपणें योजलेल्या या छाप्यांत आम्हां कोणीच, नाशिकचे केळकरशास्त्रीसुद्धां, सावध नसल्यानें सांपडलों आणि सर्व खटाटोप वाया गेला. आमच्या स्वार्थत्यागाबद्दल पुरी किंमत आम्हांस मिळाली असती, शत्रूची आमच्या अितकीच नुकसानी झाली असती, तर आम्हांस कृतार्थता वाटली असती. पण युद्धांत, आणि राज्यक्रांतीसारख्या दीर्घकालीन युद्धांत, अशी केव्हां केव्हां फसगत होतेच. आणि त्या फसगतीमुळें भलतेंच नुकसानहि सोसावें लागतें. आमचें दुर्भाग्य होतें तें. पण आमची सेवा वाया गेली नाही. अंशतः तरी ती मातृचरणी रुजू झालीच आहे. कारण बायरन कवीनें म्हटल्याप्रमाणे

Freedom's battle once begun,
Bequeathed by bleeding sire to son
Though baffled off is ever won.

“ स्वातंत्र्याचें युद्ध अेकदां सुरू झालें कीं, तें रक्तबंबाळ पित्यानें पुत्रांस शेवटची ठेव म्हणून दिलें जातें, आणि त्यांत कितीहि पराजय झाले तरी शेवटीं त्या युद्धांत विजय मिळतोच मिळतो. ”

तिचें अंतिम साफल्य

आमच्या रक्तबंबाळ पिढीनें पुढच्या पिढ्यांस तो स्वातंत्र्ययुद्धाचा ठेवा दिला; आणि, महात्माजींच्या आणि सुभाषचंद्रांच्या धुरिणतेखालीं, १९२० पासून १९४७ पर्यंत तो पुढच्या पिढ्यांनीं, पण आमच्या योजनेप्रमाणेंच वर्तून, त्यांत जय मिळवला आहे. आम्हांला त्यांतच समाधान आहे. कांहींसें निःशस्त्र प्रतिकारानें, सत्याग्रहानें, आणि कांहींसें सुठावणी, बंडें, करून, सैन्य फितवून, सुभाषचंद्र बोस यांनीं, अिग्रजांस राज्यशकट

हांकणें दुरापास्त केलें. आणि दुसऱ्या महायुद्धांत अिग्लंडचें बळ क्षीण होत असतां, १९४२ त 'चलेजावची' म्हणजे महात्माजींनीं Do or Die ची क्रांतीची, चळवळ अुठवून अिग्रजांस जेरीस आणलें, आणि सभाषबावूर्नी सशस्त्र सैन्यच आसामच्या सरहद्दीवर आणून अिग्रजांस त्राहि भगवन् करून सोडलें. आमचा बेत न फसता, आणि आम्हांला ४१५ वर्षे दबा धरून चढाईची तयारी करतां आली असती, तर अशीच १९१४ ते १९१८ ची पहिल्या महायुद्धाची संधि अनायासें प्राप्त झाली असतां, आम्हीहि सशस्त्र क्रांतीच्या युद्धाची अुठावणी करूं शकलों असतों. पण ते भाग्य आमचें नव्हतें. अीश्वराची अिच्छाच तेव्हां भारत स्वतंत्र व्हावा अशी नव्हती. पण जरी तेव्हां आमच्या हातून भारत स्वतंत्र न झाला तरी आज तो झाला आहे, हेच आमच्या अल्पशा प्रयत्नाचें बक्षीस आहे. आणि त्यांतच आमचा संतोष आहे. अिग्रज सरकारनेहि आमच्या-विरुद्ध बंडाचाच आरोप करून आमचें अुद्दिष्ट काय होतें याची ग्वाही दिली आहे. आणि हे अुद्दिष्ट त्याच योजनेने, थोडीशीं कालमानाप्रमाणें निराळीं साधनें वापरून, महात्माजी व नेताजी यांनी साध्य केलें आहे.

प्रकरण अकरावें

अपयशाची 'कारणमीमांसा'

असो. झाल्या त्या अनिष्ट गोष्टी होऊन गेल्या. त्यांचे भयंकर परिणामहि भोगले. कित्येकांच्या संसाराची राखरांगोळीहि झाली. कित्येक धारा-तीर्थी पतनहि झाले. पण आमच्या डॉक्टरी वैद्यशास्त्रांत रोगी मेल्यावरहि, शक्य असेल तर, त्यांचें प्रेत फाडून आपलें रोगनिदान बरोबर होतें की नाहीं, हे पाहण्याचा प्रघात आमच्या शिक्षणक्रमांतच समाविष्ट असतो. त्याप्रमाणें पाहिलें तर आमच्या सभासदांची बौद्धिक तयारी, गुप्त मंडळ्यांच्या अस्तित्वाला व सातत्याला जितकी अवश्य असते त्यापेक्षा, पुष्कळच कमी ठरली असें म्हणणें भाग येते. त्यांचें कारण अितकेंच की त्यांनीं, दर आठवड्यास किंवा अितर चेळीहि, गुप्त संस्थांच्या कारवायांचें शिक्षणच घेतलें नव्हतें. अभिनव भारताच्या कांहीं गुप्त बैठकींतून हें शिक्षण कटाक्षानें देण्यांत येत असें. 'बुद्धिर्यस्य बलं तस्य' हा आमचा विश्वास होता. युद्धशाळेमध्ये ज्याप्रमाणें हल्ल्याचें (offensive) आणि बचावाचें (Defensive) शिक्षण घोलून घोटून देण्यांत येतें, व अितर देशांच्या लढायांतील शुदाहरणें देऊन सैनिकांचें प्रसंगावधान व

समयसूचकता वाढवण्याची शिकवण दिली जाते, तसेंच गुप्त संस्थांमधल्या सैनिकांनाहि दिले पाहिजे. म्हणजेच संभाव्य अडचणींच्या वेळी कसे वागावे, संकटांत कोणत्या युक्त्या-प्रयुक्त्या योजाव्या, हे सैनिकांस, विशेषतः सेना-प्रणींस, चटकन समजतें. प्रचलित सत्तेविरुद्ध अुठावणी करून क्रांति करणाऱ्या गुप्त संस्था म्हणजे गनिमीकाव्याच्या सैन्यांतले लहान लहान गटच होत. त्यांना या असल्या शिक्षणाची तर अतिशय आवश्यकता असते. आम्ही हे आमच्या कांहीं सभासदांना शिकवीत होतो. बाबा सावरकरांच्या झडतीत पाश्चात्य गुप्त संस्था व युद्धशास्त्रावरील जीं पुस्तकें सांपडलीं तीं या अुद्देशा-करितांच संग्रहांत ठेविलीं होतीं. आमचे सरकारी निवृत्तवेतनी मित्र रा. हरिभाअूरिसबूड म्हणतात कीं, कै. अण्णासाहेब परांजपेच हीं पुस्तकें बाबांना देत असत. माझिनी, ग्यारिबालडी, यांच्या 'कारबोनारी', 'तरुण अिटली' या गुप्त संस्थांची माहिती व फ्रेंच राज्यक्रांति, आयरिश गुप्त संस्था, डचांची स्वराज्यस्थापना, अमेरिकेंतल्या स्वातंत्र्यपूर्व गुप्त संघटना यांबद्दलची पारायणें आमच्या कांहीं साप्ताहिक सभांतून होत. समर्थ रामदास-स्वामींनीं मठस्थापना कशी केली, व गुप्त संघ कसे प्रस्थापित केले, याचें दासबोधपठनहि वारंवार आम्ही करीत होतो. त्यामुळें अभिनव भारताचे बरेचसे सदस्य समयज्ञ व हजरजबाबी (Resourceful) होत असत. पण या कटांत समाविष्ट केलेल्या अितर गुप्त शाखांत हें शिक्षण देण्याचा फारसा प्रघात नव्हता. अुलट, व्याख्यानबाजी म्हणून त्यांची हेटाळणी होत असे. त्यामुळें दुदैवानें, भयंकर प्रसंग अचानक येअून ठेपल्यावर, हे सभासद गांगरून जाअून किंकर्तव्यतामूढ झाल्यास नवल नव्हतें. अगदीं पूर्वनियोजना करून दिली असली तरीहि कित्येकजण प्रसंगीं भांबावून जातात. अमग ज्यांना नियोजन फारसें माहीत नव्हतें, आणि गुप्त कटांतल्या व्यवहाराचा अनुभव नव्हता, असे विशीच्या आंतले तरुण, अशा शिक्षणाभावीं, गांगरून गेले नसते तरच नवल. ज्यावेळेस पिस्तुलें विलायतेहून आलीं, व ज्यांस मीं तीं आणावयास सांगितलीं, त्या गोपाळराव पाटणकरांना मीं त्यावेळींच बजावलें होतीं कीं, केव्हांहि, केवळ अपघातानें, वा दुदैवानें, तुमच्या हातीं शस्त्र सांपडेल, त्यावेळीं तें शस्त्र कोणाकडून आणलें असा पोलिसांनीं प्रश्न विचारल्यांस कोणी तरी

नुकत्याच मेलेल्या आपल्या अेका मित्राचें नांव सांगून, त्यानें तीं दिलीं असें म्हणून, मोकळे व्हावें, म्हणजे तेथेंच सांखळी तुटते, आणि बाकीचीं शस्त्रें व माणसें बचावतात. पण हें सांगूनसवरून झालें असतांहि पाटणकरांनी त्यांचे मृत मित्र विठ्ठलराव मराठ्यांचे नांव भलत्याच ठिकाणीं सांगितलें ! आणि त्यामुळें त्या युक्तीचा कांहींच अुपयोग झाला नाही. बाँबचा कारखाना कसा वांचवावा या विचारानें ते अगदीं भांबावून गेले होते. म्हणून ते ही युक्ति विसरले. त्यांच्यापेक्षां मग आमच्या माधवराव गाडगीळांनीं आपली समयज्ञता चांगलीच गाजवली. ग्वाल्हेरहून आणलेलें पिस्तुल गोदावरीच्या डोहांत फेकून दिलें, अशी थाप मारून त्यांनीं पोलिसांना तर चकवलेच, पण पिस्तूलहि सुरक्षित ठेवलें. कै. शंकर पांडुरंग महाजनांनी असेंच समयज्ञतेचें अुत्कृष्ट दर्शन पोलिसांस चकवून घडवलें होतें. त्याचें वर्णन मागें आलेंच आहे. अनंतराव कान्हेऱ्यांनींहि औरंगाबादेस आपण अरबाकडून पिस्तुलें घेतली, अशी थाप देअून चांगलेच प्रसंगावधान दाखवले होतें. अशी समयसूचकता अितरांनीं दाखवली नाही. त्याबद्दलची त्यांनीं बौद्धिक तयारीच केली नव्हती. आणि अंतःस्फूर्तीहि कांहींची दिसून आली नाही. या बौद्धिक तयारीच्या आणि समयसूचकतेच्या अभावीं बरेच जण गांगरून गेले. आणि पोलिसांच्या युक्त्या-प्रयुक्त्या व छळांनीं बळी पडून कबुलीजबाब देअून, पोलिसांच्या जाळ्यांत पडले.

पोलिसांचा अमानुष छळ

याप्रमाणें बऱ्याच सभासदांची बौद्धिक तयारी नसल्यानें ब्रह्मगिरी व बर्वे यांच्यासारख्या कांहीं भोळ्या सभासदांनीं, राजसाक्षींच्या थापांना बळी पडून कबुलीजबाबहि दिले ! पोलिसांच्या अमानुष छळाला बळी पडून, केवळ नाअीलाजानें, कबुलीजबाब त्यांच्यापुढें कित्येक वेळीं द्यावा लागतो. ते अेकपक्षीं क्षम्य म्हणतां येअील. आणि आमच्यापैकीं पुष्कळांचा असा भयंकर छळ पोलिसांनीं केलाहि (बाबा सावरकरांना तर विजेचे प्राणांतिक धक्केहि दिले असें त्यांच्या चरित्रांतच वर्णन आहे). तसेंच आमच्यापैकीं आज नाशकास प्रसिद्ध असलेले वैद्यरत्न विष्णुशास्त्री केळकर यांचाहि अमानुष छळ केला. त्यांची स्वतःची हकीकत त्यांच्याच शब्दांत येथें देतो.

ता. २५-१२-१९०९ रोजी रात्री पकडलें. सरकारवाड्यामध्ये चणे-मुरमुरे भत्ता देऊन बसविलें. अंग-झडती अघडें करून घेतली. हातांत बेड्या कायम ठेवून अंन थंडीत बसवून ठेवलें होतें. मध्यरात्रीनंतर अल्लीखान, झारापकर, सदावर्ते, देशपांडे, निरनिराळे येऊन हरतऱ्हेचे साधक-बाधक प्रश्न, शिवीगाळ, लाथा-बुक्या, वगैरे तऱ्हेचे त्यांचे चौकशीचे प्रकार होते.

झोंप तर घेवूं द्यावयाची नाही. हातांतल्या बेड्यांना दोरी बांधून वरती खुंटीला अडकवून ठेवायची. पाणीसुद्धां मिळायचें नाही.

ता. २६ ला दिवसा गायडर, कर्णिक, आठवले यांची चौकशी निराळ्याच प्रकारची, पण मारहाण नाही.

ता. २६ ला रात्री पुन्हा आधल्या दिवशीचाच प्रकार. विशेष म्हणजे बसवून डोकें जमिनीला टेकायचें व पाठीवर कॉन्स्टेबलला बसवावयाचें. मानेला कळ लागली म्हणजे रडायला यायचे. वरती पुन्हा थपडा, लाथा, असा प्रकार चालूच.

ता. २७ ला पुन्हा तसाच प्रकार. घरीं झडती वारंवार चालूच.

ता. २७ ला रात्री आणखी नवीन प्रकार.

दोन्ही पाय दोन्ही बाजूला फाकून ठेवायचे व त्यावर मनुष्य बसवून कबुली काढायची. जी काय थोडी माहिती मिळेल त्यावर पुन्हा दिवसभर चौकशी व्हायची. रात्री पुन्हा झोंप नाहीच. खुंटीला टांगून ठेवायचें. बसल्या बसल्या विभ्रांति घ्यायची. लर्ध्वालासुद्धां त्यांच्या मेहेरवानगिने जायला मिळालें म्हणजे आनंद मानायचा. त्या चार दिवसांत परसाकडेसुद्धां व्हायची नाही.

ता. २८ ला मजजवळील पिस्तुल त्यांना मिळालें. नंतर मारहाणीचा प्रकार कमी झाला, पण त्यानंतर म्याजिस्ट्रेटपुढें कबुलीजबाब देण्याचा त्रास सुरू झाला. आपण न केलेली गोष्टसुद्धां कबूल करण्यास लावून पळशीकरांपुढे वारंवार न्यायचे. अमका मनुष्य तुमचे नांव सांगतो तेव्हां तुम्ही कां नाकबूल करतां वगैरे धाकधपटशा. या त्रासांतून मुक्त होण्याकरितां पळशीकर यांच्याकडे कबुलीजबाब झाला व त्रास कमी झाला (केळकरांचा लेख).

हातपाय पसरून त्यावर काळ्या ठेवून त्यांच्या दोन टोकांवर २ पोलीस बसवून मांड्यावर असंख्य भार टाकण्याच्या छळाला रा. केळकरांसारखे मोठमोठे तालीमबाजहि शेवटीं नमले. (विष्णुशास्त्री हे अट्टल तालीमबाज होते). पण या छळापुढें ते अगदीं गाय झाले. त्यांतहि ८-८ दिवस सक्तीनें जाग्रण-पाडावयाचें. त्या जाग्रणानें माणसास मरण पत्करलें पण हा छळ नको, असें होअी. याशिवाय अेका मारवाडी गृहस्थाच्या मलद्वारांत मिरच्याची पूड घालण्याचा अमानुष प्रकारहि झालाच. गुह्य भागावरच्या केसांना काडी लावून पेटवून तेथें भाजण्याचा छळहि झाला. फांशी गेलेले देशपांडे हायकोर्टांत म्हणाले, “अल्लीखानानें हातरुमालाचा फांस लावून माझें वृषण दाबलें. खुर्चीप्रमाणें पण निराधार स्थितींत मला बसवण्यांत आलें. पाय पसरून, मागें हात बांधून दोन असम दोन पायांवर अुभे राहात.” रा. धारप व चंद्रात्रे यांनींहि ज्याक्सन-वधाच्या खटल्यांतल्या साक्षींत हायकोर्टांत आपल्या छळांच्या हकीकती सांगितल्या. पण अितकें सांगूनहि पुन्हा त्यावेळच्या ‘न्याय’कोर्टांतल्या स्पेशल जज्जानीं या सर्वांचे कबुली-जबाब आपखुषीचे आहेत, पोलीस-छळामुळे दिलेले नाहींत, असें गृहीत धरलेंच ! तत्कालीन न्यायमूर्ति - बेसिल स्कॉट, चंदावरकर व हीटन - किती न्यायी होते हें यावरून दिसेलच. असो.

आमच्या चौकशीसाठीं नेमलेल्या कांहीं पोलिस अधिकाऱ्यांचीं तर आरोपींस अुलटें विहिरींत टांगून ठेवल्याबद्दलहि ख्याति होती. हा छळाचा प्रकार मात्र आमच्या वेळीं झाला नाही. याशिवाय अंगावर कोणत्याहि खुणा न दिसतील अशाहि छळाच्या युक्त्या पोलिसांनीं शोधून काढल्या होत्या. त्यांपैकीं असह्य प्रकार म्हणजे ८-८ दिवस बिलकूल क्षणभरहि झोंप येअूं न देणें हा होय. आमचे सॉलिसीटर थत्ते या छळानें गोगलगाय झाले. या अशा भयंकर असह्य छळामुळें पुष्कळांना कबुलीजबाब देणें भागच पडलें.

कायद्याचें थोतांड

कायदेशास्त्राप्रमाणें पोलिसांपुढें दिलेला कबुलीजबाब, मारहाण करून घेतला असल्यास, म्याजिस्ट्रेटसमोर परत घेतां येतो. पण कायद्याच्या पुस्तकांतच हा कायदा राहतो. शिवाय आरोपीलाहि हें तत्त्व माहीत हवें. तेंहि आमच्यापैकीं पुष्कळांना माहीत नव्हतें. आमच्या वेळचे देश-

द्रोही पळशीकरांसारखे, बढतीसाठी सरकारची हांजी हांजी करणारे, म्याजिस्ट्रेट असले म्हणजे ते मुळी या पोलीसापुढच्या कबुलीजबाबावरच सही घेत. आणि आरोपीने हा 'स्वखुषीने' दिलेला कबुलीजबाब आहे, त्याच्या अंगावर मारहाणीच्या खुणा नाहीत, असा सपशेल खोटा शेर त्याखाली ठोकून देत. (खुद्द म्याजिस्ट्रेटांच्या तोंडून हायकोर्टात हा सगळा प्रकार बाहेर आला होता. तरीहि हायकोर्टाने ते जबाब गृहीत धरलेच ! करंदीकरकृत सावरकरचरित्र). पुढच्या कोर्टात हे कबुलीजबाब मागे घेता येतात. पण, त्यावेळी त्यांचा फारसा उपयोग होत नाही. कारण, मूळच्या जबाबाप्रमाणे कांही खोटे साक्षीदार, कांही खराखोटा मुद्देमाल, अितर आरोपीचे पुष्कळसे सारखे दिसणारे कबुलीजबाब, हे सर्व पुराव्याचे बस्तान तोंपर्यंत पोलीस बेमालूम बसवून ठेवतात. त्यामुळे आरोपींना त्यांतून सुटणे अशक्यप्राय होते.

जी गोष्ट म्याजिस्ट्रेटांची तीच सरकारी डॉक्टरांची. नोकरी टिकवणे, बढती मिळवणे, या स्वार्थासाठी तेहि पोलिस अधिकाऱ्यांना वश असत. त्यांतून त्यांच्या कानापर्यंत आरोपीच्या मारहाणीची तक्रार पोचेल व त्याच्या अंगावर खुणा दिसतील तर ते त्यांची नोंद करून ठेवणार. पोलिसांच्या अटकेंत आरोपी असतांना पोलीस आपण होऊन कशाला त्याला डॉक्टरकडे नेतील ? आणि यदाकदाचित् नेलाच तरी अिग्रज सरकारचा मिधा डॉक्टर त्याच्यावर थोडीच दया दाखवणार आहे ! आणि त्यांतहि अिग्रज सरकार-विरोधी राज्यक्रांतीच्या आरोपींना दया दाखवली तर अिग्रज सरकारने डॉक्टरलाच आरोपी म्हणूनहि खेचलें असतें, अशी तेव्हां भीति होती ! मग डॉक्टरच्या तपासणीची आशाच कशाला ! या आपत्तीमुळे डॉक्टरी तपासणीची कल्पना व्यर्थच होती. पण, आरोपी भयंकरच आजारी झाला तरच त्याला सरकारी दवाखान्यांत, पण कैदी म्हणून, पाठवीत. मला असेंच पाठवलें होतें.

पोलीस-छळानें जबरदस्तीने दिलेल्या कबुलीजबाबांबद्दल हे झाले. पण सरकारने गुन्ह्यांची माफी दिलेल्या राजसाक्षींच्या (Approvers) जबाबाबद्दल काय म्हणणार ? आणि पोलिसांच्या थापांना मुद्दन दिलेल्या कबुलीजबाबाचे समर्थन कसे करणार ! बौद्धिक तयारीत अशा कोणत्याहि

आमिषाला बळी पडूं नये, असें शिक्षण ठाकून ठोकून दिलें जातें. ज्यांना तें मिळालें होतें त्यांना या आमिषानें अेकदांहि मोह पाडला नांही !

आमच्या भोळ्याभाबड्या ब्रह्मगिरीबुवा चांदवडकरांना तर पोलिसांनी भुलथापांनी बरेंच फसवलें ! आणि त्यांतहि त्यांच्याविरुद्ध माफीचे साक्षादार झालेले (आतां कै.) वासुदेव रामचंद्र कुळकर्णी (हे बी. अे. अेल्. बी. गृहस्थ ८१५ दिवस कुरुंदवाडचे म्याजिस्ट्रेट झालेले.) यांनीं केवळ स्वार्थासाठीं, बुवांना, व बुवांची आज्ञा शिरसावंद्य मानणाऱ्या व मुलांप्रमाणे वाढवलेल्या रा. पाळंदे, परांजपे, शिधये या गृहस्थांनाहि, बुवांमार्फत हातोहात फसवलें ! या त्यांच्या गर्ह्य वर्तनाबद्दल त्यांना गुप्त कटांतली कोणतीहि शिक्षा कमीच ठरती. असो. सांगण्याचा मुद्दा अितकाच कीं, आमच्यापैकीं बऱ्याच जणांत बौद्धिक तयारीचा बराच अभाव होता आणि त्याचा परिणामहि अत्यंत भयंकर झाला.

कळकळ म्हणजे कर्तबगारी नव्हे

पुष्कळशा संस्थांत सभासदांची ध्येयनिष्ठा, कळकळ, हीच बौद्धिक सामर्थ्याचें गमक समजली जाते. पण या गोष्टी अगदीं परस्परभिन्न आहेत. अेक असली म्हणजे दुसरी असतेच असें नाही. अेकावांचूनहि दुसरी असू शकते. त्यांतहि शौर्य, धैर्य, मनुष्यस्वभावाचें ज्ञान, प्रसंगावधान, हजर-जबाबीपणा या अवश्य गुणांचा समुच्चयहि संस्था-चालकांना अवश्य असतो. सैन्यांत हे नेतृत्वाचे गुण अंगीं बाणण्यासाठीं फारच खबरदारी घेण्यांत येते. सैनिकांना, व विशेषतः अधिकाऱ्यांना, या गुणांचा परिपोष होऊन असें शिक्षण सतत चालूं असतें. राज्यक्रांति म्हणजे प्रतिराज्याची तयारी. म्हणून क्रांतिकारकांनाहि असेच शिक्षण देणें अवश्य असतें. आम्ही तें देत होतो. पण अितर कांहीं संस्थांत त्याचा पत्ता नव्हता. यामुळें गूण वैद्यासारख्या अत्यंत भेकड व नादान माणसास, केवळ देशस्वातंत्र्याच्या कळकळीच्या अेका मुख्य गुणावर, त्याच्या संस्थेंत जबाबदारीचीं कामें म्हणजे सभासद मिळवणें, हत्यारें जमवणें, ठेवणें, बाँब तयार करणें वगैरे देण्यांत आलीं होतीं. औरंगाबादेस गणूनैहि आपल्यासारखेच दुसरे नालायक सभासद करून घेतले होते. अनंतराव कान्हेरे यानें आपल्या अखेरच्या जबाबांत नेमकें यावरच बोट ठेवून सांगितलें आहे कीं, गूण वैद्यानें औरंगाबादेहून बोलावलेलीं व म्हणून त्यांच्या

(अनंताच्या) बरोबर आलेली अंकुशकर व जोशी हीं, गणूअितकींच कच्ची भित्रीं व नादान, “ मुलें मजबरोबर आलीं नसतीं, व गणू वैद्य आमच्या कटांत नसता, तर प्राण गेला असता तरी मी कांही सांगितलें नसतें. ” “ मला जर कोणी पोलिसांनीं मारलें तर मी सर्व सांगून देईन, ” असे गणूच मजजवळ म्हणाल्याचें अनंतरावाने आपल्या जबानींत सांगितलें आहे ! आणि ज्याक्स-नच्या वधाची बातमी जेव्हां रात्रींच गणूला कळली तेव्हां हे तिघेहि शेंदाड शिपायी “ फार घाबरले ” आणि गणू तर “ कांपत कांपतच वर आला ” असे अंकुशकर व जोशीच आपल्या जबानींत म्हणतात ! आणि त्यांतहि सर्वांत मोठा त्यांच्या नालायकीचा पुरावा म्हणजे नेमके हेच तिघे माफीचे साक्षीदार झाले ! सांखळीचें सामर्थ्य तिच्यांतल्या कच्च्या दुव्यावर अवलंबून असतें ”, अशी अिप्रजी म्हण आहे तिचें बरोबर प्रत्यंतर या त्यांच्या गुप्त संघटनेत आलें ! त्यांनी बुद्धिमत्ता व शूरत्वाखेरीज अितर गुणांच्या बाबतींत चांगली काळजी घेतली होती. निरनिराळ्या गटांच्या सभासदांना अेकमेकांची नांवेहि कळूं नयेत, अशी गुप्त व्यवस्था त्यांनी केली होती. पण नेतृत्वाच्या गुणांकडे पूर्ण दुर्लक्ष झाले होते; आणि त्या-मुळेंच गणूसारख्या भेकडालाहि :गुप्त संस्थेंत राहतां आलें; आणि, त्याच्या भीरुत्वाची हळूहळू प्रचीति येत असतांनाहि, त्याच्यावर महत्त्वाची कामें सोंपवलीं. ‘ अपात्री विश्वास ’ हा आम्हांला असा सर्वतोपरी नडला.

दुदैवाचा कहर

पण हें सर्व दोषाविष्करण केल्यावरहि आमच्या रहस्यस्फोटाचें बरेचसे माप केवळ दुदैवावर टाकावेंच लागते. “ विनाशकाले विपरीत बुद्धि ” म्हणतात तेंहि, कांहीं अंशी तरी, खरें मानणें भाग पडतें. त्याशिवाय माननीय व धुरंधर कव्यांच्या हातून अशा चुका घडल्या नसत्या. कव्यांना त्यांच्या परमपूज्य व दिव्यदृष्टि गुरुजींनीं (कै. बिडकरमहाराज) सांगितलें, बजावलें होतें कीं, १९०९ सालीं त्यानें कोणतेंहि असे साहसाचें काम करूं नये. ही त्यांची आज्ञा त्यांनीं कां मानली नाहीं, याला विनाशकाल आला होता म्हणून विपरीत बुद्धि झाली याशिवाय दुसरें अुत्तर नाहीं. कदाचित् त्यांनीं या आज्ञापालना-साठींच ३-१-१९१० ही १९०९ साल अुलटून गेल्याची तारीख ठरवली होती, अशी शंका येते. पण २१ डिसेंबरला अनंतरावच येअून ठेपल्यावर, आणि वधाई

ज्याक्सन हा २३ तारखेनंतर जाणार म्हणून, देशपांडे, सोमण प्रभृतींनीं घाभी करून तोच दिवस वधाचा मुक्रर केला. त्या प्रसंगीः त्यांनीं अनंताला दिलेली ताकीद व तयारी हीं कव्यांच्या दूरदृष्टीचें अुत्तम द्योतक आहे. पण कीर्ति-लोभामुळे अनंतरावनें ती शिस्त मोडली, याबद्दल कव्यांना दोष देतां येत नाही. पण नंतर नाशकाहून अन्यत्र अज्ञातवास कव्यांनीं केला असता तरी भागलें असतें. पण तीहि बुद्धि त्यांना झाली नाही. अनंतरावांबरोबर औरंगाबादेहून आलेली २ मुलें घाभीघाभीनें परत न पाठवतां, कांहीं दिवस नाशकासच आपल्याकडे किंवा अितरत्र ठेवून घेअून, मग अितर लहान स्टेशनवरून त्यांची रवानगी करण्याचें ठरवलें असतें, तर हा सर्व घोटालाच टळता. पण तीहि बुद्धि त्यांच्या-सारख्या चतुरस्र माणसाला सुचली नाही. पण त्यांनीं गणू वैद्याला त्यांची रवानगी करून देण्याची जी योजना कळवली होती ती अुत्तम व निदोष होती. गणूच्या हातून, व त्याच्या भावाच्या कंजूसपणामुळे, ती लौकर पार पडली नाही हा दोष कव्यांचा नव्हे. आणि १ तासानंतर येणाऱ्या गाडींत हीं मुलें बसण्यापूर्वीच पोलिसांच्या तावडींत तीं सांपडतील ही गणूलाहि कल्पना नसावी. असो. वध होण्यापूर्वी कव्यांनीं अगाअू आमचा सल्ला घेणें, वधाचा बेत कांहीं तासांत ठरल्यानें, शक्य नव्हतें हें खरें. पण वध झाल्यावर आम्हांस सावधगिरीची सूचना देणें शक्य होतें, ती त्यांनीं दिली नाही. अगदीं साध्या गोष्टींतहि बारकाव्याला जंपणाऱ्या या विद्वान, चतुर, धाडसी गृहस्थाला यांपैकीं या प्रसंगीं, अेकहि सदबुद्धि सुचूं नये, याचें राहून राहून सखेदाश्चर्य वाटतें. आणि “ दैवेनोपहतस्य बुद्धिरथवा सर्वा विपर्यस्यति ” या संस्कृत सुभाषिताच्या सत्याचा प्रत्यय येतो.

गणूच्याहि बाबतींत दुदैवाचा आघात चांगलाच प्रचीतीस येतो. अंकुशकर व जोशी या सोबत्यांना पाठवण्याच्या वेळी योग्य माणूस व १० रु. त्याच्याजवळ असते तर हें सर्व बिनबोभाट काम होण्याचा संभव होता. शेंकडों लोक सकाळच्या अेक्सप्रेसनें गेलेहि होते. पण शेंकडों रुपये कधीं कधीं जवळ असणाऱ्या गणूपाशीं त्याच दिवशीं १० रुपयेहि नव्हते ! बरें, रात्रीं या पाहुण्यांसह आपल्या घराची सर्व झडती आपण घेअून, आपल्या घरीं संशयास्पद अेकहि वस्तु नाही अशी खात्री त्यानें करून घेतली होती; आणि तो दुपारीं रा. केशवराव परांजपे या मित्राच्या घरीं

जाअून निजला होता. त्याच वेळीं सदाशिव दांडेकराला 'त्याच्याच' घरीं जाअून, तो तेथें नसतां, त्याच्या विछान्याखालीं ब्राअुनिंग पिस्तुल व कोना-
ज्यांत अॅसिडें ठेवण्याची दुर्बुद्धि कां व्हावी? यांत, याला नियोजनाचा
अभाव अंशतः जरी जबाबदार धरला तरी, कांहीं अंशीं तरी याला गणूच्या
दुदैवाशिवाय काय अुत्तर आहे? हा मुद्देमाल कदाचित् घरीं झडतीत न
सांपडतां तर गणू अितका भेदरलाहि नसता. निदान त्या बेकायदा वस्तूचें
स्पष्टीकरण करण्याचें तरी टळलें असतें; व तो कांहीं तरी धीर धरूं शकला
असता. पण भयंकर मुद्देमाल अचानक घरांत सापडल्यावर त्याची बोबडी
वळली तर त्यांत नवल नाहीं. दुदैवाचा प्रभाव, कांहीं अंशीं तरी, यांत स्पष्ट
दिसतो, हें म्हणणें भाग आहे.

आमच्या गोपाळराव पाटणकरांच्याहि बांबतीत दुदैवाचा पुष्कळांशीं
पांसा पडला होता असें म्हणणें भाग पडतें. अंगावर पिक्रिकचे डाग अस-
तांच ते कां पकडले जावें, याला कारण त्यांच्या दुदैवाशिवाय सांगतां येत
नाहीं. बरें, त्यांना मीं अगाअू कळवलेली युक्ति - कोणी तरी मेलेला मित्र
मध्ये घालून सांखळी तोडण्याची युक्ति - त्यांना त्यावेळीं आठवली नाहीं,
हेंहि त्यांच्या दुर्भाग्याचेंच चिन्ह नव्हे तर काय? त्यांतहि त्याच वेळीं दैव
कसें अुलटसुलट खेळ खेळत होते याचें प्रत्यंतर आमचे गणपतराव काळे
यांच्या अुदाहरणांत आहे. ते हातांत बाँबचें सामान असतां, सद्बुद्धि होअून,
त्याच केशवजी नायकांच्या चाळीच्या दुसऱ्या जिऱ्यानें अुतरत असतां,
पहिल्या जिऱ्यानें पाटणकरांस पकडण्यास पोलीस वर आले! केवढी दैवाची
अेकावर खैर तर दुसऱ्यावर भयंकर फैर! अेकाच क्षणीं, अेकाच स्थानीं,
अेक सहज दैवाच्या लीलेनें तरतो तर दुसरा त्याच्या खाअींत पडतो!
याला दैवाशिवाय काय अुत्तर देणार? तसेंच ८ वर्षे शिक्षा भोगून सुटण्याच्या
आधीं १० महिनेच ते येरवज्यास अिन्फ्ल्यूअॅझानें वारले, आणि मला त्यांचें
प्रेतच अंकारेश्वरावर न्यावें लागलें! याला तरी दुदैव नाहीं तर काय
म्हणावयाचें?

अुलट सर्वांत दैवाची मेहेरनजर झाली असेल तर आमच्या वसवीच्या
बाँब-कारखान्यांतील रामभाअू भाटे व त्यांचे सर्व साथीदार यांच्यावर. ते
कसे आमच्या व सदावर्त्यांच्या कारवाअीनें निसटले तें मागें आलेंच आहे.

ते जर आमच्यांत सांपडले असते तर जन्मठेपीची शिक्षा त्यांना निश्चितच मिळती. ती तर टळलीच; पण उलट त्यांच्या सुदैवाने त्यांना जन्मभर सरकारी नोकरी व आज पेन्शनहि लाभलें ! ज्या सरकारावर तिलांजलि घेऊन ते अुठले होते, ज्या सरकारचा बारावा ते घालणार होते, त्याच सरकारनें त्यांचें सरकारी नोकर म्हणून बारास केलें ! हा विलक्षण दैवयोगच नव्हे काय ?

तात्या सावरकरांच्या बाबतीतहि दुदैवाने त्यांना फ्रान्सहून अिगलंडला येण्याची अशीच दुर्बुद्धि दिली. नंतर मार्सेलिसला दैवाचा असाच अुलटा डाव पडला. अगोदर ठरल्याप्रमाणें त्यांना सोडवण्यास आलेले त्यांचे स्नेही जरा अुशिरा येऊन पांचले ! भर समुद्रांत भेवळ्या साहसानें अुडी टाकून, पोलिसांचा डोळा चुकवून, मैलभर पोहून, तीराला पांचलेले सावरकर, थोड्या मिनिटांच्या अवधीसाठीं, २ जन्मठेपींच्या शिक्षेस पात्र व्हावें- हा केवढा भयंकर दुदैवाचा कहर म्हटला पाहिजे ! कोठे तीं कांहीं मिनिटें, आणि कोठें हा १४ वर्षे हालअपेष्टांचा अखंड भडिमार ! बाबांच्या दुदैवाला तर सीमाच नव्हती. दैवाचा आणि त्यांचा जन्मभर अुभा दावाच होता. त्यांच्या चरित्रांतलें त्यांचें वर्णन कोणाहि सहृदय माण-साला पाझर फोडील. अंदमानांतल्या खोलीच्या बंद लोखंडी दाराला हात, कडी घालून त्यांना अुभें लटकवलें आहे, अंगांत ताप फणफणत आहे, आणि आमांशामुळें अुभ्या अुभ्याच खालीं रेच होत आहेत, हा त्यांचा देखावा मनश्चक्षुपुढें अुभा राहिला की जिवंत नरकवास काय असतो, याचें चित्र कल्प-नेत येअूं शकतें. काय हा अघोर छळ ! केवढे भीषण दुदैव ! तसेंच त्यांचे धाकटे बंधु डॉ. नारायणराव सावरकरहि लहानपणीं दुदैवानें थबथबून निघाले होते. भगूरला या लहान मुलाला प्लेग झालेला; गांवाबाहेर देवळांत हे सर्व बंधु वनवासांत राहिलेले; हा मुलगा बेशुद्ध होऊन झाडाखालीं टाकलेला आणि त्याला मुंगळे लागलेले ! हें भीषण दृश्य मनासमोर आलें कीं, पोटांत अद्यपहि कालवाकालव होते.

दुदैवाच्या खेळाच्या आणखी माझ्याविषयीच्या कांही गमती सांगून हा आमचा दैवाचा फासा पुरा करूं. मी ज्या दिवशीं मुंबअीस पकडलों गेलों. त्याच दिवशीं नाशकास आमच्या दाराशी अेक कुत्रें, आपण होऊन चालत येऊन, अचानक मेलें अशी गोष्ट आमची मंडळी सांगतात ! त्यांच्या

व आर्चीच्या मनांत चरं झालें, आणि दुसऱ्याच दिवशीं माझ्या अटकेची बातमी त्यांना कळली. अितरांच्या बरोबर दैव मलाहि फरफरा ओढीत होतेंच. पण मीं त्याची फारशी क्षिति बाळगली नाही. परंतु आमच्या विरुद्ध सर्व पापें करून आम्हांला कोणाला फांशी, जन्मठेप, व अितर शिक्षा देण्यास मदत करून, गणू वैद्य, मेल्यावर, त्याचें प्रेत न्यावयास कोणी नव्हतें म्हणून, तो माझ्या खांद्यावर गेला त्याचें मला अद्यापहि राहून राहून आश्चर्य वाटतें. अगदीं त्याच कोटींतली गोष्ट म्हणजे आम्हांला कठोर अघोर शिक्षा फर्माविणाऱ्या न्यायमूर्ति चंदावरकरांच्याबद्दलची. त्यांच्याबद्दल आम्हांला कोणताहि आदर असण्याचें कारण नव्हतें. अुलट पूर्ण सळसळणारा तिरस्कारच होता. पण दुर्दैवाची गोष्ट अशी की, माझे नाशकास वसंत-व्याख्यानमालेत ज्या दिवशीं व्याख्यान होतें त्याच दिवशीं ते वारले; आणि आमचे अध्यक्ष, भाअूसोहेब पाटणकर वकील, यांनीं मला अगदी आयत्या वेळी गळच घातली, नव्हे अेकदम जाहीरहि केलें की, ठरलेल्या विषयावर भट न बोलतां आज 'चंदावरकरांच्या चारित्र्यावरच' बोलतील ! मी अगदी अचानक त्यांच्या तावडींत सांपडलों. न बोलावें तरी पंचाशीत, बोलावें तरी पंचाशीत. बोलावें तर मनांत धुमसत असलेला अनादर व्यक्त व्हावयाची भीति, आणि न बोलावें तर सौजन्याची हानि. अशा आड-विहिरींत मी सांपडलों. पण शेवटीं सौजन्याचीच सरशी झाली. आणि आम्हांस भयंकर शिक्षा ठोठावणाऱ्या चंदावरकरांबद्दल मला सभ्यपणानें बोलणें भाग पडलें ! मेल्यावर गणू खांद्यावर गेला. चंदावरकर गळीं अुतरले ! दैवाची लीला काय वर्णावी !

असो. सांगण्याचा मुद्दा अेवढाच की, आमच्यांतल्या कांहीं जणांच्या चुकांच्या बरोबर दैवाचीं प्रतिकूलताहि आम्हांला भयंकर नडली. भगवद्गीतेत "दैवं चैवात्र पंचमम्" म्हणून कर्मसिद्धीचा दैव हा पांचवा घटक मानला आहे. म्हणजे निदान १ तरी यशापयशाचा भाग त्याच्या आर्धान आहे, असें म्हणावेंच लागतें. 'विधिरेह बलीयान्तु नरः' हा अनुभव पूर्वोपारचा आहे.

अभिनव भारताची अखेर

धिप्राच्या अभियोगानें विलायतेंतील अभिनव भारताचें अधिष्ठान जसें अुठवावें लागलें तसेंच आमच्यावरील बंडाच्याव अितर खटल्यांनीं महाराष्ट्रांतलेंहि अभिनव भारताचें अस्तित्व संपलें. आमच्यांतले बरेच कर्ते सभासद

तुरुंगांतल्या अंधारकोठडींत खितपत पडले. जे सुदैवानें अुरले होते त्यांनाहि सरकारच्या टेहळणीमुळें आपापले कार्यक्रम आवरते घ्यावे लागले. आणि अभिनव भारताचा असा शोकान्त शेवट झाला. त्यांतून कांहीं हालचाल करणारे जे होते त्यांनीं १९१३-१४मध्ये हातपाय हालविण्यास सुरुवात केली तों पहिलें महायुद्ध आलें; आणि १९१४ ते १९१८ पर्यंत सरकारच्या राजकीय चळवळीविरुद्ध असलेल्या धोरणाला तीक्ष्ण धारच चढली. आमच्यापैकीं जे सुटून आले त्यांच्यावर कित्येक वर्षे रोज २४ तास गुप्त पोलिसांची सक्त नजर होती. मी १९१५ मध्ये सुटल्यावर मजवरहि २४ तास खडा पहारा कांहीं महिने होता. अशा स्थितींत आम्ही पुनः गुप्त चळवळीचें राजकारण करूं लागणें देशहिताच्या दृष्टीनें अनिष्ट, होतें. पुढच्या पिढीनेंच तें अंगावर घेणें युक्त होतें. तसे कांहीं लोक आम्हांस भेटत. पण १९२० पासून महात्मा गांधींनीं नवीनच प्रयोग सुरू केले; आणि त्या नवीन प्रयोगांकडे नव्या पिढीनें मोठ्या कुतूहलानें धांव घेतली. पण क्रांतिकारकांच्या चळवळी बायां गेल्या नाहीत. त्यामुळें १९०५ पासून अिग्रज सरकार खडबडून जागें झालें. या चळवळीचा पहिला परिणाम म्हणजे १९०८-१९०९ च्या मोर्ले-मिटो सुधारणा या होत. त्यानंतर या चळवळीच्या सातत्यानें मॉंटफर्ड सुधारणांचें १९१७ मध्ये आश्वासन मिळून १९१९ मध्ये त्या पदरांत पडल्या. महात्माजींच्या नवीन निःशस्त्र चळवळींचा परिणाम १९३५ च्या घटना कायद्यांत झाला. आणि शेवटीं १९४२ ची चलेजावची निकराची चळवळ, नताजी सुभाषचंद्रांची प्रतिस्वराज्याची सैन्याधिष्ठित तयारी, आणि विलायतेंत त्यामुळें झालेली मजूर सरकारची मनःक्रांति, यामुळेंच आज हिंदुस्थान स्वतंत्र झाला आहे. १८५७ च्या स्वातंत्र्ययुद्धापासून तों तहत १९४७ पर्यंत देशांतल्या क्रांतिवीरांनीं जीं बंडे केलीं तीं, तात्पुरतीं जरी दडपशाहीनें शमलीं, तरी त्यांच्यामुळें अुत्पन्न झालेला मनःक्षोभ धुमसतच राहिला. हिंदुस्थानच्या खवळलेल्या क्रांतिसागरांत ब्रिटिश साम्राज्याचें तारूं बुडणार हें ठरलेलेंच होतें. 'केव्हां' अेवढाच काय तो कालवाचक प्रश्न होता. या खवळलेल्या दर्यांत अभिनव भारतानें आपल्या प्रचंड लाटेचा अेकतरी प्रचंड धक्का या साम्राज्याच्या नौकेला दिला होता, अेवढें तरी अितिहास नमूद करील असें वाटतें. आणि अेवढ्यांतच आमचें समधान आहे. गीतेंतल्या कर्मफलत्यागाच्या

शिकवणीप्रमाणें आम्ही, आमचें सर्वस्व पणाला लावून, ब्रिटिश साम्राज्याच्या विरुद्ध, अितर प्रांतीय क्रांतिकारकांसह, गनिमीकाव्याचे छुप्पे हल्ले करण्यास सज्ज होतो. कांहीं हल्ले साधले, कांहीं फसले. जयापजय हे दीर्घकालीन युद्धांत यावयाचेच. किंबहुना क्रांतियुद्धांत जय हा अखेरीसच मिळतो. स्यापूर्वी सर्व पराजयच सोसावे लागतात. जयापजयाच्या हेलकाव्यांत आमच्यापैकीं जे धारातीर्थी पडले त्यांचीं दृश्य स्मारकें होणार नाहीत. त्यांचीं नांवेहि विसरलीं जातील. ९० वर्षांच्या या प्रदीर्घ युद्धांत ३ पिढ्या तरी कर्मीत कमी गारद झाल्या. कोणकोणाची स्मृति अितिहास ठेवणार ? त्यांतहि गुप्त संस्थांनी माजविलेल्या या लढाया. त्यांत मुद्दामच गुप्तता ठेवावी लागते. नांवे कळूं नयेत, बेत कळूं नयेत, म्हणून चिठीचपाटी ठेवणेंहि वर्ज. मग या गुप्त वीरांना प्रसिद्धि, अितिहासांत स्थान, कसें मिळणार ? तशी त्यांची, निदान पुष्कळांची, अपेक्षाहि नव्हती. गुप्ततेमुळें आम्ही कोण हें जसें आम्ही प्रसिद्ध करीत नव्हतो, अेकमेक आमचे आम्हांलाहि माहीत नव्हते, त्याप्रमाणें आमचीं क्रांतिकृत्ये जनतेस कळूं नयेत म्हणून अिग्रज सरकारहि दक्ष होते. लॉ-रिपोर्ट्स्मध्ये आमच्यावरील खटल्यांचे निवाडेहि हायकोर्टानें प्रसिद्ध होअूं दिले नाहीत ! अशा प्रसिद्धिविन्मुख वीरांचीं, अज्ञात योद्ध्यांचीं, स्मारकें कशीं होणार ? आणि कोण व किती करणार ? भारताचें आजचें स्वातंत्र्य आणि त्याचा डौलानें फडकत असलेला तिरंगी विजयध्वज हेच आमच्या अल्पस्वल्प प्रयत्नांचें चिरकालीन स्मारक आहे. त्यांत आम्ही सर्व समाविष्ट आहोंत. क्रांतिकारकांच्या प्राणांच्या, आणि स्वातंत्र्यप्रेमाच्या, आडव्या अुभ्या असंख्य तंतूंनीं विणलेला आजचा भारताचा हा विजयध्वज आहे. त्या तंतूंना नांवे नाहीत. त्या विजयध्वजाला फक्त ' भारतीय स्वातंत्र्य ' हें भव्य दिव्य नांव आहे. त्यांतच आमच्यापैकीं जिवंत वा मृत आत्म्यांना समाधान आहे, आनंद आहे, कृतार्थतेची मनःशांति आहे. जय हिंद ! जय भारत ! ! जय स्वातंत्र्यलक्ष्मी ! ! !

परिशिष्ट पहिलें

तुरुंगांत आणि मुक्ततेनंतरचा छळ

२१ डिसेंबर १९०९ ला ज्याक्सनचा वध झाला आणि त्या वधाच्या निमित्तानें आम्हांला प्रथम पकडलें. पण आमच्यावर खुनाचा आरोप सिद्ध होणें शक्य नव्हतें. म्हणून आमच्यावर अिग्रज सरकारविरुद्ध सशस्त्र क्रांति करण्याचा बंडखोरीचा आरोप ठेवला. आणि त्याचा निवाडा २४ डिसेंबर १९१० ला, म्हणजे पुऱ्या १ वर्षानंतर, झाला ! या १ वर्षांच्या कच्च्या कैदेचा आम्हांला शिक्षा देतांना कोर्टानें फारसा विचारहि केला नाहीं ! कारण त्याचा त्यांच्या निवाड्यांत क्वचितच अुल्लेख आहे ! म्हणजे शिक्षेंत हें १ वर्ष अधिकच गेलें. मात्र खटल्याच्या वाफेच्या रुळाखालीं अिग्रज सरकारनें, राज्याचा मार्ग निर्वेध करण्यासाठीं, आमच्यासारखे जे अुंच अडथळे होते ते साफ करून त्यांचा मार्ग निष्कटक करून टाकला. कच्च्या कैदेंत याप्रमाणें १ वर्षभर आम्ही होतो. आगामी तुरुंगवासाची ती पूर्वतयारीच होती. सर्वच अेकध्येयानें प्रेरित झालेले होते. या संकटाचा वज्राघात केव्हां तरी आपल्यावर कोसळणार याची सर्वांनाच कल्पना होती, आणि सर्व त्याला तयारहि

होते. त्यामुळे, आणि खटल्याच्या दीर्घसूत्रीपणामुळे, ही कच्ची कैद अितकी आंगवळणीं पडली होती की, हंसण्या-खेळण्यांत, गप्पाटप्पांत, आमचे दिवस सहज निघून जात.

आमच्यापैकीं कांहीं जणांनी कायद्याचा अभ्यास केला असल्यामुळे, आणि आमच्याविरुद्ध गोळा केलेल्या पुराव्याच्या तारतम्यामुळे, आमच्या-पैकीं कोणकोणाला किती शिक्षा होणार, याचाहि अंदाज आम्ही बांधून ठेवला होता. मला ५ वर्षे शिक्षा होणार, हें मी माझ्या मातुःश्रीला व पत्नीला ५।६ महिन्यांपूर्वीच सांगून टाकलें होतें. त्याप्रमाणें माझा अंदाज अगदीं तंतोतंत बरोबर ठरला. आणि या निश्चिततेमुळे मी शिक्षेच्या आदल्या रात्रींसुद्धां अितका निश्चित होतो की, मला अगदीं गाढ झोंप लागली होती.

खास कोर्टांत शिक्षांचें 'पुण्याहवाचन' झाल्यावर आम्ही भर कोर्टांत "स्वातंत्र्यलक्ष्मी की जय" म्हणून जयजयकार करून आमच्या दुर्दम्यतेची साक्ष तेथेंच अिग्रज सरकारास पटवली. हायकोर्टांतले सर्व न्यायाधीश, वकील, बॅरिस्टर, अितर पोलीस अधिकारी आमच्याकडे आश्चर्यचकित मुद्रेनें पाहूं लागले. पोलिस, विशेषतः अिग्रज अधिकारी, चवताळले, पण करणार काय ! झालें यापेक्षां ते आमचें अधिक काय वांकडें करणार होते ! म्हणून ते पुष्कळ जरी गुरगुरले तरी आम्ही थोडेच त्यांना भिणार होतो ! आम्ही प्रसन्न-मुखानें अेकमेकांचा निरोप घेतला आणि तुरुंगांत प्रविष्ट झालों.

माझा अपमृत्यूचा छळ

पक्ष्या कैदेचें वर्णन करण्यापूर्वी कच्च्या कैदेंत माझ्या स्वतःबद्दल घडलेल्या कांहीं अुर्वरित गोष्टी, विश्वासराव सावरकरांच्या आग्रहामुळे, येथेंच सांगणें अिष्ट आहे. आमच्या चौकशीच्या वेळीं पोलिसांनीं आमच्यापैकीं पुष्कळांना भयंकर छळलें म्हणून मागें सांगितलेंच आहे. दुसऱ्या दीर्घ छळासाठींच जणुं काय, पण या पोलिस-छळांतून मी मात्र अजिबात निसटलों. त्याचें पहिलें कारण म्हणजे सदावर्त्यांची अनुकूलता आणि दुसरें म्हणजे मला तेथलें घाणेरडें कच्चे अन्न न मानवल्यामुळे झालेला आमांशाचा भयंकर विकार ! त्यामुळे मी अितका आसन्नमरण झालों की, मला सरकारी रुग्णालयांत (हॉस्पिटलमध्ये) पाठवणें कठोर पोलिसांससुद्धां भागच पडलें. हा कदाचित् खरोखर येथेंच मरेल अशी त्यांना भीति वाट

लागली होती. म्हणून माझी ब्याद त्यांनीं रुग्णालयांत टाकली. आणि पोलिसांअैवजीं यमराज्याच्या वाटेवर मी लागलों. तेथें मात्र माझ्या सुदैवानें माझा वर्गबंधु डॉ. रामराव शिंदे, (पण पोलिसांस माहीत नसलेला,) दुय्यम डॉक्टर असल्यानें मी वांचलों. नाही तर माझा अपमृत्यूच मला दिसत होता. त्याचा छळ मात्र मला सोसावा लागला. असो. औषधोपचार चालूं असतांच माझ्या भयंकर आजाराची माहिती त्याच्यामार्फतच बाहेर बऱ्याच लोकांस कळली. आणि म्हणून धाडस करून आमचे अभिनव भारताचे तेव्हांचे सदस्य रा. दादासाहेब गद्रे, वकील, हे मला भेटावयाला रुग्णालयांत आले. अितर कोणीहि आले नाहीत, किंवा त्यांना पोलिसांनीं परवानगीहि दिली नसेल. दादासाहेबांचे बंधु काकासाहेब गद्रे आणि मी अगदीं बरोबरीचे. अिग्रजी शाळेंतहि वर्गबंधु. शाळेंतल्या व कॉलेजमधल्या माझ्या पहिल्या व दुसऱ्या नंबरांमुळें दादांचें. माझ्यावर काकांप्रमाणेंच प्रेम असे. आणि मी आसन्नमरण झालों असें कळतांच ते भेटावयास आले. मी तेव्हां सुधारूं लागलों होतो. रामरावांनीं मला तेथें रुग्णालयांत बरेच दिवस, माझ्या म्हणण्यास्तव, ठेवून घेतलें. आणि म्हणूनच मी पोलिसांच्या छळांतून सहिसलामत वांचलों. रामराव नसता तर कदाचित् यमसदनासहि तेव्हांच पोचलों असतो. पोलिसांच्या छळाअैवजीं दारुण रोगाचा छळ सोसला हाच काय तो माझ्या बाबतींत बदल झाला होता. त्या महिन्या दीड महिन्याच्या आजारांत किलेक दिवस, अंगाची व वस्त्रांची स्वच्छता नसल्यामुळें, सगळ्या कपड्यांत व अंगावर अुवा झाल्या होत्या. म्हणून दादासाहेब गद्रे यांच्यामार्फत घरांतून कपडे मागवले, व त्या छळांतून सुटलों. रुग्णालयांतून परत आलों तेव्हां पोलिसांच्या अटकेंतून (कस्टडी) म्याजिस्ट्रेटच्या अटकेंत (कस्टडींत) सर्वच गेले होते, आणि छळाचा काळहि संपला होता. कारण पोलिसांनीं पुराव्याची सर्व सांखळी जुळवून टाकली होती.

चतुर्भुजला फोडण्याचा प्रयत्न

मी प्रांट मेडिकल कॉलेजमध्ये तिसऱ्या अेम्. बी. बी. अेस्.च्या वर्गांत असतांना मला “औषधिविज्ञान” (मटीरियामेडिका) शिकवणारा जो अध्यापक होता (कॅप्टन बेटस्, आय. अेम्. अेस्.) तोच त्यावेळीं नाशिकला सिव्हिल सर्जन म्हणून बदलून आला होता. त्या बेव्यानें

मला ओळखलें असलेंच पाहिजे. पण त्याने तसें कधीच दाखवलें नाही. त्याच्या हाताखाली डॉ. रामराव शिंदे होते. नाशिक हायस्कूलमध्ये मी शिकत असतां रामराव माझा वर्गबंधु होता. बेट्सनें, व विशेषतः रामरावनें, मला योग्य ते औषधोपचार केले. माझ्या शेजारच्या खोलींतच सावरकर, पाटणकर, व माझ्याविरुद्ध अुभा केलेला राजसाक्षी चतुर्भुज हाहि आजारी म्हणून ठेवला होता. रामरावाकडून मला ही हकीकत कळली. त्यामुळें चतुर्भुजला जर फितवतां आलें तर पाहावें, म्हणून मीं रामरावामार्फत २-३ वेळां यत्न केले. पण तो पक्का बिलंदर होता. त्यानें माझ्या व रामरावाच्या प्रयत्नांना दाद दिली नाही. सुदैव अेवढेंच कीं, त्यानें चुगली करून रामरावाला खड्ड्यांत टाकलें नाही. रामरावहि हा धोका जाणूनच होता. पण त्यानें माझ्यासाठीं तेवढें धाडस केलें, ह्याबद्दल आतां त्याचें प्रसिद्धपणे आभार मानावयास हरकत नाही.

तुरुंगांतल्या छळाची सुरुवात

आमची पक्षी कैद भायखळ्याच्या तुरुंगांत सुरू झाली. घरच्या कपड्यांअैवजी तुरुंगाचा पोशाख व तेथलीं टिनची दोन भांडी अेवढाच काय तो आमच्यांत फरक झाला. तेव्हां आतांप्रमाणें, राजबंद्यांचें किंवा प्रतिष्ठित कैद्यांचे अ व ब वर्ग नसल्यानें, आम्ही सर्व अितर कैद्यांप्रमाणें 'सब घोडे बारा टक्के' या क वर्गांतच होतो. पण त्यांच्यापेक्षां कांहीं बाबतींत आमची अधिकच कुचंबणा होती. आम्ही अितर कैद्यांत राजद्रोह पसरवूं या भीतीनें त्यांनीं आम्हांस त्यांच्यापासून स्वतंत्र ठेवले होते. आणि खुनशी सरकारचे हुकूम असे होते कीं, शक्य तर आम्हांस अेकेकटेच ठेवावें. अेकपक्षीं तें बरेंच होतें. कारण त्या घाणेरज्या व हलकट लोकांत राहणें संकटच झालें असतें. पण त्यामुळें आमच्यापैकीं पुष्कळांस, या बिनकायदेशीर अेकांतवासामुळें, फारच त्रास झाला. त्याचें वर्णन पुढें येतीलच; परंतु सरकारजवळ तुरुंगांत आम्हांस सतत अेकेकटे ठेवण्यास पुरेशा खोल्याच नव्हत्या. त्यामुळें आम्हांस कांहीं वेळां तरी अेकत्र ठेवणें त्यांना भाग होतें.

भायखळ्याहून कांहीं दिवसांनीं निरनिराळ्या तुरुंगांत आमची रवानगी होअूं लागली. पाटणकर व मी मात्र मार्च १९११ पर्यंत तेथेंच होतो. सावरकरांवर नंतर जो अेकतर्फी "राजाविरुद्ध लढातील

भुत्तेजन” दिल्याचा आरोप ठेवून नवा खटला चालू केला होता त्यांत पाटणकरांना, व मला, शक्य तर आरोपी म्हणून गोवावे, असा विचार घाटत होता. पण हायकोर्टानें तें मानलें नाहीं, म्हणून त्यांतून आम्ही निसटलों. पुढें सावरकरांविरुद्ध आम्हीं साक्ष द्यावी म्हणून आम्हांस शिक्षेतून मुक्त करण्याची लालूच दाखवण्यांत आली. पण त्याला आम्हीं ठोस नकार दिला. अितकेंच नव्हे तर गायडरची त्याबद्दल निर्भत्सनाहि केली. परंतु, आमच्या विरोधाला न जुमानतां, जर साक्षीच्या पिंजऱ्यांत आम्हांस भुमें केलेंच तर शपथ नाकारावयाची, आणि त्यासाठीं ६ महिन्यांची शिक्षा अधिक ओढवून घेवून या संकटांतून मुक्त व्हावयाचें, असेंहि आम्हीं ठरवलें. अरविंद घोषांविरुद्ध बाबू बिपिनचंद्र पाल यांनीं साक्ष देण्याचें नाकारण्याअैवर्जा हीच युक्ति स्वीकारली होती. पाटणकरांनीं त्याप्रमाणें, साक्षीच्या पिंजऱ्यांत भुमें केल्यावर, शपथ घेण्याचेंच नाकारलें. हें पाहून त्यांनीं मला साक्षीला बोलावलेंच नाहीं. सावरकरांना या आरोपावरून पुन्हा दुसरी जन्मठेपेची शिक्षा दिली; आणि १९६० सालीं, पुऱ्या ५० वर्षांनीं, त्यांच्या मुक्ततेचा काल न्यायप्रिय अिंग्रज सरकारनें ठरवला !

गायडरची तोंडावर निर्भत्सना केल्यामुलें कीं काय, मला मार्चमध्ये अेकदम सिंध-हैदराबादच्या तुरुंगांत पाठवण्यांत आलें. माझ्या अगोदर तेथें आमच्यापैकी ५-६ जण जावून पोहोचलेच होते.

३ आठवड्यांत २१ पौंड वजन घटलें

तुरुंगांतल्या क वर्गाच्या कैद्यांच्या हालअपेष्टांचें विस्तृत वर्णन करण्यांत स्वारस्य तें काय असणार ? सावरकरांनीं “माझी जन्मठेप” या ग्रंथांत, व बाबांच्या चरित्रांत, त्यांचें वर्णन आलेलेंच आहे. तुरुंगच तो, सर्व तऱ्हेचीं नियंत्रणें तेथें असणार आणि तशीं होतीच. त्यापैकी काहीं थोडींच येथें सांगतां. म्हणजे हल्लींच्या अ व ब वर्गांत राहून आलेल्या खुशालचंद्र राजबंदींना, आणि नवीन पिढीला, आमच्या छळाची कांहींशी कल्पना येतील.

कैदी तुरुंगांत प्रविष्ट झाला म्हणजे त्याच्या शरीरप्रकृतीची डॉक्टरांकडून तपासणी करण्यांत येते. आणि त्याची प्रकृति व वयाप्रमाणें त्याला कठीण, मध्यम, व हलक्या श्रमांचीं कामें द्यावीं, अशी त्याला नोंद करावी लागते. तुरुंगांत आमची तपासणीहि भायखळ्याच्या तुरुंगांतल्या डॉक्टरनें

केली नाही. तो वास्तविक माझ्याबरोबरच मेडिकल कॉलेजमध्ये शिकणारा मिलिटरी शिष्य (M. M. P. मिलिटरी मेडिकल प्यूपिल म्हणून तेव्हां अेक वर्ग असे) होता. पण अँग्लो इंडियन असल्याने त्याला साहेबापेक्षां ठाठा अधिक. त्याने कोणालाहि न तपासतांच सगळ्यांना कठीण (Hard) श्रमार्ची कामे द्यावीत, असे आमच्या तिकिटांवर लिहूनहि टाकले! आम्हांला तरी तेव्हां काय माहीत की, असली तपासणी असते, आणि तिच्यावर श्रमविभाग असतो? त्यामुळे हैदराबादला गेल्यावर मला कठीणतम श्रमाचे काम - चक्की पिसणे - खुभे राहून हाताने दळणे - हे देण्यांत आले. त्यांतहि येरवडा, साबरमती, वगैरे तुरुंगांत ३०-३५ पौडच धान्य अगदी धडधाकट कैद्याला दळावयास देत. हैदराबाद तुरुंगांत पंजाबी मुसलमान व पठाण कैदी येत असल्याने, तेथे ३५ च्या अैवर्जी ४५ पौड धान्याचा ठेका ठरला होता. आणि ते पहाडी लोक ४५ च काय पण, विडी तंबाकू दिल्यास, ९० पौडहि धान्य सहज दळीत! आम्हांला मात्र ते अतिशय त्रासदायक होते. माझ्या सुदैवाने त्यावेळीं हैदराबादला मला (कै.) वामन मल्हार जोशी, (कै.) पुरुषोत्तमपंत दांडेकर, श्रीधर वासुदेव शिधये यांच्याच कोठडींत ठेवले होते. त्यांची दळण्याच्या कामाची पाळी होअून गेली होती, म्हणून बरे झाले. ते बिचारे, मी थकलो म्हणजे, मला दळण्यास मदत करीत. पण माझे हृदयच अशक्त असल्याने त्यांच्या मदतीनेहि माझा ठेका कधीच पुरा होत नसे. आणि मी तरी काय करणार! मला हृदयाच्या धडधडीचा (Tachycardia) तेव्हां विकार होता. त्यामुळे मला निम्मेहि काम करवत नव्हते. या तिघांनी आपापली कामे संभाळून मला मदत केली तरी २५-३० पौडापेक्षां माझी मजल जात नव्हती. सुदैवाने त्यावेळीं तुरुंगांतला मुख्य जमादार पास्कल म्हणून एक कोंकणांतला ख्रिस्ती मराठा होता. तो मराठी बोलत असे. आम्ही महाराष्ट्रीय म्हणून त्याला आमच्याबद्दल आदर होता. त्यामुळे तो माझे काम कमी झाले तर कागाळी करीत नसे. पहिले कांहीं दिवस हातांनी दळतांना हाताला टारारून फोड आले. त्यामुळे काम पुरे झाले नाही. या सबबीवर ४-५ दिवस मी वेळ मारून नेली. कांहीं दिवस अितर सबबी सांगितल्या. येणेप्रमाणे काम कधीच पुरे झाले नाही. शिवाय दळण्याच्या या भयंकर श्रमाने भूक फार लागे. आणि वेळी ३ भाकरी

खाह्या तरी भूक भागत नसे. म्हणून मग दळलेलें कोरडें पीठच खावें लागे. अशा स्थितींत ३ आठवडे कसेबसे मीं काढले. पण अेवढ्या काळांत या श्रमानें माझें २१ पौंड वजन कमी झालें ! आणि काम होअीच ना, तेव्हां मीं सुपरिटेडंटला ही हकीकत सांगितली. तो म्हणाला, 'तुला कठीण काम द्यावें हें कोणत्या शहाण्यानें लिहिलें ?' तेव्हां मीं त्याला मला कोणी तपासलेंच नाहीं, हें सांगितलें. तो आश्चर्यचकित झाला, आणि त्यानें तत्काळ जेलरला मला दुसरें मध्यम श्रमाचें काम द्या म्हणून हुकूम फर्मावला, व मी त्या कठीण श्रमांतून कायमचा मुक्त झालों.

तुरुंगांत माणुसकीलाहि मज्जाव

ह्या सुपरिटेडंटला (कॅ. फ्रेजर आय्. अेम्. अेस्.) थोडी माणुसकी होती म्हणून मी हूद्रोगांतून तेव्हां बचावलों. पुढें मी त्याच्याजवळ आम्हांला वाचा-वयाला कांहीं पुस्तकें द्या म्हणून विनंती केली. तुरुंगांत आम्हांला योग्य अशीं वाचावयास पुस्तकें कोठून असणार ? तेथले कैदी म्हणजे बहुतेक सगळेच अक्षर-शत्रु. तेव्हां त्यांच्या योग्य असे मोठे ग्रंथ म्हणजे अंकलिपी, अक्षरओळखीचीं पुस्तकें, कांहीं ४-५ यत्तेपर्यंतचीं क्रमिक पुस्तकें, आणि फार फार म्हणजे गोष्टीवेल्हाळ ग्रंथ ! त्यांत तेथली भाषा सिंधी किंवा बुर्दू. आम्हांला हे मोठ-मोठे अंकलिपीचे ग्रंथ काय द्योय ! त्यांतहि भाषेची मोठीच अडचण. कॅ. फ्रेजरला आमच्या तक्रारी पटल्या; आणि, तुरुंगांतल्या नियमांना न जुमानतां, तो आपल्या घरच्या अिंप्रजी कादंबऱ्यांचीं पुस्तकें आम्हांला देअूं लागला. मी पाश्चात्य वैद्यकाचा विद्यार्थी म्हणून मला तो त्याच्याकडे येणारें British Medical Journal हें नियतकालिक देत असे. यामुळें बौद्धिक भूक कांहीं काल थोडीशीं शमली होती. पण सर्व तुरुंगांचे मुख्याधिकारी I. G. P. अेकदां आले. आणि या अुंटावरच्या शहाण्यानें कादंबऱ्यांची सवलत बंद केली ! आणि आमच्या पुस्तकांची मागणी जी धुडकावली ती आम्हीं सुटावयाच्या वर्षी - ४ वर्षांनीं - पुरी केली !

अेकांतवास आणि आत्महत्त्येचा संकल्प

पुढें कांहीं दिवसांनीं आमची पांगापांग झाली. आणि सरकारी हुकु-माप्रमाणें प्रत्येकाला निरनिराळ्या खोल्यांतून ठेवलें. आम्हांला कायदेशीर अेकांतवासाची शिक्षा नव्हती. पण ती अशी आमच्यावर लादली होती. त्यांत

माझ्या बांध्याला जी खोली आली होती ती अेका मोठ्या यार्डमध्ये होती. माझ्या-
वर जो वॉर्डर नेमला होता तो अेक म्हातारा पठाण होता. त्याला फक्त पठाणी
पुष्टु भाषा माहीत होती. शुद्ध व हिंदुस्थानी कांहीं शब्द तेवढे तो तेथेंच शिकला
होता. त्यामुळें त्या मोठ्या भयाण जागेंत सारा दिवस तो आणि मी अशीं दोनच
माणसें. जेवण घेअून येणारा फक्त २ वेळां येअी. भाषाभेदांमुळें अेकमेकांच्या
तोंडाला कुळपच लागलें होतें. फक्त करपल्लवी चाले. ३-४ महिने याप्रमाणें
मी अगदीं निर्जन अेकांतवासांत काढले. तुरुंगाधिकाऱ्यास “मला निदान
माणूस “दिसेल” अशा ठिकाणीं तरी ठेवा, म्हणून विनंत्या केल्या. तो म्हणे
मी सरकारी हुकुमाचा बंदा. तें मला करतां येत नाहीं.” यामुळें अेकांतवास
अगदीं असह्य झाला, आणि मीं आत्महत्या करण्याचें ठरवलें. माझ्या कामा-
साठीं अेक मोठा सुवा रोज माझ्या कामाबरोबर येअी व जाअी. अेक दिवस
मीं तो सुवा आत्महत्येसाठीं लपवून ठेवला. शारीरशास्त्राचें ज्ञान असल्यानें
गळ्यांतल्या (क्यारोटिड) मोठ्या शुद्ध रक्तवाहिनींत नेमका तो खुपसून
आत्महत्या करण्याचा माझा संकल्प होता. पण पुन्हा प्रयत्न करून पाहावा,
म्हणून मीं रात्रीं तो रद्द केला. सुदैवानें नेमकें त्याच वेळां त्या वैद्यकीय
नियतकालिकांत Melancholia “नैराश्यजन्य मानसिक रोग” या
विषयावर लेख आले होते. मीं सुपरिटेण्डंटला सांगितलें कीं, “अगदीं त्या
वर्णनाप्रमाणें माझी मनःस्थिति झाली आहे—आणि तूं जर या अेकांतवासांतून
मला न काढलेंस तर मी अेक वेडा तरी होअीन किंवा आत्महत्या तरी करीन.”
त्याला तें पटलें व त्यांतून माझी मुक्तता झाली ! कारण कैद्याच्या आरोग्या-
साठीं त्याला योग्य दिसेल ती चिकित्सा करण्याचा त्याला अधिकार होता.
माझ्याप्रमाणेंच अगदीं वेडापर्यंत माझे सहकारी मित्र दामोदर महादेव
चंद्रात्रे यांची अशा अेकांतवासामुळें पाळी आली होती. पण आम्ही, तुरुं-
गाचे सर्व नियम झुगारण्याचें धाडस पत्करून, चंद्रात्र्यांना दिवसा सोबत
करीत होतों, आणि म्हणूनच ते त्या संकटांतून निभावले.

कदान्न व विषारी अन्नाचा कहर

तुरुंगांतला कायमचा मोठा छळ म्हणजे तेथलें कदान्न. आम्हांला
कोणालाहि तें खाण्याची जन्मांत संवय नव्हती. त्यामुळें मी तर वजनांत
३५ पौंड कमी झालों होतों. अेखादे वेळेस तर भाकरी अितक्या कडू येत

कीं, आम्हीच काय पण आमच्या सोबतिणी चिमण्याहि त्या खात नसत ! त्यांनीं अन्न खाल्लें नाहीं म्हणजे तें वाडीट असलेंच पाहिजे, हा आमचा अडाखा होता. पण तें खाल्लें नाहीं तर दुसरें थोडेंच मिळणार होतें ! मग अुपासमार होई.

तुरुंगांतल्या अधिकाऱ्यांच्या हलगर्जीपणामुळें अेक दिवस मोठाच हाहाःकार झाला. भाजी ज्या भांड्यांत भरून कैद्यांस पोंचवावयाची त्या मोठ्या भांड्यांत कसलें तरी विषारी तेल होतें. तें भांडें स्वच्छ न करतां त्यांतच भाजी ओतली आणि ती नेहमीप्रमाणें कैद्यांस वाटली. मी १-२ घासच खाल्ले असतील. अितरांनी थोडीफार खाल्ली असेल. कारण ती न खाल्ली तर भाकरी खावयाची कशाशीं ? शिवाय “ कुठला तरी बेचव पाला ‘भाजी’ ” म्हणून खाण्याची संवयच होती. म्हणून प्रत्येक कैद्याच्या पोटांत थोडी फार तरी ती गेलीच. संध्याकाळचें तें जेवण झाल्यावर सर्व कैदी बंद झाले. आणि रात्री त्या विषारी भाजीने आपला प्रभाव दाखवण्यास सुरुवात केली. कॉलऱ्या-प्रमाणें सर्व कैदी रेच आणि वांत्या यांनी अगदीं हैराण झाले. माझी तर फारच तिरपिट झाली. सगळ्या तुरुंगभर हा प्रकार घडला. सुपरिटेंडंट, जेलर, सर्व धावून आले. पण करणार काय ? अतिशय आजारी होते त्यांना औषधपाणी दिलें. सुदैवानें त्या रात्री कोणी दगावले नाहीं. आणि सर्वांत आश्चर्याची गोष्ट म्हणजे या सान्या कल्लोळांत २७ वर्षे तुरुंगांतच काढलेल्या अेका कैद्यानें हें हलाहलहि पचवलें होतें ! त्याला कांहींच झालें नाहीं !

दुःसह शीतोष्णता व त्यामुळें मृत्यु

सिंध प्रदेश म्हणजे भयंकर अुष्ण. त्यांत अेका वर्षीं तर बाह्य हवेंतलें तपमान (टॅपरेचर) १२४ अंशापर्यंत गेलें होतें. सामान्यतः ११८ ते असे. अशा बाह्य अुष्णतेंत आम्ही होरपळून निघत होतो. रात्री १० वाजतांसुद्धां भितींना टेकवत नसे अितक्या त्या तापत. मग मनुष्याची कथाच काय ? अशा अुष्णतेंत झोंप कशी येणार ? कांही रात्री तर जाग्रणच पडे. त्यांतून गार पाणीहि मिळण्याची अशक्यता. त्यामुळें तेथला अुन्हाळा असह्य होई. अेके दिवशीं तर अशा (Sun-heat stroke) भयंकर अुष्णतेने ९ माणसें तुरुंगांत मेलीं ! त्यांना सिंधूच्या वाळूंत काम करावें लागे. वर अुष्णतामान १२४, खालीं वाळूहि भयंकर चटके बसतील अशी तापलेली !

गार पाण्याचा स्पर्शाहि नाही ! अशा अुष्णतेनें ९ कैदी अुन्हाची 'झळ' लागून पटापट तरफडून मेले. पण लक्ष कोण देतो ? आम्ही राजकीय कैदी म्हणून आम्हांस बाहेर नेणेच शक्य नव्हतें. या नियमामुळें आम्ही जिवंत राहिलों. पण दरसाल हौरपळत होतांच.

अुन्हाळ्याप्रमाणें सिंधमधला हिवाळाहि कडक. तेथे वर्षाऋतूत पाअूस नाहीच म्हणाना. वर्षांतून ५-६ अिंच सारा पाअूस. त्यामुळें दरसाल कडक प्रखर अुन्हाळा, आणि तितकाच कठीण हिवाळा. हिवाळ्याला अुबदार कपडे जाडेभरडे देत. पण तेच रूतत. पण तसेच अंग आंखडून, अेका अवयवाची अूब दुसऱ्याला देत, त्या बोचणाऱ्या जाड्या-भरड्या तरटावर अंग टाकून, कोपऱ्याचा आसरा घेअून, रात्र काढणें भाग पडे. त्यांतहि अेखादे वर्षीं भयंकर थंडीची लाट (Cold wave) आली म्हणजे दिवसा अूनहि गार वाटे, मग रात्रीचे हाल कशाला विचारावे ?

तुरुंगांतल्या कांहीं प्रतिष्ठित चोऱ्या

हालांबरोबर कांहीं गमतीहि होत. सिंध प्रांतांतले माजी काँग्रेस कमिटीचे अध्यक्ष डॉ. चोअितराम गिडवानी हे त्या वेळी तुरुंगांत सरकारी नोकरीत दुय्यम डॉक्टर होते. आम्हांला बौद्धिक अुपासमार होत आहे हें त्यांना पाहावेना. म्हणून त्यांनी रवींद्रनाथांचें 'साधना' हें पुस्तक अेक दिवस आम्हांला आणून 'चोरून' दिलें. प्रथमच रवींद्रनाथांच्या ग्रंथाचें दर्शन आम्हांला तेव्हां झालें ! आम्ही तुरुंगाच्या सर्वाधिकाऱ्याला वारंवार विनवीत होतो कीं, सरकारी खर्चानें तरी आम्हांस ग्रंथ द्या, किंवा आमच्या खर्चानें, पण हवीं तर सरकारनें पसंत केलेलीं, पुस्तकें तरी आम्हांस आणूं द्या. पण २-३ वर्षे त्या कर्नल ज्याक्सन नांवाच्या ढनें नुसती टोलब्राटोलवी चालविली. आम्हांला त्याची अुत्तरें येत कीं, " सरकारजवळ बजेटांत पैसा नाही म्हणून पुस्तकें सरकारी खर्चानें देतां येत नाहीत; आणि खासगी खर्चानें देतां येत नाहीत कारण तसा नियम नाही ! " वास्तविक नियम करणारा हाच अधिकारी. पण तसा नियम करण्याची त्याची अिच्छाच नव्हती. कारण आमचे होतील तितके हाल पाहण्यांत त्याला गंमत वाटे ! या अन्यायामुळें डॉ. चोअितराम चिडले आणि त्यांनीं अशा वाममार्गानें आम्हांला पुस्तकें दिलीं !

मुंगी नाहीं पण हत्ती गेला !

पुढें अेकदाचे ३-४ वर्षांनीं हे तुरुंगाचे मुख्याधिकारी प्रसन्न झाले आणि आम्हांला शेक्सपिअर, ज्ञानेश्वरी, आणि काहीं अितर थोडीं अशीं ४१५ पुस्तकें दिलीं. त्यांत मौज ही होती कीं, या शहाण्यानें आम्हांला Motley's Rise of the Dutch Republic हा ग्रंथ दिला ! आम्ही जाणूनबुजून राजद्रोही क्रांतिकारक. हा ग्रंथ म्हणजे डच लोकांनीं राज्यक्रांति करून स्वातंत्र्य कसें लढून मिळवले त्याबद्दलचा. तो मागण्यास आम्हीच धजलों नसतो. पण खुद्द तुरुंगाधिकाऱ्यांकडूनच आमच्याकडे तो आला ! या शहाण्याच्या अकलेतून प्रथम मुंगी जात नव्हती तेथून हा संबंध हत्ती बाहेर आला ! असो. ज्ञानेश्वरी आल्यानें मात्र मनाची तळमळ शांत झाली. मी तुरुंगांत तिचें ५ वेळां पारायण केलें. हीं ५ पुस्तकें मिळावयास सनदशीर पद्धतीनें ४-५ वर्षे लागलीं !

अंग्रजी भाषेचे आम्ही दोन अधिकारी

तुरुंगांतली आणखी मौज म्हणजे तेथल्या ढची. साऱ्या तुरुंगांत अंग्रजी चांगलें जाणणारे व लिहूं शकणारे काय ते आम्ही दोन. अेक मुख्य अधिकारी आणि त्याखालीं अेकदम मीच. आमचे जेलर अंग्रजी ५ वी यत्ता शिकलेले, आणि डेप्युटी जेलर तर तिसरीतच घुटमळलेले. त्यामुळें अंग्रजी लिहिण्यासमजण्याची त्यांना पूर्ण अडचण. सुपरिटेण्डंट हा आय्. अेम्. अेस्. पैकीं कॅ. भाटेना म्हणून पार्शी गृहस्थ होता. जेलरांच्या अकटोविकट ज्ञानामुळें त्याला त्याच्या कचेरीचें काम करणें कठीण पडे. म्हणून त्यानें मला मग ऑफिसमध्येच घेतलें. मला कामाची माहिती झाल्यावर त्याचीं कामें भराभर भुरकूं लागलीं. पण मला ऑफिसमध्ये घेण्याची 'चोरीच' होती. कोणी मोठा अधिकारी आला म्हणजे तो मला माझ्या कोठडींत पाठवी, आणि तो गेला म्हणजे पुन्हा बोलावून घेवी. जेलर, डेप्युटी जेलरना जीं कामें करतां येत नव्हती तीं मी करूं लागल्यानें तुरुंगांतल्या अितर कैद्यांना मी म्हणजे अेक मोठा अधिकारीच वाढूं लागलों. याचा फायदा असा झाला कीं, साऱ्या तुरुंगभर मला हवें तेथें जाण्याची मोकळीक मिळाली आणि तुरुंगाचा कारभार सर्व माहीत झाला.

सरकारचा खुनशीपणा

पहिलें महायुद्ध (१९१४-१९१८) आम्ही तुहंगांत असतांच सुरु झालें. त्यामुळें तुहंगखात्यांतले सर्व आय. अेम्. अेस्. अधिकारी लढाबीवर गेले. तुहंगखात्यांत मग नव्या अधिकाऱ्यांची भरती झाली, आणल डॉक्टर म्हणून कांहीं लोकांना त्या जागा मिळाल्या. यामुळें हैदराबाद तुहंगावर माझा अेक समव्यवसायीच सुपरिंटेंडंट म्हणून आला. वजन कमी झालेल्या कैद्यांना डॉक्टरनें हवें तें औषध व अन्न द्यावें, असा त्याला अधिकार आहे. या माझ्या समव्यवसायिकानें माझें वजन ३५ पौड कमी झालेनें पाहून मला दूध, पोळी वगैरे अन्न देण्याचा हुकूम दिला. त्यामुळें शिक्षेच्या शेवटच्या वर्षांतच बौद्धिक व शारीरिक भुकेचें तुटपुंजें समाधान झालें. तोंपर्यंत आमचे हाल खुनशीपणानें चालूच होते.

आमच्याविरुद्ध अंग्रज सरकारच्या खुनशीपणाचें आणखी अेक गमक म्हणजे १९११ ला जो राज्यारोहणाचा दिल्ली-दरवार झाला त्यावेळीं सर्व अितर कैद्यांच्या शिक्षा कमी झाल्या. पण आमच्या मात्र अेक दिवसानेंहि कमी केल्या नाहीत ! अितर कैद्यांनाहि याबद्दल मोठें आश्चर्य वाटलें. आम्हांलाहि त्याबद्दल फारशी आशा नव्हतीच. त्यामुळें आम्हांला नित्य नियमाप्रमाणें ठराविक दिवसांची सूट मिळून आम्ही आमच्या शिक्षा भोगूनच बाहेर पडलों.

सोडतांनाहि प्लेगांत ढकललें

अंग्रज सरकारच्या अशा दुष्ट व मूर्खपणाचें प्रदर्शन माझ्या सुटकेच्या वेळींहि झालेंच. मी नाशिकचा राहणारा म्हणून तुहंगाच्या नियमाप्रमाणें मला नाशकास आणून सोडावयाचा शिरस्ता खरा. पण त्यावेळीं नाशिकला प्लेगची सांथ होती. माझ्या घरांतच मालकाचीं २ माणसें प्लेगनें मेलीं होती. म्हणून मी मला पुण्यास माझ्या श्वशुरगृहीं नेअून सोडा, किवा मला अगोदर प्लेगप्रतिबंधक लस टोंचून मग नाशकास न्या, असा योग्य व साधा आग्रह धरला. पण सरकारी हुकूम म्हणजे हुकूम. प्लेगप्रतिबंधक लस टोंचून सोडण्याचा नियमांत आधार नाही म्हणून ती टोंचली नाही ! आणल कैदी जेथें राहणारा तेथेंच त्याला पोंचवावयाचा असा नियम म्हणून पुण्यास पाठवतां येत नाही, असा सुपरिंटेंडंटनें हुकूम दिला ! मी त्याला विचारलें कीं,

अ. भा. १३

सुटलेल्या कैद्यांचें आयुष्य अधिक मोलाचें का तुमचा नियम ! तो निरुत्तर झाला पण हुकूम बदल्लें शकला नाहीं ! अंग्रजांच्या नोकरशाहीची अक्कल अशी तेव्हां वाहात होती.

असो. शेवटीं सरकारी नियमाप्रमाणे माझ्याबरोबर अेक जमादार देवून मला नाशकास थेट प्लेगच्या खार्तीत आणून टाकलें ! जमादार बिचारा हिंदु होता. त्याला नाशिकची यात्रा करावयाची होती. म्हणून माझ्या सुटकेच्या वेळीं मुद्दाम त्याने आपलीच योजना मजबरोबर येण्याची करून घेतली होती. मी त्याला प्लेगची लस टोंचून घेण्यास अगोदर बजावलें होतें, व त्याप्रमाणें त्याने ती टोंचून घेतली होती. मी सुटल्यावर त्यानें मला आपल्या घरीं नेअून जेवण दिले व मग आम्ही निघालों. माझ्यामुळें त्याला नाशिक-पंचवटी यात्रा घडणार यामुळे तो आनंदांत व कृतज्ञ होता; आणि आम्ही दोघांनीं अेकमेकांची सोय पाहून प्रवास केला. नाशकास आल्यावर हुकुमाप्रमाणें त्याने पोलीसकडे वर्दी दिली व मी घरीं आलों.

दारिद्र्याची सीमा

सुटकेचे अगोदरचे दिवस म्हणजे अितर कैद्यांना मोठे आशेचे व आनंदाचे. माझे मात्र तसे नव्हते. माझ्या दारिद्र्याला तेव्हां सीमा नव्हती. अक्षरशः निष्कांचन स्थितींत मी होतो. माझे मेहुणे (आतां कै.) अनंतराव लेले हे माझ्या शिक्षेच्या दिवसांत दरमहा १० रु. माझ्या पत्नीस, त्यांच्या बहिणीस, पाठवीत. त्यांतच माझी आजी व पत्नी यांनी दिवस कंठले. अितर स्नेह्यांनीं, विशेषतः (आतां सर्व कै.) वामनशास्त्री दातार, वामन श्रीधर बर्वे, विश्वनाथराव केळकर, गोविंद कवि यांनीं अडीअडचणीत थोडीफार मदत करावी. पण खरा आधार फक्त या १० रुपयांचा. आमचा खटला चाल्लें असतां घरांत जी काय ४।५ शेंची पुंजी होती ही सर्व माझ्या आजीनें व पत्नीनें वकिलांच्या खिशांत, मी नको नको म्हणत असतां, घातली. त्यामुळें घरांत शिल्लक शून्यच होती. अशा भयंकर दारिद्र्यांत मी सुटणार होतो. त्यामुळें ' पुढें काय ' हा प्रश्न सुटकेपूर्वीं मला सारखा भंडावीत होता. अंग्रज सरकार हात धुवून पाठीस लागलेलें. ते रोजगारधंदा थोडाच सुखासमाधानानें करूं देणार ! त्यामुळें मन खिन्नच होतें.

लो. टिळकांचा अेकमेव आधार

पण पुढची माझी स्थिति ओळखून माझ्या कांहीं मित्रांनीं मला आपण होअून जी मदत केली ती बिनमोल होती. मुंबधीस येतांच (आतां कै.) प्रा. दत्तोपंत केतकर यांनीं अेकदम १०० रु.ची नोट माझ्या हातांत ठेवली. त्यामुळे मला बराच धीर आला. पुढे पुढें १० महिने मीं केवळ मित्रांच्या अुसनवारीवर व मदतीवर काढले. माझ्या कयासाप्रमाणे, अिग्रज सरकारच्या हुकुमावरून, मजवर २४ तास सारखा पहारा होता. त्यामुळे कुठें नोकरी पहावयाला जावें तर मालक म्हणे तुमच्या मागचें हें शुक्लकाष्ठ आम्हांला जाचणार. मग आम्ही अुगाच ही ब्याद तुमच्याबरोबर आमच्या कां मागें लावून घ्या ? १९१५ साली लोकांची मनाची तयारीहि आमच्या-सारख्या राजद्रोही लोकांना जवळ करण्याची नव्हती. जो तो आम्हांला टाळी. त्यामुळे हे १० महिने फारच जाचांत काढले. श्वशुरांच्या घरी तरी किती महिने रहावयाचें ? शेवटीं मनाचा अखेरचा हिश्या करून मी लो. टिळकांना भेटावयाचें ठरवेलें. अितर पुढाऱ्यांनीं आम्हांला पाठच दाखवली होती. म्हणून शेवटचा आसरा टिळक हेच होते. १९१५ च्या डिसेंबरांत मी त्यांना भेटलों व सर्व कहाणी त्यांना सांगितली. “ लो. टिळकांच्या आठ-वणी ” या ग्रंथांत मी ती, व त्यानंतर त्या महात्म्यानें मला कसें जवळ केलें, आणि केसरी-मराठ्याचा दुय्यम संपादक म्हणून नोकरींत घेतलें, ती हकीकत आलीच आहे. म्हणून पुनरुक्ति येथें न करतां त्या ग्रंथाकडेच वाचकांचें लक्ष वेधतां. टिळकांच्या आधारावरच पुढचा माझा संसार मीं रेटला. अितकेंच नव्हे तर पुन्हा मेडिकल कॉलेजमध्येहि, त्यांच्याच आश्रयामुळे, मी प्रविष्ट होअून डॉक्टर होअूं शकलों. त्यांचे अुपकार मी जन्मोजन्म विसरणार नाहीं.

सरकारचें टिळकांवरुद्ध कारस्थान मीं मोडलें

केसरींत त्यावेळी माझ्याप्रमाणेंच राजकारणांत पोळलेले असे दोन गृहस्थ टिळकांनी माझ्या अगोदरच घेतले, होते. ते म्हणजे सेनापति बापट आणि कै. वामन मल्हार जोशी. अलिपूर बाँबकेसमध्ये सेनापतींचा संबंध आला होता. म्हणून ते कित्येक वर्षे अज्ञातवासांत होते. पुढें ते बाहेर आल्यावर अिग्रजांनीं त्यांच्यावर खटला भरला नाहीं. कारण त्यांच्यावरुद्ध साक्ष देणाऱ्या राजसाक्षीदाराला, नरेंद्रनाथ गोस्वामी याला, तुरुंगांतच कन्हयालाल

दत्तानें गोळी घालून ठार केलें होतें ! त्यामुळें त्यांच्याविरुद्ध पुरावाच नव्हता. पण वैरी म्हणून सरकार त्यांस समजेच. वामनराव जोशी तर राजद्रोहो ठरून शिक्षा भोगून आले होते. पण राजकीय क्रांतीशीं या दोघांचा संबंध स्पष्ट सिद्ध नव्हता. टिळक हे १८९७ त चाफेकरांनीं केलेल्या न्याडच्या खुनाला अुत्तेजन देणारे, आणि क्रांतिकारक मताचे होते, आणि त्यांच्या केसरींतले लेख वाचून अनंतराव कान्हेऱ्यांनीं नाशकास ज्याक्सनचा वध केला, असें अिंम्रज सरकारास ठरवावयाचें होतें. आमच्या “अभिनव भारता”शीं त्यांचा दाट संबंध होता, असें गणू वैद्याच्या तोंडून आमच्या खटल्यांत वदवण्याचा सरकारनें भगीरथ प्रयत्न केला. पण तोहि मागें सांगितल्याप्रमाणें, पळशीकरांच्या टिळकांबद्दलच्या आदरानें, फसला होता. म्हणून, ती चूक सावरण्याकरितां पुन्हा चिरोल-केसमध्ये, गणूला साक्षीला बोलावून, टिळकांचा ‘अभिनव भारता’शीं, व ज्याक्सन-वधाशीं, संबंध जोडण्याचा सरकारचा डाव होता. गणूला चिरोलचें समन्स लागतांच त्याच्या वडील बंधूंना घेऊन रात्रीं तो मजकडे आला. त्याचा वडील भायू व तो, मी राहात होतो त्याच गर्लींत, पुण्यास राहात होते. आल्यावर त्यानें माझ्या पायावरच डोकें ठेवलें. ज्याक्सन-वधाच्या खटल्यांत त्याला झालेली २५ वर्षे जन्म ठेपेची शिक्षा, आमच्या खटल्यांत तो राजसाक्षी झाल्यामुळें, कमी करून ३ वर्षांची साधी कैद केली होती, व आमच्या कटाच्या खटल्यांत त्याला माफी दिली होती. पुढें तो सुटल्यावर पोलिसांनीं त्याला युरोपियन जिमखान्यांत भर २५ रु. पगाराची नोकरीहि दिली होती. गणूवर हे अुपकार सरकारनें केले असल्यानें तो आपला मिंधा आहे, असें सरकारास वाटत होतें. आणि म्हणून टिळक हे राजकीय कटांना व खुनांना अुत्तेजन देत असत, असें गणूच्या तोंडून वदवून घेण्यासाठीं, चिरोल-केसच्या निमित्तानें, चिरोलतर्फें साक्ष देण्यास गणूस समन्स लागलें होतें.

गणूचा पश्चात्ताप व पापक्षालन

ते घेऊन तो मजकडे आला. मी त्यावेळीं केसरींत दुय्यम संपादक होतो. गणू मला म्हणाला कीं, “आजवर माझ्या हातून झालीं ती पापे झालीं. त्यांच्याबद्दल मला पश्चात्ताप होतोच आहे. पण टिळकांसारख्या महात्म्याविरुद्ध साक्ष देण्यास चिरोलनें जी गळ घातली आहे तिच्यांतून मला वांचवा.

टिळकांच्या विरुद्ध प्राण गेला तरी मी साक्ष देणार नाही. मात्र यांतून सुटावयाचें कसें तें मला सांगा. ” गणूवर विश्वास ठेवणें कठीणच होतें. पण Saints have a past and sinners have a future – साधूंनीं पूर्वा-युष्यांत कांहीं पापें केलेलीं असतात; आणि पापीहि भुत्तरायुष्यांत पुण्यवान् होअूं शकतात – या अिग्रजी म्हणीप्रमाणें गणूच्या पश्चात्तापयुक्त वचनांवर विश्वास ठेवा, अशी त्याच्या वडील भावानें मला ग्वाही दिली. पण त्यावर विश्वास ठेवा म्हणजे मारेकऱ्यावर विश्वास ठेवणेंच होतें. पण टिळकांसाठीं तेंहि धाडस मीं केले.

मी ही गोष्ट दुसरे दिवशीं लोकमान्यांच्या कानावर घातली. त्यांनीं मला सांगितलें कीं, “ गणूनें मला (टिळकांना) अनुकूल साक्ष दिली तर त्याची नोकरी जाईल. पण ती गेली तर मी त्याला दुसरी ३५ रु. पर्यंतची नोकरी देईन. शिवाय मी ‘अभिनव भारता’च्या सदस्यांना सबूर करा, भुता-वाळपणानें भलतेंच करूं नका, ” म्हणून थोपवूनच धरलें होते ही खरी गोष्ट आहे. तीच त्यानें सांगावी म्हणजे झालें. हा निरोप गणूला कळवा, आणि तो कबूल असल्यास, व तुमची त्याबद्दल खात्री झाल्यास, त्याला माझ्याकडे भेटण्यास घेऊन या. ” मीं गणूला हें कळवलें. तो आनंदित होऊन मजबरोबर टिळकांकडे आला. त्यानें त्यांना साष्टांग नमस्कार घातला, आणि कृता-पराधांची क्षमा करा म्हणून म्हटलें. टिळकांनीं त्याला आश्वासन देऊन ठरल्याप्रमाणें वागणारना, म्हणून विचारलें. त्यानें होकार दिला, आणि आनंदानें तो घरीं गेला. ठरल्याप्रमाणें त्याने याहि प्रसंगी सरकारला चीत पाडलें, आणि सरकारचा टिळकांविरुद्ध रचलेला हाहि डाव मी हुकवला.

पण तो हुकला म्हणूनच चिरोलचा वकील कार्सन यानें टिळकांना “ तुम्ही राज्य-क्रांतिकारक म्हणून कोटांनं शिक्षा दिलेल्या भटांना (मला) आपल्या नोकरींत ठेवलें आहेना ? ” हा प्रश्न विचारला (केळकरकृत टिळक-चरित्र, खंड ३, भाग ४ पहा). आणि टिळकांनींहि त्याला बेडरपणानें होय, राजकारणांत शिक्षा झालेले लोक राष्ट्राचे प्रधानहि होतात, असें सणसणीत भुत्तर दिलें ! टिळकांच्या गोटांत माझ्याशिवाय ‘कोटांत सिद्ध झालेला क्रांतिकारक’ कोणीच नव्हता. म्हणून माझे नांव मुद्दाम घेऊन टिळकांचा क्रांतिकारकांशीं संबंध होता, अितकेंच नव्हे तर तो त्यांनीं चिरोल-केसपय-

तहि चालू ठेवला आहे, हें ठरवण्याचा कारसनचा मुद्दा होता. गणूला आम्ही फितवल्यावर तो संबंध सिद्ध करण्यास अेवढा अेकच पुराव्याचा आशातंतु चिरोलला होता. आणि त्याचा त्यानें अुपयोग करून घेतला. या अेकालहानशा मुद्यावरच टिळकांविरुद्ध निकाल दिला असे नव्हे. कारण गोरक्षण, हिंदु-मुसलमानांचे दंगे, वर्गरे अनेक साधे मुद्दे त्यांत होते. पण सरकारचे टिळकांविरुद्ध प्रयत्न कोठवर चालत असत याचें हें अेक निदर्शक आहे.

मुक्ततेनंतरहि छळ

शिक्षा भोगून सुटलेल्या आम्हां लोकांना सरकार कसें छळीत होते याचें शिध्यांच्या बाबतींत पुरे प्रत्यंतर आलें होते. शिध्यांना आमच्या खटल्यांत ४ वर्षांची शिक्षा झाली होती. सुटून आल्यावर १८ विश्वे दारिद्र्यांत खितपतणाऱ्यांना कोठें तरी नोकरी करणें भागच होतें. त्यांनीं महत्प्रयासांनीं मुंबईच्या स्मालकॉज कोर्टांत नोकरी मिळविली. सरकारला हें कळतांच त्यांनीं तेथल्या न्यायाधिशाला सांगून त्या बिचाऱ्यांच्या मुलाबाळांच्या तोंडचा तेवढाहि घास काढून घेतला ! पुढें शिधये थेट मद्रासपर्यंत नोकरीप्रतियर्थ गेले. पण तेथूनहि त्यांना पोलिसांनीं हुसकलें आणि त्यांची अन्नान्नगत करून सोडली. शेवटीं बिचाऱ्यांनं भिक्षा मागून आपला चरितार्थ कसावसा चालविला होता. अेक दिवस ते भटक्या भिक्षुकाप्रमाणें अकल्पित माझ्या घरीं येवल्यास आले, आणि अेक मंत्र म्हणून भिक्षां देही म्हणून म्हटले. त्यांना मी तत्काळ ओळखलें आणि सर्व हकीकत विचारली. त्यांनीं त्यांच्यामागें पोलीसांचा ससेमिरा कसा लागला होता हे सर्व सांगून, शेवटीं अक्षरशः त्यांना भिकेला कसें लावले, याची हृदयद्रावक हकीकत सांगितली. मी त्यांना स्वतः व हस्तेंपरहस्तें मदत मिळवून देअून त्यांची रवानगी केली ही गोष्ट निराळी. पण शिक्षा भोगून सुटल्यावरहि सरकारचा छळ कोठपर्यंत चाले याचें हें भडक अुदाहरण आहे.

माझा विश्वविद्यालयांत छळ

क्रांतिकारकांना कोठेंहि शक्य तितकें छळावयाचें, त्यांचे संसार मोडावयाचे, हें धोरण सरकारी नोकरशाही अिमानानें चालवित होती. अितकेंच नव्हें तर त्यांनीं पाळलेलीं कुत्रांहि आम्हांला कशी अडवीत याचीं २-३ अुदाहरणें सांगून हें छळपुराण आटपतें घेतों. तुरंगांत जाण्यापूर्वीं माझी

कायद्यापैकी पहिली अेल्लेल्. बी.ची, व डॉक्टरीपैकी दुसरी अेम. बी. बी. अेस्.ची, अशा दोन शिक्षणक्रमांतल्या परीक्षा पास झाल्या होत्या. दोन्हीहि शाखापैकी शेवटच्याच परीक्षा राहिल्या होत्या. दुसऱ्या अेल्लेल्. बी.च्या टर्म्सहि भरून झाल्या होत्या. सुटल्यावर टिळकांच्या आश्रयानें संसाराची घडी थोडीफार बसल्यावर, या दोहोपैकी अेक, किंवा शक्यतर दोन्ही, पदव्यांच्या परीक्षा देअून कोणता तरी वकिलीचा किंवा डॉक्टरीचा धंदा चालवण्याची सोय करून ठेवावी, या अुद्देशानें मी खटपट चालवली होती. वकिलीच्या धंद्याची अेल्लेल्. बी.ची परीक्षा घरीं अभ्यास करूनहि पास होणें शक्य होतें. पण त्याला बी. अे.ची पदवी तेव्हां अवश्य असे. आणि सरकारच्या लांगूलचालनी कुत्र्यांचें बहुमत असलेल्या मुंबअी विश्वविद्यालयाच्या तेव्हांच्या सेनेटनें सावरकर, मी व खरे या आम्हां तिघां क्रांतिकारकांच्या बी. अे.च्या पदव्या काहन घेतल्या होत्या. ती पदवी पुन्हाःमिळवणें भाग होतें. म्हणून मी मुंबअी विश्वविद्यालयाकडे अर्ज केला होता. मुंबअी विश्वविद्यालयाचे लॉ-सिंडिक व अुपकुलगुरु, आणि आमच्या खटल्यांतले अेक न्यायाधशि, चंदावरकर यांना घरीं जाअून त्यासाठीं भेटलोंहि. पण पदवी देतांच येत नाही, असें या शहाण्याच्या कांद्यानें मला सांगितलें ! कारण काय तर म्हणें तशी कायद्यांत सोय नाही ! ही या सरकारी बगलबच्चांची आमच्याबद्दलची सहानुभूति ! पुढें सर चिमणलाल सेटलवाड अुपकुलगुरु झाल्यावर, त्यांनीं ज्या सेनेटच्या ठरावानें आमच्या पदव्या रद्द केल्या तो ठरावच रद्द करून आमच्या पदव्या परत पुनरुज्जीवित केल्या. या गोष्टीवरूनच चंदावरकरांची मनोवृत्ति आमच्याबद्दल कशी होती हें अुघडच झालें. तो ठराव रद्द करण्यांत डॉ. डगन व डॉ. सर्व्हेअर या दोन पारशी गृहस्थांनीं निरपेक्ष मदत केली. या अुदारमनस्क पारशी गृहस्थांनीं, त्यावेळीं माझी व त्यांची ओळख नसतांहि, जी सहानुभूति दाखवली तिच्याशीं आमच्या चंदावरकरांचें वर्तन वाचकांनीं पाहावें; म्हणजे सरकारच्या छळाला हेहि 'मम' म्हणून कसे हात लावीत हें त्यांच्या ध्यानांत येअील. असो. अेल्लेल्. बी.ला यामुळें मला बसतां येअीना.

अेम. बी. बी. अेस्.च्या परीक्षेसाठीं माझा २ वर्षांचा अभ्यासक्रमच पुरा व्हावयाचा होता. तेव्हां साऱ्या मुंबअी अिलाख्यांत ग्रांट मेडिकल हे अेकच मेडिकल कॉलेज. आणि तें सरकारचें. मग तेथल्या मुख्य अधिका-

त्याने माझ्यासारख्या क्रांतिकारकाला शिष्य म्हणून पत्करणे म्हणजे मुसळाला अंकुर फुटण्याभितकेंच अशक्य होते. कर्नल स्ट्रीट म्हणून अेक पक्क्या हाडाचा साम्राज्यवादी तेथला मुख्याध्यापक. त्याने मला कॉलेजमध्ये घेण्याचेंच नाकारलें. आणि सरकारी छळवादाची पुरी प्रचीति १९२० पर्यंत, सुटून आल्यावर ५ वर्षांपर्यंत, आणून दिली. पुढें मॉॅटफर्ड सुधारणानंतर व्. व्. बॅटिस्टांच्या मदतीने मी मेडिकल कॉलेजमध्ये जाऊन डॉक्टरीची परीक्षा देऊं शकलों.

अेवंच, तुरुंगांत आणि सुटून आल्यावरहि, सरकार आमचा छळ कसा करीत होते याची ही, नमुन्यासाठी म्हणून. माझ्यापुंरती थोडीशी माहिती दिली आहे. अितरांचीहि त्याची आवृत्तिच असणार. म्हणून पुनरुक्ति न करतां विस्तारभयास्तव ती येथेंच आंखडती घेतों. या छळांत माझे मित्र रा. सखाराम दादाजी गोन्हे हे मात्र क्षयी होऊन आम्हांला टाकून यमसदनास गेले ! आनंदाची व अभिमानाची गोष्ट अेवढीच की, या छळानें नामो-हरम होऊन सरकारास कोणीहि शरण जाऊन माफी मागितली नाहीं. आमचें सत्त्व व स्वत्व आम्ही पूर्ण राखलें.

BOMBAY PROCESS STUDIO QUALITY BLOCK MAKERS ☆ ☆

अनेक रंगी ब्लॉक्ससाठी

फोन २०९४५

बॉम्बे प्रोसेस स्टूडिओ

* १३८ मेडोज स्ट्रीट, फीट, मुंबई

BOMBAY PROCESS STUDIO QUALITY BLOCK MAKERS ☆ ☆



परिशिष्ट दुसरें

खास कोर्टाचा खासा न्याय

ज्याक्सन-वधाच्या सबबीवर ५० जण पकडले, पण त्या वधाच्या खटल्यांत फक्त ७ च आरोपी कोर्टापुढें ठेवले - (१) अनंत लक्ष्मण कान्हेरे, (२) कृष्णाजी गोपाळ कर्वे, (३) विनायक नारायण देशपांडे, (४) शंकर रामचंद्र सोमण, (५) वामन नारायण जोशी, (६) गणेश बळवंत वैद्य, (७) दत्तात्रय पांडुरंग जोशी. यांपैकी पहिल्या तिघांना फांशी, दुसऱ्या तिघांना जन्मठेप कालेपाणी, आणि जोशी यांना फक्त २ वर्षे, अशा शिक्षा खास कोर्टानें ठोठावल्या. बेसिल स्कॉट, हीटन व चंदावरकर या तीन हाय-कोर्टांतल्या न्यायाधिकांचें खास कोर्ट या वधाच्या, आमच्या, व सावरकरांवरील आणखी अेका खटल्यासाठी, १९०८ च्या कायद्याखाली 'झटपट' चौकशी करण्याकरितां, मुंबयी सरकारनें नेमलें होतें. या कोर्टानें वधाच्या खटल्यांत जो निकाल दिला तो आमच्या कटाच्या व सावरकरांवरच्या २ च्या खटल्यांत दाखल झाला होता. खुनाच्या आणि आमच्यावरील सशस्त्र कांतीच्या खटल्यांतील निवाडेहि, माझ्या समजुतीप्रमाणें, कोणत्याहि कायद्याच्या

छापिल मासिकांत या खास कोर्टानें प्रसिद्ध होअूं दिले नव्हते. मग पुराव्याचीं पुस्तकें प्रसिद्ध होणें अशक्यच होतें. पण मला या खटल्यांचे खास कोर्टापुढे दाखल केलेले कांहीं दस्तऐवज व अितर कागदपत्रें माझे मित्र रा. दत्तात्रय धांडदेव पुराणीक, येथील मॉडर्न हायस्कुलांतले, व माजी टिळक विद्यालयाचे, शिक्षक, यांच्याकडून मिळाले. ते नाशकास असतांना, अेक दिवस म्युनिसिपालिटीच्या केराच्या कुंडीवर टाकलेलीं कांहीशीं ४ फाटकीं पुस्तके त्यांना दिसली. अेवढीं मोठांलीं पुस्तकें केरांत कशीं टाकलीं, आणि तीं आहेत तरी कशाचीं, म्हणून सहज पाहतां त्यांना कळून आलें कीं, तीं नाशिकच्या या दोन प्रसिद्ध खटल्यांतील पुराव्यांचीं आहेत. त्यांनीं तीं अुचळून आणून बांधून काढलीं, आणि जपून ठेवलीं. माझे मित्र रा. द. न. गोखले व शि. ल. करंदीकर, यांनीं “ बाबा, आणि तात्या सावरकरांचीं चरित्रें ” लिहिताना यांतील मजकुराची टिपणें करून नेलीं होती. पण, अिग्रजी अंमल तेव्हां थोडा फार तरी होता म्हणून, त्यांनीं या पुराव्याचा जाहीर अुल्लेख केला नव्हता. मीहि या पुस्तकांचा या ग्रंथासाठी अुपयोग करून घेतला आहे. त्यांतहि बरींच पानें गहाळ झालीं आहेत. पण त्याला अिलाज नाही. रा. पुराणिक यांनीं हा पुरावा आस्थेवाअिकपणानें जो जतन करून घेतला त्याबद्दल त्यांचे आतां जाहीर आभार मानतो. खास कोर्टानें जेथें निवाडेहि प्रसिद्ध होअूं दिले नाहीत, तेथें पुरावा ते आमच्या हातीं कसा लागूं देणार ? पण सत्याच्या खुनाला वाचा फुटते ती अशी. असो.

खास न्यायाची खास पद्धति

या खास कोर्टानें ३ खटल्यांत जो खासा न्याय दिला, त्याच्या विलक्षण पद्धतींतल्या कांहीं ढोबळ चुका व गंमती येथें देतो.

ज्याकसन-वधाच्या खटल्यांत पुराव्याची सर्व मदार आरोपींच्या कबुलीजबाबांवरच होती. खास कोर्टानेंहि हे स्पष्ट म्हटलें आहे. तें म्हणतें “ It is from these statements ‘mainly’ that a knowledge of the facts, which preceded the murder, is derived. If they are relevant, it is essential to take them into consideration, analyse and value them. It is argued that they are not relevant and they are not true. ” हे कबुलीजबाब काय-

देशीर लागू नाहीत आणि खरेही नाहीत असें आरोपीच्या बॅरिस्टरांचें म्हणणें होतें. या कोर्टापुढे गणू वैद्य व दत्तात्रय पांडुरंग जोशी यांनी हे कबुलीजबाब मागें घेतले नाहीत, या गोष्टीचा कोर्टानें मोठ्या दिमाखानें अुल्लेख केला आहे. पण त्यांना, त्यानंतरच्या आमच्या खटल्यांत, राजसाक्षी - माफी देअून केलेले सरकारी साक्षीदार - करावयाचें होतें, हें कदाचित् त्या वेळीं या कोर्टाला माहीत नसेल; किंवा मुद्दाम ही गोष्ट कोर्टाच्या निदर्शनासः फिर्यादी पक्षानें - सरकारनें - आणली नसेल. पण वस्तुस्थिति तशी होती, हे पुढें सिद्धच झालें. आणि गणूची जन्मठेप काळ्या पाण्याची शिक्षा ३ वर्षे साध्या कैदेवर आणली, आणि दत्त जोशी यास माफीचे साक्षीदार केलें, हाच पुरावा त्याबद्दल आहे. तेव्हां हे २ कबुलीजबाब सरकारनें, सरळ आणि अुघडच, Inducement (लालच) दाखवून घेतले होते, आणि म्हणूनच ते सपशेल बेकायदेशीर व गैरलागू होते. बाकीच्या आरोपींनी ते बळजबरीनें घेतले होते म्हणून परत घेतलेच होते. आणि आमच्या राज्यक्रांतीच्या खटल्यांत पळशीकर-खोपकर या म्याजिस्ट्रेटांना, कबुलीजबाब घेण्याच्या पद्धतीबद्दल, याच कोर्टानें खरपूस चापले होतें, हें मागें सांगितलेंच आहे. तेव्हां आरोपीच्या बॅरिस्टरांनी हे कबुलीजबाब जबरदस्तीनें, जुलमानें, किंवा लालच दाखवून घेतले, आणि म्हणून त्याज्य, हा मुद्दा जो मांडला होता, तोच खरा होता. पण तरीहि या खास कोर्टानें ते ग्राह्य म्हणून दाखल करून घेतलेच !

सरकारवर अुपकार

आरोपींतफें बॅरिस्टरांचा दुसरा मुद्दा असा होता कीं, “ ज्या (१९०८ चा न्यू किंमिनल लॉ अॅम्मेंडमेंट अॅक्ट) कायद्याखालीं हा खटला चालला आहे त्याच्या ३ऱ्या कलमाप्रमाणें म्याजिस्ट्रेटला आरोपींच्या जबाबांवरून, त्यांचा स्वतःचा आरोप सिद्ध होतील असे, प्रश्न विचारण्याचा अधिकार नाही. आरोपीनें स्वखुषीनें दिलेला जबाब असेल तरच तो त्यानें दाखल करून घ्यावा. ” हें कलम ह्या कोर्टाला अितकें नडलें कीं, ‘ तें अव्याप्त आहे ’ (not an exhaustive enactment) अशी ह्या कोर्टाला मल्लिनार्थी करावी लागली ! आणि याचा अर्थ करतांना या न्यायाधिशानीं जे अकलेचे तारे तोडले आहेत ते पाहून हल्लींचा कोणताहि स्वतंत्र बुद्धीचा

न्यायाधीश हंसेलच. परवाच मुंबयी हायकोर्टाने, सरकारी वकिलाला, असल्याच अेका कायद्याच्या 'अव्याप्त किंवा अपुर्ते'पणाच्या मुद्यावर, सरळ सांगितलें की, "सरकारनें कायदा 'पुरता व्यापक' करून घ्यावा. आम्ही, सरकारवर अुपकार करून, तो पुरता व्यापक करण्यास बांधलेलों नाहीं"! पण आमच्या खास कोर्टाला सरकारला क्रांतिकारकांपासून वांचवावयाचें होतें म्हणून, कायद्यांतली अुणीव त्यानें 'अव्याप्त्याच्या' मुद्यावर भरून काढली, आणि, सरकारवर अुपकार करून, आमचा कांटा सरकारच्या पायांतून काढला!

मागें सांगितल्याप्रमाणें आरोपींनीं बरीच माहिती खोटी सांगितली होती. आपल्या इतर देशबांधवांना वांचवण्यासाठीं त्यांना हें करावें लागलें होतें. त्यामुळें पोलिसांनी कोर्टापुढें जी माहिती सांगितली होती त्यावरून कोर्टानें ठरवलें की, हा "गुप्त कट १९०८ मध्यें अस्तित्वांत आला! तत्कालीन राजकीय वातावरणाचा तरुणांच्या मनावर परिणाम (Political influence) झाला होता. या गुप्त मंडळानें हत्यारें जमवलीं, स्फोटक पदार्थ (बॉम्बसाठीं) तयार केले, आणि राजकीय हेतूसाठीं ह्या खुनाचा बेत रचला" वगैरे वगैरे. मुख्य मुद्याच्याबद्दल सर्व निवाड्यांत अेवढीच वाक्यें आहेत. बाकीचें भारूड कायद्याची कसरत, व वेळीं पूर्तीहि, करून आरोपींवर गुन्हा सिद्ध कसा होतो हें दाखवण्यांत खर्च झालें आहे. त्यांतल्या २ गमती वर दिल्या आहेत. बाकीच्या आमच्या खटल्यांत ज्या घडल्या त्यांतील कांही देतो.

सर्वांची अेकच मोट बांधली

वधाचा ७ जणांवरचा खटला चालूं असतांच, पकडलेल्या अितर ४० आरोपींची चौकशी चालूंच होती. त्यांपैकी रा. कोल्हटकर अटकेंतच वारले, चौघांना नुसत्या हत्यारांच्या कायद्याखाली शिक्षा झाली. बाकी आम्ही ३५ जण अुरलों, आणि आम्हांला 'न्याय' देण्यासाठीं त्याच तीन न्यायाधिकांच्या खास 'न्याय'कोर्टांत आम्हांला पाठवून दिलें. ज्याक्सन-वधाबद्दल ७ देशभक्तांना दिलेल्या शिक्षा मागें सांगितल्याच आहेत. पुढें आमच्यानंतर पोलिसांनीं कोठारचे देशभक्त बळवंत रामचंद्र बर्वे व अिगतपुरीचे काशीकर यांना बरेच दिवसांनीं पकडलें होतें. तरी त्यांनाहि आमच्यांतच, न्याय 'झटपट' मिळावा म्हणून, प्रविष्ट केलें होतें.

स्वातंत्र्यवीर सावरकरांनाहि, आमची चौकशी सुरू झाल्यानंतर, हिंदुस्थानांत आणलें. पण त्यांनाहि आमच्याबरोबरच खास न्यायालयांत पाठवलें. निरनिराळ्या वेळीं जरी हे तिथे पकडले आणि त्यांची चौकशी पुकळ दिवसानंतर सुरू झाली, तरीहि आम्हां आतां ३८ जणांना न्यायाच्या सागरांत गटंगळ्या खाण्याकरितां अेकाच होडीत ढकललें. वास्तविक कांटेकोर न्यायनियमानुसार हें कायदेशीर म्हणतां येत नाहीं. पण तरीहि आम्हां ३८ जणांना अेका दावणीत गोवलें खरें. आमच्या बॅरिस्टरांनीं मागाहून आलेल्या आरोपितांच्या आरोपांनीं सर्वांचेच आरोप पके होतात, आणि म्हणून ह्या आरोपांचे खटले अेकत्र चालवूं नयेत, या मुद्यावर खूप आक्षेप घेतले. पण न्यायाधिकांनीं ते अुडवून लावले ! सत्तेपुढें शहाणपण असें लंगडें ठरलें !

शास्त्र व न्यायनीति गुंडाळली

न्यायनीतीलां अनुसरून या न्यायमूर्तींनीं आमचा व सावरकरांचा नंतरचा २ रा खटला चालवणें योग्य नव्हतें. कारण ज्याक्सन-वधाचा खटला याच तिघांपुढें चालला होता. आणि त्यांत या आमच्यावरील कटाच्या आरोपाचा अुल्लेख येअून गेला होता. त्यामुळें या न्यायाधीशांचीं मनें आमच्याविरुद्ध कलुषित झालीं असणें अगदी स्वाभाविकच होतें. पण सरकारला कदाचित् अितर न्यायाधिकांबद्दल विश्वास नसल्यामुळें म्हणा, किंवा अन्य कारणानें म्हणा, हेच न्यायाधीश 'फिट्ट' वाटले. आणि याहि बहादुरांनीं, सर्व मानसशास्त्र व न्यायनीति गुंडाळून, आमचाहि खटला चालवण्याचें मान्य केलें ! न्यायपद्धतीचा हा मुळांतच खून होता.

या अभियोगाचें काम ६९ दिवस चाललें. आमच्यापैकीं तिघांना - शंकर बळवंत वैद्य, विनायक सदाशिव बर्वे आणि विनायक काशिनाथ फुलंब्रीकर यांना - विशेष पुरावा दिसेना म्हणून, खटला सुरू झाल्या दिवसापासून ५ व्याच दिवशां, न्यायाधीशांनीं सोडून दिलें. वास्तविक यांच्याविरुद्ध पुरेसा पुरावा नव्हता, ही गोष्ट, लाखों रुपयांच्या सरकारच्या चंदीवर चरणाच्या, सरकारी अॅडव्होकेट जनरल व वकील म्हणवणाऱ्या, शहाण्यांच्या कांब्यांना कळावयास हवी होती. पण न्यायाचा फार्सच करावयाचा होता. आणि अिंग्रज सरकारच्या न्यायालयांत न्याय मिळतो, हें दाखवण्यापुरताच,

त्यांच्याविरुद्ध फारसा पुरावा नव्हता तरी, यांना वर्षभर कच्च्या कैदेचा धक्का दिला होता, हे यांना खास कोर्टाने ताबडतोब सोडले या गोष्टीवरून स्पष्टच होत आहे.

न्यायमूर्ति का न्यायाची विभूति ?

सावरकरांनी, त्यांची फिर्याद आंतरराष्ट्रीय न्यायालयांत प्रविष्ट केली होती म्हणून, या अभियोगांत कोणताहि भाग घेण्याचे नाकारले होते. तरीहि हे न्यायाधीश म्हणतातच की, बॅ. ब्रिटिस्टांनी त्यांचे अप्रत्यक्षपणे समर्थन चालवले होते ! त्यांतहि विशेष विस्मयाची गोष्ट म्हणजे सावरकरांवर, आमच्या कटाच्या अभियोगानंतर, जो आणखी 'सरकारविरुद्ध युद्धास अुत्तेजन देण्याच्या' आरोपावरून १९११ त खटला भरला, तोहि याच तिघांपुढे चालला ! आणि आमच्या २ खटल्यांतल्या कारवायांनी मने कलुषित होणे संभवनीय असतांहि त्यांनी तो चालवला ! त्यांतहि सावरकरांनी भाग घेतला नव्हता. त्यावेळीं तर अेकतर्फी खटला चालू असतांहि या न्यायाच्या 'विभूतींना' हीहि सबब नव्हती. तरीहि त्यांनी सावरकरांना दुसरी जन्मठेपेची शिक्षा सुनावलीच !

आमचा अभियोग खास 'झटपट' कायद्याप्रमाणे (न्यू क्रिमिनल लॉ अॅम्डेमेंट अॅक्ट १९०८) चालला होता हे भागे सांगितले आहेच. ही गोष्ट, व वरची न्यायाधिकांशंबद्दल सांगितलेली पूर्वग्रहदुष्टता ही, ध्यानांत घेतली म्हणजे आमच्यावरील सरकारी खटल्यांचे कोळसे हेच त्रिमूर्ति न्यायाधीश कसे पुनः पुन्हा अुगाळीत होते, हे वाचकांच्या ध्यानांत येतील. या न्यायाधीशांची न्यायनिष्ठा कितीहि सोंवळी असली तरी ती माणसेच होती. आणि मानसशास्त्राच्या साध्या नियमानुसार त्यांची मने निर्लेप राहणे शक्यच नव्हते. पण सरकारच्या या बंधा गुलामांनी मानसशास्त्राची, आणि तन्निष्ठ न्यायनीतीची, पर्वा ठेवली नव्हती !

पुराव्याच्या ग्राह्याग्राह्यतेच्या मौजा

या आमच्यावरील अभियोगाचे दैनंदिन काम कसे चालू होते हे रा. करंदीकरांनी सावरकरांच्या चरित्रांत वर्णन केलेच आहे. म्हणून त्याबद्दल विशेष लिहीत नाही. न्यायालयांत आलेल्या खऱ्याखोऱ्या पुराव्यांतल्या मौजा, व खुद्द या त्रिमूर्तीनाच आढळून आलेली व्यंगे, हीं थोडीशीं दाखवून,

त्यांचा आजपर्यंत कोर्टेहि न प्रसिद्ध होऊ दिलेला पूर्वप्रहदुष्ट निर्णय व तदनुसार आम्हांला दिलेल्या शिक्षा अेवढेच मी येथे थोडक्यांत दर्श-
विणार आहे.

(१) आमच्याविरुद्ध पोलिसांकडून जो पुरावा मांडला गेला त्यापैकी १ ला म्हणजे राजसाक्षीचा पुरावा. राजसाक्षी म्हणजे सरकारला फितूर होऊन आमच्यावर अुलटलेले आमचेच सभासद. हे पांच होते. (१) गणू वैद्य, (२) दत्तात्रय पांडुरंग जोशी, (३) अंकुशकर, (४) वामुदेव रामचंद्र कुलकर्णी, आणि (५) चतुर्भुज अर्मान. यांच्याबद्दल हे न्यायमूर्ति म्हणतात, “ यांचा पुरावा (substantially false) “ फारसा खोटा ” दिसत नाही. त्यांनी त्यांना माहीत असलेल्या सर्वच गोष्टी सांगितल्या नाहीत. (वास्तविक या मुद्यावर त्यांची माफी रद्द करून त्यांच्यावर पुन्हा खटले करणे कायदेशीर होते. पण न्यायाधिकांनी तसे सुचवलेहि नाही !) अेकाने तर बरेच लपवलेले आहे. त्यांच्या पुराव्यांतली खरी अडचण म्हणजे त्यांनी अितरांविरुद्ध फारसे खोटे सांगितले, ही नसून त्यांनी, स्वतःची कातडी बचावण्यासाठी, बऱ्याचशा खऱ्या व पुऱ्या गोष्टी सांगितल्या नाहीत ही आहे. आणि यामुळे आम्हांला प्रत्येक आरोपीचा गुन्हा ठरवण्यास दुसरा पुरावा अवश्य आहे. ”

खरे पाहिले तर या खुद्द न्यायविभूर्तीच्याच शब्दांवरून हे राजसाक्षी, त्यांच्या स्वतःच्या गुन्हापुरते तरी, अविश्वसनीयच ठरले. मग जे अेका बाबतीत विश्वासाई नाहीत त्यांचा पुरावा, आणि तोहि सुटण्याची लालूच दाखवून मिळवलेला पुरावा, आम्हां आरोपींविरुद्ध तरी कां विश्वसनीय मानावा ! त्यांच्या पुराव्याची सांथ करणारा अितर पुरावा होता हे मानले तर, तोहि पुष्कळसा, मार्गे व पुढे सांगितल्याप्रमाणे, आरोपींना किंवा साक्षी-दारांना, जबरदस्तीने मारून ठोकून, किंवा लालूच दाखवून, मिळवलेल्या कबुलियजबाबांचा. म्हणजे तोहि तितकाच अविश्वसनीय. याचा अर्थ अेका खोळ्याला दुसऱ्या खोळ्याचे पाठबळ. पण हेहि या न्यायविभूर्तींना ‘प्राह्य’ वाटले ! आजच्या वरिष्ठ कोर्टात हे पचले नसते असे वाटते.

(२) पुराव्याचा दुसरा प्रकार म्हणजे अितर आमच्याचपैकी बिन-माफीच्या (unpardoned) साक्षीदारांचा. याहि बाबतीत हेच कोर्ट,

राजसाक्षिप्रमाणेंच, या साक्षीदारांबद्दल अविश्वास दाखवतें. तें म्हणतें कीं, “ या साक्षीदारांपैकीं अकाला तर प्रत्यक्ष पाहिलेल्या आणि अकालेल्या गोष्टींमध्यें विवेकच करतां आला नाही ! या साक्षीदारांपैकीं काहींनीं सर्वच ज्ञात असलेली माहिती सांगितली नाही. म्हणून या ‘बिनमाफीच्या’ (हा शब्द कोर्टाचाच आहे) साक्षीदारांच्या पुराव्यांतहि, राजसाक्षींच्या पुराव्यांप्रमाणेंच, कच्चे पक्के दोष ((Infirmities) आहेत. यांनीं व त्यांनीं काहीं बाबतींत, तपशिलांत ‘घोटाळा’ केला असून (Confused), ‘विपर्यासहि’ (distorted) केला आहे. पण अितर पुरावा पुष्कळ असल्यानें आम्हांला ‘सत्य’ हुडकून काढतां आलें. ”

या माफीच्या आणि बिनमाफीच्या साक्षीदारांबद्दल हेंच कोर्ट पुढें म्हणतें कीं, “ राजसाक्षी व अितर साक्षीदार हे प्रारंभीं आरोपीच होते. आणि म्हणून पुष्कळ दिवस ‘पोलिसांच्या दडपणाखालीं’ होते. (And were as much under the influence of the police.) ”

न्यायमूर्तींच्या या कबुलीजबाबांवरून याहि साक्षीदारांचा पुरावा बिनतोड खोटो किंवा अविश्वासनीय ठरतो. पुष्कळ दिवस पोलिसांच्या अटकेंत असलेले, पण पुढें साक्षीदार व्हा म्हणजे तुम्हांस सोडून देऊं अशी लाल्च दाखवून, किंवा मारून मुटकून धाक दाखवून, साक्षीदार बनवलेले लोक पोलिसांच्या अिच्छेप्रमाणेंच सांगणार, हें अेखादें शेंबडें पोरहि सांगूं शकेल. या साक्षीदारांनींहि, स्वतःला बचावण्यासाठीं, खोटे सांगितलें हेंहि हें कोर्टच म्हणतें. त्यांनीं तपशिलांत “घोटाळा” केला व “विपर्यास” केला, हेंहि या कोर्टाचेच शब्द आहेत. तरीपण अितर पुराव्यावरून (म्हणजे मागें सांगितलेले आरोपींचे कबुलीजबाब) हा ‘खोटा’, ‘घोटाळ्याचा’, ‘विपर्यस्त’ पुरावाहि कोर्टानें ग्राह्य व विश्वसनीय धरला ! आणि आम्हांला ‘न्याय’ दिला !

(३) पुराव्याचा तिसरा भाग म्हणजे झडत्या व त्यांत मिळालेला मुद्देमाल. हा पुरावा ‘पुष्कळसा’ substantially खरा आहे असें कोर्ट म्हणतें, पण लगेच लिहिते कीं, “ यांतल्या साक्षीदारांच्या जबाबांत “ तपशिलांत ‘पुष्कळच’ फरक आहे ” (many differences in detail appear). पण या फरकांमुळें तो ‘महत्त्वाच्या बाबतींत’ खोटा आहे असें म्हणण्याला सबळ कारण नाही. ” अेकदा कोणतीहि गोष्ट मनाशीं ठरली

असली म्हणजे मनुष्य तिला जुळतील त्याच गोष्टींवर विश्वास ठेवण्यास अतुस्तुक असतो आणि बाकीच्या विरुद्ध गोष्टींकडे कानाडोळा करतो. कोर्टाचें तसेच येथें झालें आहेसें दिसतें. कारण असें कीं, साक्षीदार या शब्दाचा अर्थच असा कीं, त्यानें त्या गोष्टी 'प्रत्यक्ष' पाहिलेल्या होत्या. मग तपशिलांत त्यांच्या पुराव्यांत 'पुष्कळसे' फरक कां यावे ? ते आले, हे कोर्टच म्हणतें आणि तरीहि हा पुरावा मान्य !

(४) पोलिसांच्या पुराव्याबद्दलहि या कोर्टाचा अनुकूल ग्रह कां तर त्यांनीं 'शपथेवर' सांगितलें म्हणून. आमच्या पोलिसांना, निदान त्यावेळच्या अभ्रज अमदानांतल्या पोलिसांना, खऱ्या-खोऱ्याची किती चाड असे, याबद्दल त्यावेळच्या कैक हायकोर्टांनीं ताशेरे झाडलेले लॉ-रिपोर्टांत आढळतात. आणि अश्वराची 'शपथ' घेऊन सांगणारा अमरसिंगासारखा पोलीस-साक्षीदार सपशेल खोटा असे या कोर्टांचेच ठरवले होते. तरीहि 'शपथेवर' सांगणारे म्हणून अितर पोलीस-साक्षीदार खरेच बोलले, असें हें कोर्ट म्हणालें ! आणि न्यायमूर्तींनीं त्यांच्या मतांची जीं कारणें दिलीं आहेत तीं अभयपक्षीहि लागू पडतात, हेहि या कोर्टांच्या ध्यानांत आलें नाहीं ! त्यांपैकी पहिलें कारण काय तर म्हणे ज्या 'तातडीनें' (rapidity) आरोपी व मुद्देमाल सांपडला त्या त्वरेवरून असें दिसतें की, पोलिसांना माहिती "सहज मिळाली, त्यांनी छळ केला म्हणून नव्हे" — Information was easily obtained, and was not the result of ill-treatment or coercion. "जणुं बेदम मारामुळे आरोपींकडून माहिती 'त्वरेने' मिळणें अशक्यच आहे ? य अगडबंब ज्ञानाचे हे खंदक पुढे म्हणतात की, "आरोपी पुष्कळ होते, त्यांना अिकडून तिकडे नेत होते, ते पुष्कळसे अेकत्रच रहात होते, आणि म्हणून पोलीस तपास अुघडपणेंच चालत होता." या कारणांमुळें 'पोलिसांनीं जुळम केला किंवा धाक दाखवला' असें दिसत नाहीं ! जणुं कांहीं अनेक लोकांना अेकदम मारतां ठोकतां येत नाहीं ! गर्दी मोडण्यासाठीं पोलीस जमावावरच हल्ले करतात, ही साधी गोष्टहि या न्यायमूर्तींना माहीत नव्हती काय ? आणि न्यायमूर्तींचें हें म्हणणें जर खरें मानलें तर मग काय-याचा धाकच व्यर्थ ठरावयाचा. अुलट, बहुतेक लोक कागदा निमूटपणें पाळतात, ही गोष्टच पुष्कळांना अेकाच वेळीं धाकांत ठेवतां येतें, हें ठरवतें-

पण आमचें कोर्ट या साध्या गोष्टींवरून 'अुलट' अनुमानें काढीत होतें ! कारण आम्हांला भरडावयाचें होतें ना !

(५) ज्याक्सन वधाच्या खटल्याप्रमाणेंच आरोपींचे कबुलिजबाब हा ल्यानंतरचा मुख्य श्रेष्ठ पुरावा. त्याचें महत्त्व, याहि खटल्यांत, कोर्टाला अितकें वाटत होतें की, ' त्यांवाचून अितर पुराव्याला कांहीं किंमत नाही ' (without them (confessions) much of the testimony would be deficient in probative force for the purposes of the case. These statements therefore are of the *first* importance.) असें हे कोर्टच म्हणतें. आणि आरोपींच्या वकिलांनीं हे जबाब खुर्षीनें दिले नसून :मारहाणीमुळें, आमिषामुळें, धाकामुळें, जबरदस्तीनें पोलिसांनीं घेतले, आणि म्हणून ते पुराव्यांत ग्राह्य मानूं नयेत असें परोपरीनें सांगितलें. ज्या म्याजिस्ट्रेटांनीं - पळशीकर व खोपकर - ते घेतले त्यांच्याबद्दल त्यांच्या अुलट-तपासणींत बऱ्याच काळ्याबऱ्या गोष्टी कोर्टापुढेंच अुघडकीस आल्या. मागें त्याबद्दल लिहिलेलें वाचकांस आठवत असेलच. तरीहि हे त्रिमूर्ति म्हणतात की, " म्याजिस्ट्रेटांचें वर्तन संशयास्पद नव्हतें आणि म्हणून कबुलिजबाब पुराव्याच्या कायद्याप्रमाणें (२४ कलम) ग्राह्य आहेत; आणि पोलिसांच्या वर्तणुकीबद्दल आम्ही आमचें अुकूल मत पूर्वींच दर्शविलें आहे ! " आहे कीं नाही खासा न्याय ?

सर्वच बनावट पुरावा

' बुडत्याला काडीचा :आधार ' या म्हणीप्रमाणें " स्वातंत्र्यलक्ष्मी की जय " या पत्रावरील किंवा वहावरील शब्दांतहि या न्यायमूर्तींना आमच्या सशस्त्र क्रांतीचा हेतु दिसला ! हास्यास्पदतेची ही शर्थ ज्ञाली !

पुरावा पुष्कळसा 'बनावट' होता. याचीं मुख्य कारणें दोन. अेकतर आम्ही सर्व सुशिक्षित आरोपी होतो; आणि म्हणून बऱ्याच गोष्टी आम्ही स्वतःच, मागें वर्णिल्याप्रमाणें, पोलिसांना 'बनवण्यासाठीं' विपर्यास करून सांगितल्या व पुष्कळशा छपवल्या. माफीच्या किंवा बिनमाफीच्या साक्षीदारांनीं, ते आमचेच असल्यानें, पुष्कळसें तेंच केलें. कारण आम्हांला शेंकडों लोकांना वांचवावयाचें होतें. शिवाय आमच्या गुप्त मंडळ्यांच्या नियमाप्रमाणें प्रत्येकाला सर्व गोष्टी माहीतच नसत. कोर्टहि म्हणतें की, " अभिनव भारताची गुप्तता

अितकी परिपूर्ण होती की, पोलिसांना संशय होता तरी, १९०९ मध्ये घडलेल्या ज्याक्सनवधापर्यंत पोलिस कांहींहि या संस्थेविरुद्ध करू शकले नाहीत.” बाबा सावरकरांच्या झडतीत जें १७७६ ते १८७६ पर्यंत ‘युरोपांतल्या गुप्त मंडळ्यांच्या अितिहासाचें (फ्रॉस्टकृत) पुस्तक ’ झांपडलें होतें त्यांतहि “ युरोपांतल्या क्रांतिकारक गुप्त संस्थांचे अलग अलग गट होते; आणि “ त्या घटनेवरून आम्ही आमच्या गुप्त संस्थांचें जाळें बनवलें होतें ”, असें कोर्टानें लिहिलें आहे. सारांश, कोणत्याहि सभासदांस सर्व गटांची सर्वच माहिती असणें अशक्यच होतें आणि म्हणून अभिनव भारताची व अितर गटांची अित्थंभूत हकीकत सांगणे कोणालाहि शक्य नव्हतें. आमच्यापैकी कांही हुतात्मे फांशी, किंवा अंदमानांत काळ्या पाण्यावर, गेले तरीहि त्यांनी, त्यांना माहीत असलेली, सर्व हकीकत कधीच सांगितली नाही. जी सांगितली तीहि पुष्कळशी ‘बनावट’ होती; आणि आधीच आम्ही मुद्दाम ‘बनावट’ केलेल्या पुराव्याला सबळ करण्यासाठीं पोलिसांनीं आणखी ‘बनवलेला’ पुरावा आणला. ते तरी बिचारे काय करणार ? कोठून तरी, कसा तरी पुरावा, त्यांच्या वरिष्ठांच्या हुकमाप्रमाणें, आमच्या विरुद्ध आणणें त्यांना भागच होतें आणि तो कसाबसा त्यांनी ‘बनवला’ आणि अेकमेकांशीं जुळता करून घेतला. आणि अशा ‘दुबार बनावट’ पुराव्यावर ‘सत्याचा’ शिक्षा मारून, या खास कोर्टानें आम्हांला ‘खासा न्याय’ देअून शिक्षा ठोठावल्या. न्यायाचा फार्स सरकारला करावयाचा होता, आणि तेवढ्यासाठीं या खास कोर्टाच्या न्यायाचा देखावा त्याला करणें भाग होतें. आणि न्यायकोर्टानेंहि, वर सांगितल्याप्रमाणें “ खोटा, घोटाळ्याचा, विपर्यस्त, व बनावट ” पुरावा खरा धरून अिंग्रज सरकारवर, आम्हांला शिक्षा ठोठावून, अुपकार केले. ‘न्याय’ आणखी तो काय असतो ? असो.

खरा पुरावा

अभिनव भारताची खरी माहिती मागेंच सांगितली असल्यानें, आणि विपर्यस्त संक्षिप्त व बनावट स्वरूपांत थोडीबहुत तीच कोर्टापुढें आली असल्यानें, त्याचें पुन्हा येथें वर्णन करीत नाही. आमच्याविरुद्ध खरा पुरावा म्हणजे अभिनव भारतानें सशस्त्र क्रांतीच्या पुरस्कारार्थ केलेलीं पदें, पोवाडे व प्रकाशनें यांचा, आणि तदनुरोधानें जमवलेल्या शस्त्रास्त्रांचा. प्रसिद्ध

केलेल्या वाङ्मयांत, विशेषतः गोविंद कवीच्या 'रणावीण स्वातंत्र्य कोणा मिळेना' या पदाचा, माझिनीच्या प्रस्तावनेचा, आणि Challenge, Oh Martyrs वगैरे विलायतेंत प्रसिद्ध करून हिंदुस्थानांत पाठवलेल्या पत्रकांचा, खुल्लेख कोर्टानें केला आहे. त्यांत अिग्रज सरकाराविरुद्ध सशस्त्रक्रांतीच केली पाहिजे, अर्जविनंत्या शिष्टायासारख्या शांत सनदशरि मार्गानें ते स्वराज्य देणार नाहींत, असें स्पष्ट सांगितलें होतें. आणि शस्त्रास्त्रांचा अपुयोग व सांठा कशाकरितां असतो हें, या प्रचारकी वाङ्मयाच्या संदर्भानें, न सांगतांच कळण्यासारखें आहे. या दोन गोष्टी मुख्य धरून, व तदनुसार विलायतेंत हुतात्मा धिग्रानें केलेला कर्जन वायली व लालकाका यांचे वध, आणि नाशिकास झालेला ज्याक्सनचा वध, या गोष्टीं-वरून, सशस्त्र क्रांतीचा आरोप अभिनव भारताच्या सदस्यावर सिद्ध होणें हें शक्यच होतें. कोर्टानें त्याच मुख्य आधारावर निर्णयाची भिस्त ठेवून अितर बनावट पुरावा त्याला जुळता करून घेण्याचा यत्न केला आहे. आम्ही अिग्रज सरकाराविरुद्ध सशस्त्र क्रांतीचा प्रचार आणि प्रयत्न करीत होतो, आणि आम्हांला त्याबद्दलच अिग्रज कोर्टानें शिक्षा दिल्या, हें अपेक्षे-प्रमाणें ठीकच झालें. क्रांतीचा प्रयत्न तेव्हां यशस्वी झाला असता, निदान आमच्या योजनेप्रमाणें देशभर क्रांतीचा डोंब खुसळला असता, आणि मग आम्हांला शिक्षा झाल्या असत्या, तर आम्हांला त्याचें वाकीट वाटलें नसतें. पण अिग्रजांची सद्दी १९१० त संपली नव्हती म्हणून आमच्या प्रयत्नांचा अकार्ळीच गर्भपात झाला; आणि अिग्रजांना ३७ वर्षे, १९४७ पर्यंत, जीवदान मिळालें. पण १९४७ च्या विजयाला या आमच्या यत्नांनी थोडा-फार तरी हातभार आम्ही लावला यांतच आम्हांला समाधान आहे. तसें पाहिलें तर १८५७ त १० मेला सुरू केलेला स्वातंत्र्य-प्राप्तीच्या युद्धाचा संकल्प १९४७ त पूर्ण झाला. त्या दरम्यानचे सर्वच प्रयत्न, आमच्याप्रमाणेंच, अपुरे पडले. पण त्याची सांगता आतां झाली आहे. त्यांतच कृतकार्यांचा आनंद आहे, शांति आहे.

मार्गे सांगितल्याप्रमाणें आम्ही २७ जणांनी, ज्यांच्या विरुद्ध पुरावा कमी होता त्यांना वांचविण्यासाठी, आमच्यावर बऱ्याच गोष्टी ओढवून घेतल्या. म्हणून पूर्वी सांगितलेले ३ आणि खटल्याचे शेवटी ८ असे ११ जण

दोषमुक्त ठरवून न्यायकोर्टाने सोडून दिले. सुटलेल्या ८ जणांची नावे :-
 (१) विनायक काशिनाथ गायधनी, (२) रामचंद्र बाबाजी काथे, (३)
 गोविंद सदाशिव बापट, (४) हरि अनंत थत्ते, (५) शंकर पांडुरंग
 महाजन, (६) मुकुंद पांडुरंग मोघे* (पदटीप पहा), (७) केशव गणेश
 परांजपे, आणि (८) त्र्यंबक विनायक जोग. बाकी आम्हां २७ जणांना
 जन्मठेपीपासून तों ६ महिने शिक्षेपर्यंतच्या शिक्षा झाल्याचें मागें सांगित-
 लेंच आहे.

न्यायाची घिसाडघाभी

अितर दृष्टीनेंहि या विशिष्ट न्यायासनाच्या निर्णयाला कोणतीच
 किंमत देतां येत नाहीं. त्यांतहि विशेष ध्यानांत ठेवण्यासारखी व संशयास्पद
 गोष्ट म्हणजे या अेवढ्या ३५ आरोपींच्या विरुद्ध, ६९ दिवस चाललेल्या,
 खटल्याचा निर्णय, आमच्या बॅरिस्टरांची आमच्या बचावाचीं भाषणें संपल्या-
 नंतर, २ दिवसांतच घिसाडघाभीनें देण्यांत आला ! पुढें नाताळची सुटी
 होती म्हणून, अितकी तांतडी करून, हें कोर्ट आमची ब्याद वारून, मुक्त
 झालें. ७९ टाअिप केलेल्या पृष्ठांचा अेवढ्या मोठ्या खटल्याचा निर्णय
 अितक्या त्वरेने ज्या अर्थी देण्यांत आला त्या अर्थी या कोर्टानें आमच्या
 वकील-बॅरिस्टरांचें म्हणणें कितपत ध्यानांत घेअून त्यावर विचार केला असेल
 याची कल्पना व शंका वाचकांना सहजच येअील. मागें वर्णन केल्याप्रमाणे
 मानसशास्त्र कोळून प्यायलेल्या या न्यायमूर्तींच्या पूर्वग्रहदुष्टतेचा, ही निर्णय
 देण्यांतली घिसाडघाभी, हा अेक अुत्कृष्ट पुरावाच नाहीं काय ! त्यांच्या
 निर्णयावर या झटपट कायद्यांमुळें अपील होअूं शकत नव्हतें, या गोष्टीचा
 तरी त्यांनीं विचार करावयास हवा होता !

अस्सल अिंअ्रजांचें स्वातंत्र्यप्रेम

या शंकास्पद घिसाडघाभीमुळें या तीन न्यायमूर्तींच्या निर्णयाला

* हे मोघे मागें वर्णिलेले तारमास्तर मोघे नव्हत. हे कर्व्यांच्या गटापैकीं
 बाँबस्चे शेलस करणारे होते.

तारमास्तर मोघ्यांना दुर्दैवानें दुर्बुद्धि होअून लॅमिंगटन रोड केंसमर्ष्ये ते
 राजसाक्षी झाले !

कै. न्यायमूर्ति शहा सारख्यांनी काय किंमत दिली होती, याचा अुल्लेख मार्गे आलाच आहे. या विलक्षण तांतडीमुळें म्हणा, किंवा सरकारचीच पुंगी वाजवावयाच्या स्वभावामुळें म्हणा, या निर्णयांत आमच्यासारख्या फांसावर चढण्यासहि तयार झालेल्या तरुणांच्या अुदात्त स्वराज्याकांक्षी मनोवृत्तीबद्दल, आमच्या ध्येयाच्या पावित्र्याबद्दल, अेक चकार शब्दहि नाही ! अुलट, अलिपूर बाँब केसचा निर्णय देणाऱ्या बीचक्रॉफ्ट या अस्सल अिग्रज न्यायाधिशाला, स्वातंत्र्याचें ध्येय दृष्टीपुढें ठेवून फांसावरहि जाण्यास हसत तयार असणाऱ्या तरुणांच्या सद्देतूद्दल, अनुकूल अुद्गार काढल्यावांचून राहिलें नाही. तो म्हणाला की, “ स्वातंत्र्याचें ध्येय दृष्टीपुढें ठेवल्याबद्दल कोणताहि अस्सल अिग्रज आक्षेप घेअूं शकणार नाही ! ” बंगाली तरुणांनी व आम्ही योजलेल्या साधनांबद्दल मतभेद असूं शकेल. पण साध्याबद्दल तर तो असण्याचें कारण नाही. पण आमच्या अेका काळी देशभक्त मानल्या गेलेल्या चंदावरकर न्यायमूर्तीला हेहि निर्णयांत लिहिण्याचें धैर्य झालें नाही. स्वातंत्र्याबद्दलचें मुसमुसणारें प्रेम जें बीचक्रॉफ्ट अिग्रज दाखवूं शकतो तें या त्रिमूर्तीपैकी २ अिग्रज न्यायाधिशानी, व चंदावरकरांसारख्या हिंदी गृहस्थानेहि, दाखविलें नाही ! यावरून या न्यायाधिशान्या मनोवृत्तीवर लख प्रकाश पडतो. स्वातंत्र्याच्या ध्येयाबद्दलचें अुदात्त मनोधैर्य व्यक्त करणें हे तर राहूंच या, पण या निर्णयाच्या प्रसिद्धीनें, कदाकाळीं, पुढच्या हिंदी तरुणांना आमच्या देशभक्तीची कल्पना येतील, आणि ते आम्हांला कदाचित् धन्यवाद देतील, याची या न्यायाधिशाना भीति व काळजी वाटून, त्यांनी हा निवाडा प्रसिद्धिहि होअूं दिला नाही ! यावरूनच त्यांच्या मानसिक दौर्बल्याची आणि बौद्धिक अधःपाताची यथार्थ कल्पना येते. पण हे असे अधःपातकीच दुदैवानें आमच्या वांट्याला आले होते !

परिशिष्ट तिसरें

लेखक : श्री. नानासाहेब गोखले

कोल्हापूर बाँव केस

लो. टिळक व गंगाधरराव देशपांडे यांचे
क्रांतिकारकांशी संबंध

महाराष्ट्रांत छत्रपति श्रीशिवाजी महाराज यांचा अुत्सव सुरू करण्याची कल्पना कै. लोकमान्य टिळक यांनी काढतांच तिचा पुरस्कार करून ती कोल्हापुरांत रूढ करण्यासाठी श्री. हणमंतराव कुलकर्णी मुरकीभावीकर यांनी श्रीशिवाजी क्लब या नांवाची संस्था स्थापन केली, व कांहीं तरुण सहकाऱ्यांच्या साहाय्याने कोल्हापुरांत पहिला श्रीशिवजयंत्युत्सव साजरा केला. या समारंभाचें अपूर्व यश पाहून कोल्हापुरांतील बऱ्याच तरुणांना स्फूर्ति मिळाली आणि ते शिवाजी क्लबचे सभासद झाले. राष्ट्रीय व अैतिहासिक पुढाऱ्यांचे अुत्सव वेळोवेळीं साजरे करणें, कथा-कीर्तन-प्रवचन-पुराणांच्या साहाय्यानें जनतेला राष्ट्रीय शिक्षण देणें, हे अुद्देश

संस्थेने जाहीर केले असले तरी पारतंत्र्यांतून मुक्त होण्यासाठी तरुणांच्या मनांत चेतना अत्युत्पन्न करण्याचे कार्य क्लबाच्या बैठकीतून सदैव चालू असे. या सर्व चळवळींचे कर्तेपण श्री. कुलकर्णी यांच्याकडे असून त्यांना श्री. झुंजार-राव घाटगे, श्री. रं. वि. व का. वि. खानविलकर, अनंतराव लेले (गुरुजी) दामोदर जोशी, दामू सोनार, वामन आपटे, मणी करंदीकर वगैरे लोकांचे साहाय्य होते. संस्थेला कांहींतरी दैनंदिन कार्यक्रम असावा, व त्यायोगे सभासदांत शिस्त संघटना निर्माण व्हावी, म्हणून संस्थेने नित्यशः काठी, बोथाटी, दांडपट्टा व कवायत अित्यादींचे शिक्षण सुरू केले. संस्थेच्या कार्याची प्रगति श्री. हणमंतराव कुलकर्णी वेळोवेळी पुण्यास लोकमान्यांना समक्ष कळवीत असत. वरचेवर जाण्या-येण्यामुळे श्री. कुलकर्णी यांच्या अंगची तडफ लोकमान्यांनी जाणली व त्यांचे बोलणेचालणे होऊन हणमंतरावांनी संस्थेची सूत्रे आपल्या सहकाऱ्यांच्या हाती देऊन कोल्हापूर सोडले.

सशस्त्र कांतीची पूर्वतयारी

छत्रपतींनी स्वराज्यप्राप्तीसाठी जी प्राथमिक तयारी केली, तशी तयारी संस्थेच्या सभासदांनी करावी असा प्रचार सभासदांत सुरू झाला, व त्याचे पर्यवसान डाके घालण्यांत झाले. या प्रकरणी दामोदर जोशी, प्रसादे, वामन आपटे, मणी, करंदीकर वगैरे सभासदांना कारावास पत्करावा लागला. तरी पण संस्थेचे कार्य बंद पडले नाही. यांच्या जागी नवे सभासद आले. त्यांनी केवळ अुत्सवाचे ध्येय दृष्टीसमोर ठेवून छत्रपतींचा अुत्सव सुरू ठेवला. ही मंडळी चिकित्सक, सुविद्य, संयमी व कालमान ओळखून व कायद्याच्या मर्यादा जाणून, वागणारी असल्याने अुत्सव-समारंभांत विधेने अुत्पन्न झाली नाहीत. मर्यादित स्वरूपाच्या साप्ताहिक सभामधून राजकारणाचे पाठ देण्याची प्रथाहि त्यांनी तशीच नेटाने चालू ठेवली. त्यावेळी श्री. दा. वि. गोखले, (केसरीचे अपसंपादक), गंगाधर नेने, (पुढे डॉ. आतां कै.) गो. स. पळसुले, श्री. द. नागपूरकर, गोविंद गोखले वगैरे मंडळींच्या हाती संस्थेची सूत्रे कांहीं काळ होती. सुमारे दहा वर्षेपर्यंत ही संस्था निरनिराळ्या लोकांनी चालविली. मध्यंतरी वंगभंगाची चळवळ आली व स्वदेशी-बहिष्काराची लाट असळली. लोकमान्यांच्या चतुःसूत्रीचा अुच्चार विद्यार्थीवर्गांत होऊ लागला. तशांत (आतां कै.) श्री. स. खं. अळतेकर, दिगवडेकर

प्रभृति वकील मंडळींनी कोल्हापुरांत लोकप्रतिनिधि-सभेची अुठावणी केली. ब्राह्मणब्राह्मणेतर वादाचें मूळ वेदोक्त प्रकरण अुद्धवलें. त्यानंतर लौकरच लोकमान्यांना शिक्षा झाली. या सर्व गोष्टींचे पडसाद तरुण तडफदार विद्यार्थ्यांच्या मनांत अुमटत होते.

बंगालमधील क्रांतिकारकांनी मुझफरपूर येथें पहिला बाँब अुडविला त्याचाहि परिणाम कोल्हापुरांतील क्रांतिकारक प्रवृत्तीवर झाला. शिवाजी-क्लबमधून बाहेर पडलेले श्री. दामोदर जोशी यांनी या प्रक्षुब्ध वातावरणाचा फायदा घेअून कांही विद्यार्थ्यांना आपलें मनोगत सांगितलें. दामोदर जोशी हे गृहस्थ साहसी, कारस्थानी व तडफदार वृत्तीचें, पण अबोल कार्यकर्ते होते. लोकमान्यांनी नेपाळांत श्री. कुलकर्णी मुरकीभावीकर व कै. कृ. प्र. खाडिलकर यांच्यामार्फत जे अुद्योग सुरू केले होते त्यांत दामुअुण्णा होते. ते बंगाल, बिहार, अुत्तर हिंदुस्थान वगैरे ठिकाणीं हिंडून आले होते. बंगालच्या फाळणीची चळवळ जशी महाराष्ट्रांतील नेत्यांनी अुचलून धरली, तशीच तेथील 'अनुशीलन समिती'चें दहशतवादी धोरण महाराष्ट्रांतील तरुणांनी आत्मसात् करावें, त्यासाठीं घरादारांची, आत्तेष्टांची, प्रसंगी प्राणाचीहि, पर्वा न करतां देशासाठी बलिदान करावें, या अुद्देशाने कोल्हापूर व पुणें या ठिकाणीं संघटना निर्माण कराव्या म्हणून दामोदर जोशीने खूप खटपट केली व त्यांत त्यांना यशहि आले. या संघटनेंतूनच कोल्हापूरचा बाँब-खटला निर्माण झाला.

घटनेचें सुसंघटित कार्य

पुण्यास रा. गोविंद पांडुरंग बापट या नांवाचे अतिशय हुशार, धोरणी व दहशतवादी प्रवृत्तीचे अेक विद्यार्थी होते. त्यांनी महत्प्रयासाने बाँब तयार करण्याची विद्या हस्तगत केली होती. दामोदर जोशींची व त्यांची योगा-योगानें गांठ पडली; व मोठ्या प्रमाणावर बाँबची निर्मिति करून त्यांचा प्रसार महाराष्ट्र कर्नाटकमध्ये करण्याचें ठरलें. कोल्हापुरासहि याची शाखा काढून तेथेहि हळूहळू बाँबचा कारखाना अुघडण्याचे अुद्योग सुरू झाले. कोल्हापुराहून पुण्यास निरनिराळ्या शाळा-कॉलेजांत जे विद्यार्थी आले त्यांच्या अंतःकरणांत क्रांतीची ज्योत पेटवण्यांत श्री. नागपूरकर यांनी पुढाकार घेतला. लोकमान्य टिळकांना सरकाराने सहा वर्षे काळेपाण्याची शिक्षा दिल्यामुळें क्रांतिकारकांचा

नुसता जळफळाट सुरू होता. ही सारी मंडळी वेळोवेळीं निरनिराळ्या ठिकाणी रात्री-बेरात्रीं अेकत्र येत व आवेशयुक्त भाषणें करीत व बेलभंडार अुचलून शपथा घेत असत. बंदुक व पिस्तूल कसें हाताळावे याचें शिक्षणहि त्यांना हळूहळू मिळूं लागलें. पुण्यांतील सुप्रसिद्ध कार्यकर्ते श्री. भाअूसाहेब गोखले, कै. वासूकाका जोशी प्रभृति मंडळी या संघटनेची आस्थेने चौकशी करीत. अेवढेंच नव्हे तर त्यांना अडल्या-पडल्या द्रव्यसाहाय्यहि देत असत. श्री. भाअूसाहेब गोखले हे तर असल्या प्रवृत्तीच्या लोकांचें मोठें आश्रयस्थान होतें. स्वतः झीज सोसून, पोलिसांच्या वक्रदृष्टीची पर्वा न करतां, भाअूसाहेब सर्वांना जेवूं-खावूं घालीत, व त्यांच्या प्रवासखर्चाची व्यवस्था करीत. लोकमान्यांना शिक्षा होण्यापूर्वीं, होतीलाल वर्मा नांवाच्या अेका बड्या क्रांति-कारकाची ओळख त्यांनीं कोल्हापूर-संघटनेच्या सभासदांशीं करून दिली होती. पुण्यास चालू असलेल्या पिकेटिंगच्या कार्यांत भाग घेण्यासाठी या संघटनेंतील विद्यार्थी त्यांच्याकडे गेले असतां त्यांनीं स्वच्छ बजावले की, “ याहिपेक्षां मोठीं कामें तुम्ही शिरावर घेतलीं आहांत. तिकडेच सर्व लक्ष केंद्रित करा. पिकेटिंग हें तात्पुरतें असून त्यासाठी भरपूर मंडळी मिळतील.” हा प्रोत्साहनपर आशी-वांद समजून श्री. बापट यांनीं बाँबनिर्मितीचें कार्य घडाक्यानें सुरू केलें.

पुण्याचा बाँबचा कारखाना

पुण्यास शनवार पेठेंत, आपटे घाटावर, आपटे यांच्या वाड्यांतील मागील बाजूच्या तिसऱ्या मजल्यावर गंगाधर गोखले, विष्णु काटदरे, राजोपाध्ये वगैरे विद्यार्थी रहात होते. हे सर्वजण सायन्स कॉलेजमध्ये अंजिनिअरिंग शिकणारे होते. यांची अेका बाजूची अेकान्तवासाची खोली बापटांनीं बाँबगोळ्याच्या निर्मितीसाठीं पसंत केली. त्याच पेठेंत राहणारे व न्यू स्कूलमध्ये शिक्षकाचें काम करीत असलेले, कोल्हापूरचे श्री. रामचंद्र बळवंत गद्रे, व शेतकी कॉलेजमध्ये शिकत असलेले श्री. नागपूरकर, हे बापटांना मधूनमधून साहाय्य करीत असत. याशिवाय गंगाधर गोखले यांचे स्नेही श्री. ग. रा. वाशीकर (मेडिकल स्कूल) हेहि रात्रीं-बेरात्रीं येथून मदत करीत. श्री. बापटांनी प्रयोग करावेत व श्री. गोखले यांनी त्या प्रयोगाप्रमाणें नायट्रो-ग्लिसरिन, गन कॉटन वगैरे ज्वालाग्राही पदार्थ सावधानतेनें तयार करावे; नागपूरकर, गद्रे यांनीं बाँबची प्रस्फोटकता अज-

मावून पहावी; व शेवटीं श्री. बापट यांनी (अग्निशन) ज्वलनशील वात तयार करून बॉब सिद्ध करावे. हे सारे बॉब नाशिकला मिळणाऱ्या पितळी फिरकीच्या तांब्यांत केले होते.

पुण्यास बॉबची निर्मिति होत आहे, हें अकून कोल्हापूरच्या कांहीं विद्यार्थ्यांनी, तेथील प्रायव्हेट हायस्कूलमधील रसायने व उपकरणें चोरून, दामोदर जोशी याच्या स्वाधीन केलीं. पण दामोदर जोशी यांना तेवढ्या सामुग्रींत बॉब तयार करतां आले नाहींत. म्हणून त्यांनीं पुण्याहून कोल्हापुरास बॉब पाठविण्याविषयीं तातडीचे निरोप पाठविले. तेव्हां गंगाधर गोखलेनें अका ट्रंकेंत आठ-दहा बॉब्स घालून ती ट्रंक रातोरात पुण्याहून कोल्हापुरास नेली व ते बॉब्स व अग्निशन्स दामोदर जोशी यांच्याकडे दिले. कोल्हापुरास अका समारंभानिमित्त पुष्कळ साहेब जमणार होते. त्यावेळीं त्या बॉबचा अुपयोग करण्याचें दामोदर जोशीनें योजिलें होतें. पण, कां तें कोण जाणें, तो योग साधला नाहीं. दामोदर जोशी यांनीं परशुराम सुतार, पाडळकर, वडणगेकर, शेणोलीकर, अंबपकर, पाध्ये वगैरे मंडळीना क्रांतीची दीक्षा दिली होती. गंगाधर गोखले हा मधूनमधून कोल्हापुरास जाअून पुण्यांतील हालचालीची माहिती या मंडळींना देत असे. अंके दिवशीं पुण्यास आपटे यांच्या वाड्यांत, गोखले यांच्या खोलींत, संध्याकाळी ज्वालाप्राही पदार्थांची परीक्षा चालू असतां, अकस्मात् जंगी स्फोट झाला व त्या धडाक्यानें वळचणीचें छप्पर ढासळलें. सुदैव हें कीं, त्यामुळें कोणासहि अिजा झाली नाहीं. पण थोड्याच वेळांत तिथें पोलीस आले. पोलीस येणार हे अगाअू हेरून बापट व गोखले प्रभृतींनी दोनतीन भुअीनळे टाकोटाक आणून, त्यावर जाड रांजण ठेवून, ते पेटवले व रांजणाचे तुकडे अितस्ततः पसरून ठेवले. भुअिनळे अुडवण्याची गंमत करीत असतां, रांजण छपराला लागला व छपर पडलें, अशी बतावणी पोलीसांपुढें सर्वांनीं केली, व तें प्रकरण तिथेंच जिरलेसें वाटलें. पण तेव्हांपासून गुप्त पोलिसांचा पहारा या मंडळींच्या मार्गे मुरू झाला. पोलिसांनीं छडा लावून कोल्हापुरास दामू जोशी यांच्यावरहि पाळत ठेवली व अखेर कांहीं तरी निमित्त ठेवून, प्रथम दामू जोशी व नंतर त्यांचे सहकारी, यांना अटक करण्यांत आली. ही बातमी ताबडतोब पुण्यांतील मंडळींना कळविण्यांत आली. मुंबअीस श्री. दा. वि. गोखले यांनाहि ही

वार्ता कळतांच ते पुण्यास आले. बापट, गोखले, गद्रे, नागपूरकर यांच्याशी खलबत करून बाँब तयार करण्याचें सारें साहित्य नाहींसें केलें, व पोलीसांना कांहीहि मुद्देमाल मिळूं नये, अशी व्यवस्था करून ते लगेच मुंबासीस गेले. दुसऱ्याच दिवशीं गद्रे, गोखले व बापट यांना पुण्यास अटक झाली.

कोल्हापुरास प्रयाण

त्याच रात्री फरासखान्यांत फौजदार रामा पांडू, कामटे, सदावर्ते, अळवणे वगैरे मंडळींनीं तीनहि आरोपींना खूप सतावले व मारहाण केली. दोन-तीन दिवसांनीं जबाबासाठीं मॅजिस्ट्रेट कारव्हालो यांच्यासमोर आले केलें. पण कांहीच निष्पन्न होअीना, म्हणून सर्वांना कोल्हापुरास पोलीस बंदोबस्तांत रवाना केलें. तेथें गांवाबाहेर कावळ्यांच्या बंगल्यांत दामू जोशी प्रभृतींना ठेवले होते. तिथेंच, पण पृथक्पणें, त्रिवर्गीना कोंडण्यांत आले. तेथेंहि पुनः 'पोलीस-तपास' सुरू झाला. 'समजुती'साठीं अेकेकाला नेअून खूप समजूत देण्यांत आली. पण जेवढे पोलीसांनीं धरले त्या व्यतिरिक्त अितरांचीं नांवें सांगायचीं नाहींत हें सर्वांनीं ठरविलें असल्यानें फक्त दहा मंडळीशिवाय अितरांना कसलाच त्रास झाला नाहीं. या सर्व अुद्योगासाठीं पुण्यास पैसा कुणीं पुरवला, कुणी अितर साहाय्य केलें, पुढारी मंडळीचा यांत किती हात होता वगैरेबाबत गोखले याला पोलीसांनीं फारच छेडलें. पण अितरांना यांत गोवावयाचें नाहीं, या निर्धारानें गोखलेनें कसलाच थांगपत्ता लागूं दिला नाहीं. कोल्हापूर-पोलिसांच्या मदतीला अिंग्रजी पोलीस आले. त्यांनींहि बरेच अुलटसुलट प्रश्न विचारले; पण सर्वांचीं अेक ठशाचीं अुत्तरें आल्यामुळें अखेर दहा जणांवरच खटले भरण्यांत आले. या कटाचे अेकंदर तीन भाग करण्यांत येअून तीन खटले कोर्टांत सुरू झाले. रीतसर साक्षीपुरावे होअून तीनहि खटले सेशन कमिट करण्यांत आले. हे खटले चालविण्यासाठीं कोल्हापूर-दरबारनें अिंग्रजींतील सेशनजज सी. अे. किंकेड यांची नेमणूक केली. सरकारतर्फें बॅ. बिनिंग व पुण्याचे देशमुख वकील यांची निवड झाली. आरोपीतर्फें बॅ. बॅण्टिस्टा, काका पाटील अित्यादि वकील मंडळी आली. रासायनिक द्रव्यांची चोरी, अनधिकृतपणें ज्वालाग्राही पदार्थ व हत्यारें जवळ बाळगणें, व प्रस्फोटक बाँब तयार करून ते ठिक ठिकाणीं पाठविणें, वगैरे आरोप या मंडळीवर ठेवण्यांत आले. गोविंद पाटोळे

नांवाचा, पाध्ये व शेणोलीकर यांचा अेक स्नेही, माफीचा साक्षीदार म्हणून पुढे आणण्यांत आला. शेवटीं सर्व खटल्याचा निकाल होअून श्री. बापट यांना सात वर्षे, गोखले याला सहा वर्षे व तीन महिने, शेणोलीकर अंबपकर यांना पांच वर्षे, पाध्ये व सुतार यांना नअू महिने, पाडळकर, वडणगेकर यांना अेक वर्ष, अशा सक्त मजुरीच्या शिक्षा देण्यांत आल्या. दामोदर जोशी व गद्रे यांना, भरपूर पुराव्याच्या अभावीं, मुक्त करण्यांत आले. दामोदर जोशी व गद्रे यांना पुनः पकडण्यासाठीं पोलिसांची धांवाधांव सुरू झाली. तेवढ्यांत गद्रे निसटला, व दामू जोशी सांपडला. दुसरा गुन्ह्यां शोधून त्याला पुनः अटक करण्यांत आली.

टिळकांविरुद्ध छत्रपतींचे कारस्थान

या सर्व मंडळींनी कांहीं महिने कोल्हापूर सेंट्रल जेलमध्ये काढल्यावर, बापट यांना साबरमती, गोखले यांना धुळे, शेणोलीकर व अंबपकर यांना येरवडा येथील तुरुंगांत पाठवण्यांत आले. कोल्हापूर केसमध्ये अुल्लेखिलेल्या बाँब्सची निर्मिति पुण्यास झाली असतां, त्यांतील कांहीं विद्यार्थी कोल्हापूरचे होते, येवढ्यासाठीं, कै. छत्रपति शाहू महाराजांनी हा खटला कोल्हापुरास चालावा म्हणून अिग्रज सरकारकडे खूप गळ घातली. बरेचसे सव्यापसव्य प्रयोग केले, आणि खटला कोल्हापुरांत चालविण्याची संमति मिळवली. पुण्याचे लो. टिळक, कर्नाटकचे गंगाधरराव देशपांडे प्रभृति मंडळींचे, व त्यांच्या जहाल पक्षांचे, पाठवळ या बाँब प्रकरणीं होते, ही गोष्ट महाराजांना सिद्ध करावयाची होती. ब्रिटिश सरकारचे राज्य अुलथून पाडण्याचा कट माझ्या प्रयत्नानें अुघडकीस आला, अशी फुझारकीहि मिरवावयाची होती. पण या कटातील लोकांनीं, पोलिसांच्या नजरेंतून जे निसटले त्यांचीं नांवे तशींच गुलदस्तांत ठेवण्याचे ठरविल्यामुळे महाराजांना भारीच रुख-रूख लागून राहिली. पुढारी मंडळींचीं नांवे आरोपींनीं घ्यावीत म्हणून त्यांना मारहाण तर झालीच, पण शेवटीं सुटकेची अभिवचनें खुद्द महाराजांनीं दिलीं; नोकरीचीं व बक्षिसांचींहि आमिषे दाखविलीं; पण त्यांचा कांहींहि अुपयोग न झाल्यामुळे पुनः दामू जोशीवर खटला भरून त्यांत अितरांना पकडावे हा डाव रचण्यांत आला.

बॉम्ब कुटे गेले !

पुण्याहून जे बॉम्ब गोखले यांनी कोल्हापुरास दामूकडे पोंचविले त्याचें काय झालें याचा तपास पुढें पोलिसांना लागला. त्यांपैकीं कांहीं बॉम्ब बेळगांवास श्री. गंगाधरराव देशपांडे यांच्याकडे गेल्याचें समजल्यावरून त्यांनीं देशपांडे यांच्यावर पाळत ठेवली. श्री. हणमंतराव देशपांडे यांच्याकडे ते पोंचविल्याचें दामूकहून कळतांच श्री. हणमंतराव यांना पकडण्यांत आलें, पण प्रत्यक्ष बॉंब हाती आले नाहींत. परंतु ज्या पितळी तांब्यांत बॉंब केले जात असत, तसला अेक तांब्या त्यांच्या घरीं सांपडला व तेवढ्यावरच त्यांच्यावर खटला भरण्यांत आला; पण लहानशा दंडावरच त्यांची सुटका झाली.

गंगाधरराव मोकळेच राहिले !

ज्यांच्यासाठीं दामूला पुन्हां पकडलें ते गंगाधरराव याहि खटल्यांत गुंतले गेले नाहींत, म्हणून छत्रपतींनीं अेक नवीनच कारस्थान आरंभलें. कोल्हापूरचे श्री. गणपतराव मोडक हे मुंबाीच्या 'राष्ट्रमत' पत्रांत काम करीत असत. श्री. गंगाधररावांचा व मोडकांचा तिथें परिचय झाला होता. (तत्पूर्वींहि कोल्हापूरच्या पोलिटिकल अेजंटाला ठार मारण्यासाठीं दामूला मोडकांनीं प्रोत्साहन दिलें, ही गोष्ट गंगाधररावांना माहीत होती). कोल्हापूरच्या छत्रपतींनीं मुंबाीस मोडकांची भेट घेवून त्यांनी कोल्हापुरास यावें, त्यांच्या केसालाहि धक्का लागणार नाहीं, असें अभिवचन दिलें. त्यावर विसंबून मोडक कोल्हापूर स्टेशनवर अुतरताक्षणीच त्यांना अटक करण्यांत आली ! त्यांच्या नांवाचा अुपयोग करून, श्री. गंगाधररावांना जाळ्यांत ओढण्याचे प्रयत्न महाराज व त्यांचे हस्तक फर्नांडिस यांनीं सुरू केले. कोल्हापूरचे अेक रहिवासी व संस्थानी नोकर श्री. शाळिग्राम यांच्याजवळ बॉंबची कृति छापलेलें अेक पुस्तक महाराजांनीं दिलें. तें पुस्तक मोडकांनीं पाठविलें अशी बतावणी करण्यास सांगून, शाळिग्राम यांना बेळगांवास श्री. गंगाधरराव यांच्याकडे धाडण्यांत आलें. श्री. गंगाधरराव यांना गोत्यांत आणण्याचे असले कांहीं यत्न सुरू झाले आहेत, ही कुणकुण कोल्हापुरास, फौजदारीच्या हुद्द्यावर असलेल्या, श्री. म्हैसकर यांना लागली. त्यांनीं गोडबोले नांवाच्या माणसाहातीं निरोप पाठवून गंगाधररावांना

झावध केलें. ठरल्याप्रमाणें शाळिग्राम पुस्तकासह गंगाधररावांच्याकडे आले, व, मोडकांच्या नांवाचा झुपयोग करून, पुस्तक सुरक्षित जागीं ठेवण्यास सांगितलें. “ झुयां या, मी योग्य जागा शोधून ठेवतों ” असें सांगून गंगाधररावांनीं त्याला वाटेला लावलें, व घडलेली हकीकत तेथील कलेक्टर ब्रँडन यांना कळविली. गंगाधररावांच्या सांगण्याची शहानिशा करण्यासाठीं, कलेक्टरसाहेबांनीं शाळिग्राम यांना अटक करतांच त्यांनीं सत्य हकीकत सांगितली, व पुस्तक परत पोस्टानें महाराजांकडे पाठविण्याचें कबूल केलें. कलेक्टरनीं कोल्हापूर पोस्ट मास्तरला कळवून, पुस्तकाचें पार्सल तसेच ठेवण्यास सांगून, दुसऱ्या दिवशीं तें पुस्तक मिळविलें, व घडलेली हकीकत मुंबई सरकारला कळवली. खुद्द छत्रपतीच याच्या मुळाशीं असल्यानें सरकारनें तें प्रकरण धसास लावलें नाहीं.

पुनः गंडांतर

याहि सांपळ्यांतून गंगाधरराव निसटले, हें पाहून छत्रपतींनीं, फेरिसचा खून करण्याच्या कटांत, गंगाधररावांना ओढण्यासाठीं खूपच शिकस्तः केली. श्री. गाडगीळ या नांवाच्या एका बेळगांवच्या लडबुड्या माणसाशीं संधान बांधून, गंगाधररावांना पुनः पकडण्याचा यत्न झाला. परंतु गंगाधररावांनीं गाडगीळांच्याच घरीं आपला हेर पाठवून त्याचा सर्व गुप्त पत्रव्यवहार पळवून आणला, व तोहि कलेक्टरपुढें ठेवला. यानंतर बडे पोलिस अंमलदार गायडर गंगाधररावांना भेटले व त्यांनी त्यांना सुरक्षिततेची हमी देऊन निर्भय केलें. गंगाधररावांनीं छत्रपतींच्या डावावर डाव करण्यांत यश मिळविलें, त्याचें पुष्कळसें श्रेय त्यांचे स्नेही व शिष्य कै. गोविंदराव याळगी यांनाच आहे. श्री. याळगी हेहि स्वभावतःच क्रांतिकारक होते व त्यांचा कोल्हापूरच्या क्रांतिकारकांना आधार होता. पोलिटिकल अेजंट कर्नल फेरिस यांना मारण्यासाठीं दामूनें जें पिस्तूल वापरलें तें बेळगांवांतून नेलें होतें.

कर्नल फेरिस वांचले

कोल्हापूरचे पोलिटिकल अेजंट कोणत्या गाडीनें पुण्यास जाणार याची माहिती मिळवून दामू जोशी त्या गाडीनें पुण्यास गेला. आळंदी ते घोरपडी या दोन स्टेशनांच्या दरम्यान, दिवस मावळून अंधार झाल्यावर, पिस्तूल

झाडायचें असें ठरलें होतें. पण फेरिस साहेबांच्या सुदैवानें अैनवेळीं पिस्तूल अुडालें नाहीं. या सर्व प्रकरणांच्या चौकशीसाठीं खुद्द स्कॉटलंड यार्डचे हुशार अधिकारी वॉल्लिंजर यांनीं कोल्हापुरास तळ दिला; परंतु छत्रपतींना हवे असलेले पुढारी व चळवळे यांना या कटांत गोवणें अशक्य झालें. अुलट गायडर व वॉल्लिंजर यांनीं छत्रपतींनाच दोष दिला, असें अैकिवांत आहे.

दामू जोशी व त्याचे १-२ सहकारी यांना ज्या ठिकाणीं अटकेंत ठेवलेें होतें, त्याच्या नजिकच कोल्हापूर जनतेकडून काढून घेतलेलीं पिस्तुलें व बंदुका होत्या. त्या मिळविण्यासाठीं दामूनें त्या अिमारतीला आग लावून दिली व त्याच आरोपावरून त्याला शिक्षा ठोठावण्यांत आली. नंतरं कारा-गृहांतून दामू शिताफीनें निसटला. व-हाडांत त्यानें मोटारींचा व्यापार सुरू केला; व शेवटीं ७-८ वर्षांनंतर तो पुनः पकडला वगैरे वृत्तान्त बराच रोम-हर्षक असला तरी, त्याचा कोल्हापूर-कटाशीं कांहींहि संबंध नसल्यानें, तो येथें लिहिणें अप्रस्तुत होअील.

कोल्हापूर-कटाचे धागेदोरे

कोल्हापूर-कटांत थोडीच मंडळी सामील असली तरी त्यांचे संबंध व-हाडपासून वेळगांवपर्यंत होते. गंगाधरराव, वासूकाका जोशी, बाबूराव गोखले वगैरे मोठी मंडळी जरी प्रत्यक्ष कटांत वावरत नव्हती तरी अडचणीच्या वेळीं त्यांचा सल्ला व साहाय्य घेण्यांत येत होतें. पोलिसांच्या मारहाणीला भिअून, किंवा आमिषांना लालचावून, कोणीहि अवाक्षर काढायचें नाहीं, अशा शपथा कटवाल्यांनीं घेतल्या असल्यानें, या खटल्यांत दहापेक्षां अधिकाना गोवणें पोलिसांना अशक्य झाले. येवढेच नव्हे तर माहिती मिळून सुद्धां पुरावा अुपलब्ध न झाल्यानें पुष्कळ मंडळी तशीच सहीसलामत राहिली. श्री. गद्रे हे त्या वेळीं जे निसटले ते अद्याप सांपडले नाहींत; तरीपण त्यांचा योगक्षेम ठीक चालला आहे. लो. टिळक मंडालेहून परत आल्यावर त्यांना जेव्हां ही हकीकत समजली त्यावेळीं त्यांनीं सुटून आलेल्या तरुणांची पाठ थोपटली. त्यांच्या प्रोत्साहनपर आशीर्वांदावरच आज ह्यात असलेली मंडळी समाधानांत आहेत, व अद्यापहि ती टिळक-तत्त्वांशीं अेकनिष्ठ राहिली आहेत.



